

گۈلستانى

ياخشلىقنىڭ جاۋابى ياخشىلىق

(پەرھاد - شېرىن)



شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سەن نەشرىياتى

كلاسسىكلار گۈلستانى

ياخشلىقىڭ جاۋابى ياخشىلىق

(پەرھاد - شېرىن)

پىلانلىغۇچى: مۇرات ئېلى

باش تۈزگۈچى: ئادىل مۇھەممەت

تۈزگۈچى: ئەمەت دەرۋىش

شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سەن نەشرىياتى

图书在版编目 (C I P) 数据

善有善报: 维吾尔文 / 阿迪力·穆罕默德主编. — 乌鲁木齐: 新疆美术摄影出版社: 新疆电子音像出版社, 2009. 3

(经典之花系列丛书)

ISBN 978-7-80744-761-0

I. 善… II. 阿… III. 维吾尔族—谚语—汇编—中国—维吾尔语 (中国少数民族语言) IV. I277.7

中国版本图书馆 CIP 数据核字 (2009) 第 024515 号

- | | |
|------|------------------------|
| 从书名 | 经典之花系列丛书 |
| 本册书名 | 善有善报 |
| 策 划 | 穆拉提·伊力 |
| 主 编 | 阿迪力·穆罕默德 |
| 编 著 | 艾麦提·代尔韦西 |
| 责任编辑 | 艾尼瓦·库迪力克 |
| 特约编辑 | 哈斯亚提·依不拉音 |
| 责任校对 | 克尤木·吐尔逊 |
| 出 版 | 新疆美术摄影出版社
新疆电子音像出版社 |
| 地 址 | 乌鲁木齐市西虹西路 36 号 |
| 邮 编 | 830000 |
| 发 行 | 新疆维吾尔自治区新华书店 |
| 印 刷 | |
| 开 本 | 880×1230 毫米 1/32 |
| 印 张 | 3 |
| 版 次 | 2009 年 3 月第 1 版 |
| 印 次 | 2009 年 3 月第 1 次印刷 |
| 书 号 | ISBN 978-7-80744-761-0 |
| 定 价 | 9.90 元 |

(书中如有缺页, 错页及到装请与工厂联系)

مەجمۇئە ئىسمى: كلاسسىكلار گۈلىستانى
كىتاب ئىسمى: ياخشىلىقنىڭ جاۋابى ياخشىلىق
پىلانلىغۇچى: مۇرات ئېلى
باش تۈزگۈچى: ئادىل مۇھەممەت
تۈزگۈچى: ئەمەت دەرۋىش
مەسئۇل مۇھەررىرى: ئەنۋەر قۇتلۇق
تەكلىپلىك مۇھەررىرى: خاسىيەت ئىبراھىم
مەسئۇل كوررېكتورى: قەييۇم تۇرسۇن

نەشرىيات: شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سەن نەشرىياتى

ئادرېسى: ئۈرۈمچى شەھىرى شىخۇڭ غەربىي يولى 36 - نومۇر
پوچتا نومۇرى: 830000
تارقاتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باشقۇچى:

فورماتى: 880×1230 مىللىمېتىر 1/32

باسما تاۋىقى: 3

نەشرى: 2009 - يىل 3 - ئاي 1 - نەشرى

باسمىسى: 2009 - يىل 3 - ئاي 1 - بېسىلىشى

كىتاب نومۇرى: ISBN 978-7-80744-761-0

باھاسى: 9.90 يۈەن

(باسما ۋە بەت تۈپلەشتە خاتالىق كۆرۈلسە زاۋۇت بىلەن ئالاقىلىشىڭ)

تۈزگۈچىدىن

ھۆرمەتلىك ئوقۇرمەن، تارىختا ئۆتكەن مەشھۇر كلاسسىكلارنىڭ ئەخلاق - پەزىلەت، تەلىم - تەربىيىنى ئاساسىي مەقسەت قىلىپ يازغان ئەسەرلىرى زاماننىڭ ئۆتۈشى، كىشىلەر ئالڭ سەۋىيىسىنىڭ ئۆسۈشى بىلەن يەنىمۇ ئۆز قىممىتىنى نامايان قىلىپ كەلمەكتە. ئۇلاردا ئالغا سۈرۈلگەن ئىلغار ئىدىيىلەر، ئەخلاقىي دەۋەتلەر قەدىمكى دەۋردىلا ئەمەس، بەلكى بۈگۈنكى دەۋردىمۇ ئۆز رولىنى جارى قىلدۇرۇپ، جەمئىيەتنىڭ ئىجتىمائىي ئەخلاق قۇرۇلۇشىنى ئىلگىرى سۈرۈشتە بەلگىلىك رول ئوينىماقتا. بىز دەۋر قەدىمىگە ماسلىشىش، تارىختا ئۆتكەن مۇتەپەككۇرلارنىڭ ھاياتىي پائالىيىتى ۋە ئىجادىي ئەمگەكلىرى ئارقىلىق ئەۋلادلارنىڭ مەنىۋى جەھەتتىن يۈكسىلىشىگە ئىلھام بېرىش مەقسىتىدە، كلاسسىكلار قەلىمىگە مەنسۇپ بولغان ئەسەرلەر ئىچىدىن دىداكتىك مەزمۇن ئاساسىي ئورۇندا تۇرىدىغانلىرىنى تاللاپ «كلاسسىكلار گۈلىستانى» ناملىق بۇ مەجمۇئەنى تۈزدۇق. دىققىتىڭىزگە سۈنۈلۈۋاتقان «ياخشىلىقنىڭ جاۋابى ياخشىلىق» دېگەن كىتابتا بۈيۈك شائىر ئەلىشىر نەۋائىي (1441 - 1501) نىڭ ھاياتى ۋە «پەرھاد - شېرىن» دېگەن ئەسىرىنىڭ ئاساسىي مەزمۇنى ئۆزگىچە ئۇسلۇبتا بايان قىلىندى.

ئەمگەك ئېكىندە قالماستىن

ياز مەۋسۈمى كىرىشى بىلەن تەڭ بۇ يۇرت ئادەمگە جەننەت ھۇزۇرى بېرىپ، تەننى مىسلىسىز ھاياتى كۈچكە ئىگە قىلىدۇ. قارا قۇرۇم تاغلىرىنىڭ يىل بويى قارلىرى ئېرىمەيدىغان ئاق باش چوققىلىرىدىن سىرغىپ، دولقۇنلۇق ئەزىم دەريانى ھاسىل قىلغان كەۋسەركەبى زىلال سۈيى تاغ ئېتەكلىرىگە قاراپ شوخشۇپ ئېقىپ، بۇ مۇنبەت زېمىننى يۈكسەك بىر ھاياتى كۈچكە ئىگە قىلىدۇ. قولى چېۋەر ئىشچان قىز - يىگىتلەر تەبىئەتنىڭ بۇ ھىممىتىگە جاۋابەن زېمىندىن ئادەمدىن باشقا ھەر قانداق نەرسىنى ئۇندۇرۇپ، يۇرتىنى گۈل قىلىۋېتىدۇ. ئىشچان قىز - يىگىتلەر بۇ زېمىننى جەننەت ئەندازى قىلىمىز - دەپ ۋەدىلىشىپمىدىكى، مېۋىلىرىنىڭ سەرخىل، شېرىنلىكى، ئادەملىرىنىڭ خۇش پىچىم، مۇلايمىلىقى، تەبىئىتىنىڭ گۈزەل، مەنزىرىلىكلىكى جانغا ھۇزۇر بەخش ئېتىدۇ. كىشىلەر ئۆمۈر بويى ئۇنىڭ قوينىدا ياشاپ ئۆتۈشنى ئارزۇ قىلىدىغان، لېكىن ئېرىشەلمەيدىغان: ھۆر - غۇلاملىرى بىلەن ھەمسۆھبەت بولۇپ، ئۇلار بىلەن ھەمئەۋا بولۇشقا ئىنتىزار بولسىمۇ، لېكىن نېسىپ بولمايدىغان: كۆركەم مەنزىرىسىدىن ھۇزۇرلىنىشنى خىيال قىلىدىغان، لېكىن ھۇزۇرى كەم بولغان جەننەتنى مانا مۇشۇ زېمىن دەپ بىلىپ، ئۇنىڭ كۆركەم ھۆسنىدىن، ئېسىل نېمەتلىرىدىن لەززەتلەنسە: خۇش پىچىم ئىشچان، لەۋەن قىز - يىگىتلىرى بىلەن ھەمسۆھبەت ۋە ھەمئەۋا بولۇپ ئۆزئارا كۆڭۈل ئىزھار قىلىشسا، چۈشىنىشە: ئىشچانلارنىڭ چېۋەر قوللىرى ئايرىدە قىلغان جەننەت مېۋىلىرىدىن، گۈزەل تەبىئەتنىڭ كۆڭۈلنى كۆتۈرگۈچى كۆركەم مەنزىرىلىرىدىن قانغىچە ھۇزۇرلانسىلا، سۆيۈنسە بولىدۇ. زامانى ئەۋۋەلدىن تارتىپ زېمىننىڭ كۆزى دەپ تەرىپلىنىپ كېلىنىۋاتقان بۇ زېمىن ئۆزىنىڭ قىز - ئوغۇللىرىنىڭ ئىلىمخۇمار، مېھنەتسۆيەرلىكىدىن سۆيۈنىدۇ. چۈنكى، يۇرت ئۆز قوينىدىكى ئىشچانلىرىنىڭ مىننەتسىز مېھنەتلىرى بىلەن كۆكرىدۇ، ئىلىمخۇمارلىرىنىڭ كېچىنى كۈندۈزگە ئۇلاپ سىڭدۈرگەن ھالال ئەجرىلىرىدىن ئاۋات بولىدۇ. ئەزىز بىلگەننى ئەزىزلەيدىغان، يۇرتىغا مىسقال كۈچ بەرسە ئۇ كىشىگە مىڭ قانداق كۈچ - قۇۋۋەت ئاتا قىلىدىغان: خەلقنىڭ قىلدەك ياخشىلىق قىلسا، ئۇنىڭغا پىلدەك ھىممەت كۆرسىتىدىغان يۇرت ۋە خەلق ئىشچانلىرىنى، ئىلىم سۆيەر ئالىم -

ئۆلىمالىرىنى ھەرگىز ئۇنتۇپ قالمايدۇ. ئۇلار يۇرتىدىن پەخىرلەنسە، يۇرت ئۇلاردىن سۆيۈنىدۇ، پەخىرلىنىدۇ. ياشاپ ئۆتكەن ۋە ياشاۋاتقان نۇرغۇنلىغان كىشىلەرگە ئالىم - ئۆلىمالىق مەرتىۋىنىڭ، شاھىنشاهلىق تاجى - دەۋۋاجىنىڭ مۇشەررەپ بولۇشى يۇرتىغا، خەلقىگە كۆرسەتكەن ھىممىتى بىلەن مۇناسىۋەتلىك. ياخشى نام ئەبەدىيلىك ھاياتىنىڭ نام - نىشانى بولغانغا ئوخشاش، مەنىلىك ئۆتكەن ھايات قىسقا ئۆمۈرنىڭ ئەبەدىيلىك نام - نىشانى بولىدۇ. ماددىي نېمەتسىز ھاياتلىقنىڭ زوق - لەززىتىنى تەسەۋۋۇر قىلغىلى بولمىغاندەك، مەنىۋى مېھنەتسىز ماددىيەتنىڭ لەززىتىنى، ھايات كەچۈرۈش بىلەن ياشاشنىڭ ئېنىقلىمىسىنى ئىلغا قىلماق بەسى مۈشكۈل. ماددىيەت جىسمانىيەتنىڭ ماددىي ئاساسى بولسا، مەنىۋىيەت ئادەم روھىنىڭ مەڭگۈلۈك روھىي تۈۋرىكى. مەدەنىيەتنى بەرپا قىلغۇچىلار ئۇلۇغلانغان، ئەزىزلەنگەن ئىكەن، ئادەمنى ئەبەدىيلىككە ئىگە قىلغۇچى مەنىۋىيەت بەرپا قىلغۇچى زاتلارمۇ ئۇلۇغلىنىشى، ئىززەتلىنىشى لازىم. ئىززەتلەشنى بىلىش ئىززەت بىلگەن ئادەمنىڭ قولىدىن كېلىدۇ. يۇرتنىڭ ئاۋاتلىقى ئىل بىلەن، ئەلنىڭ ئاۋاتلىقى ئىلىم بىلەن. بۇ يۇرتنى جەننەت ماكان قىلغان خەلق مۇشۇ يۇرتقا ھۆسن بەرگەن ئالىملارنىمۇ ئۇنتۇپ قالمايدۇ. ئۇلار ماڭغان يول بىلەن مېڭىپ، ئىزىدىن گۈللەر ئۈندۈردى. چۈنكى ئۇلار ئالىم - ئۆلىمالىرىنى ئۇلۇغلىسا، يۇرتتا بەرىكەت، مەمۇرىيلىق قاينايدىغانلىقىنى، يۇرتنىڭ تىنىچ، ئەلنىڭ خاتىرجەم بولىدىغانلىقىنى چۈشىنىدۇ، بىلىدۇ.

ئەھمەد ئەلەم چىلان تورۇقىنى يورغىلىتىپ يول بويى ئەتراپىدىكى باغلارغا، كەڭ كەتكەن سالا ئېتىزلارغا، رەت - رەت دەرەخلەرگە نەزەر سېلىپ ماڭغاچ، بۈگۈنكى نام بېرىش مۇراسىمىنىڭ بىر ئىزگۈ تىلەككە مەنە ئىكەنلىكىنى خىيالىدىن ئۆتكۈزدى. دېمىسىمۇ، يۇرت سۆيگەن، خەلق ئەزىزلىگەن، قىسقىغىنە ھاياتىنى ھاياتىي تۇيغۇلار بىلەن بېزەكلەپ، بىر ئۆمۈر ئىجادىيەت بىلەن شۇغۇللانغان كاتتا شائىرنىڭ ئىسمىنى بىر ئىلىم ئوچىقىنىڭ نامى قىلىپ تاللاش شائىر نامىنىڭ ئەبەدىيلىك بولۇشىنى كۈزلەش بولۇپلا قالماستىن، بەلكى ئەۋلادلارنى شائىر ماڭغان يولغا باشلاش، شائىرنىڭ ھاياتىنى ئۆگىنىپ، ھاياتىغا ئىزگۈ تۇيغۇلاردىن مەنە بېرىپ، كوڭلىنى ئاۋۇندۇرۇشتا ئۈنۈسى مۆلچەرلىگۈسىز ياخشى ئىدى. بۇ يۇرتتا مانا مۇشۇنداق يۇرت سۆيگەن ئوغلانلارنىڭ تەۋەللۇتىنى خاتىرىلەش پائالىيىتى، بىرەر ئىلىم - ئىرپان ماكانى — مەكتەپلەرنىڭ قۇرۇلۇش مۇراسىمى، يېڭىدىن بىنا بولغان ئىلىم ئوچاقلىرى — قىرائەتخانا، كىتاپخانا قاتارلىقلارنىڭ ئىش باشلاش مۇراسىمى قاتارلىق پائالىيەتلەر پات - پات ئۆتكۈزۈلۈپ تۇراتتى. بۈگۈن ئەھمەد ئەلەم ئالاھىدە

تەكلىپ قىلىنغان بۇ پائالىيەت مۇشۇ شەھەرنىڭ كۈنچىقىش تەرىپىدە يېڭىدىن
 بىنا قىلىنغان «نەۋائىي كۈتۈپخانىسى» نىڭ ئېچىلىش مۇراسىمى ئىدى. ئەھمەد
 ئەلەم قورۇنىڭ ئالدىغا كەلگەندە قورۇنىڭ ئالدى ناغرا - دۇمباق، سۇنايچىلارنىڭ
 شادىيانىگە چالغان مۇزىكىسى بىلەن ئاجايىپ يېڭى بىر تۈسكە كىرگەن بولۇپ،
 كەيپىيات بەكمۇ كۆتۈرەڭگۈ، بىر قاراشتىلا بۇ پائالىيەتنىڭ داغدۇغىسى ناھايىتى
 قىزغىن بولۇۋاتقانلىقىنى كۆرۈۋالغىلى بولاتتى. ئەھمەد ئەلەم قورۇنىڭ ئالدىغا
 كېلىپ ئاتتىن چۈشۈشى ھامان بىر مۇلازىم كېلىپ چۆلۈۋىرىنى ئۇنىڭ قولىدىن
 ئالدى. يەنە بىر مۇلازىم ئىززەت - ئىكرام بىلەن ئۇنى ئىچكىرىگە باشلاپ ماڭدى.
 قورۇ دەۋازىسىنىڭ ئۇدۇلىغىلا قەدىمكى ئۇيغۇر بىناكارلىق پوسۇندىكى بەش
 قەۋەتلىك بىر كاتتا بىنا قويۇلغان بولۇپ، ئەتراپى ھۆپپىدە ئېچىلغان رەڭگارەڭ
 گۈللەر بىلەن بېزەلگەن، بىنانىڭ كىرىش ئىشىكىدىكى ئالتە باسقۇچلۇق
 پەلەمپەيگە خوتەننىڭ چامچا گۈللۈك زىلچىسى پايداز قىلىپ سېلىنغان،
 ئىشىكنىڭ ئىككى تەرىپىگە ئەتىۋارلاپ ئۆستۈرۈلگەن قەشقەرنىڭ قەدىمىي كالىك
 ئەتىر دەپ ئاتىلىدىغان ئىككى تەشتەك ئەتىر گۈلى قويۇلغان ئىدى. ئۇنىڭدىن
 تاراپ تۇرغان خۇش ئەتىر گۈل پۇرىقى دىماغقا ئۇرۇلۇپ، ۋۇجۇدتا لەززەت
 ئويغىتاتتى. ئەلەم مۇلازىمىنىڭ يول باشلىشى بىلەن ئىشىكتىن ئۆتۈپ،
 ئوتتۇرىدىكى ئانچە چوڭ بولمىغان بىر زالغا كىردى. زالنىڭ قاپ ئوتتۇرىسىدا
 مەرھۇم شائىر نەۋائىينىڭ يېرىم گەۋدە گەج ھەيكىلى سىپتا ئىشلەنگەن مەرمەر
 ئۇل تاشنىڭ ئۈستىدە كىرگەنلەرگە مۇلايىم قىياپەتتە نەزەر تاشلاپ تۇراتتى.
 مەرمەر ئۇلنىڭ ئەتراپىنى ئايلىنىپ قويۇلغان ھەر خىل گۈللەر ھۆپپىدە
 ئېچىلغان. مەرمەر ئۇلنىڭ ئالدى يۈزىگە ھۆسنخەتچىلەپ ئويۇلغان نەۋائىينىڭ:

كەمال ئېت كەسبىكم ئالەم ئۆيىدىن،
 ساڭا پەرىز ئولماغاي غەمناك چىقماق.
 جاھاندىن ناتامام ئۆتمەك بەئەينى،
 ئېرۇر ھامامدىن ناپاك چىقماق. (1)

دېگەن بىر كۈپلىت شېئىرى ھەيكەلگە ئالاھىدە مەنىۋى تۈس ئاتا قىلىپ،
 كىرگەنلا كىشىنىڭ زوقىنى تارتاتتى. ئەلەم ئۇستازغا بولغان غايىۋانە
 ھۆرمىتىنى بىلدۈرۈپ بىردەم سۈكۈتتە تۇردى. ئاندىن مۇلازىمىدىن ئايرىلىپ، يان
 تەرەپتىكى ئۆيگە كىردى. ھەشەمەتلىك ياسالغان بۇ ئۆيدە يىراق - يېقىندىن
 كەلگەن ئالىم - ئۆلىمالار، شائىر - يازغۇچىلار، جەرراھ - تېۋىپلار، سازەندە -
 رەققاسلار ئۆيىنىڭ نەققاشلىق ئۇسلۇبى ۋە گۈل نەقىشلىرىدىن ھۇزۇلانغاچ

قىزغىن پاراڭغا چۈشكەن ئىدى. ئەلەم ئۇلار بىلەن سەمىمىي كۆرۈشكەندىن كېيىن، ئۇنىڭ نەقىشلىرىگە تەپسىلىي نەزەر سېلىپ چىقتى. زامانىسى بويىچە تونۇلغان ئۇستىلارنىڭ قولىدىن چىققان، ئۇستىلار كۆڭلىدىكى ھۈنەرلىرىنى ئايىماي كۆرسىتىپ، ئاجايىپ جۇللاندىرىغان بۇ نەققاشلار نەۋائىينىڭ «پەرھاد - شېرىن» داستانىدىكى تاشچى قارەن، رەسسام مانىيلارنىڭ ھۈنەرلىرىنى خىجىل قىلىپ قويغانىتى. قوش قەۋەت ھاراق بويلاپ ناھايىتى كۆركەم يېزىلغان رۇبائىيلار، «چاھاردىۋان» دىن تاللانغان نادىر لىرىكىلار، «خەمسە»گە ھۆسن بەرگەن، ۋۇجۇدىتىكى ھاياتىي تۇيغۇلارغا مەنىۋى ئوزۇق بولغۇچى تاتلىق ھېسلار بىلەن يۇغۇرۇلغان لىرىكىلار كىشى ۋۇجۇدىنى غىدىقلاپ، ئىزگۈ بىر سېزىمنى ئويغىتاتتى. ئەلەم بۇ ئۆيىدىن چىقىپ، ياندىكى يەنە بىر ئۆيگە كىردى. بىر - بىرىدىن ئېسىل زىلچىلار سېلىنغان ئازادە ئۆيگە نەۋائىينىڭ ھەر خىل كىتابلىرى رەت - رىتى بىلەن قويۇلغان بولۇپ، نەققاشلىق رىيىللىرىدا نەۋائىينىڭ ھەرقايسى دەۋرلەردىكى كاتىپلارنىڭ قولىدىن چىققان دىۋانلىرى ئېچىقلىق تۇراتتى. ئەلەم بۇ ئۆيىدىن چىقىپ يەنە بىر ئۆيگە كىردى. بۇ ئۆيىمۇ شۇنداق كۆركەم زىننەتلەنگەن بولۇپ، ھەر خىل كىتابلاردىن باشقا يەنە نەۋائىينىڭ ھاياتى، ئىجادىيىتى، ئەسەرلىرى ئۈستىدە تەتقىقات ئېلىپ بارغان ئالىم - ئۆلىمالارنىڭ تەتقىقات نەتىجىلىرى كۆرگەزمە قىلىنغان ئىدى. ئەلەم چوڭقۇر سۆيۈنۈش ئىچىدە كۆڭلىدە رازىمەنلىك تۇيغۇسىنىڭ باش كۆتۈرگەنلىكىنى ھېس قىلدى ۋە ياندىكى يەنە بىر ئۆيگە كىردى. ئالدىنقى ئۆيلەردىنمۇ ئېسىل زىننەتلەنگەن بۇ ئۆيىدە نەۋائىينىڭ بالىلىق ۋە ئۆسمۈرلۈك ھاياتىغا دائىر رەسىملەر، نەقىشلەر، بالىلىق چاغلىرىدا ئوقۇغان كىتابلىرى، دوستىيا - بۇرادەرلىرى بىلەن يېزىشقان چاقچاقلىرى، نەۋائىينىڭ ئۆسمۈرلۈك ۋاقىتلىرىدا ئۇنىڭ ئەتراپلىق بىلىم ئىگىلىشى ئۈچۈن ئەجىر سىڭدۇرگەن ئۇستازلىرىنىڭ ھايات پائالىيەتلىرى، ئۇنىڭ ئۆسمۈرلۈك ۋاقىتىدىكى زېھنىي قۇۋۋىتى ۋە سۆزدىكى پاساھىتىنى مۇئەييەنلەشتۈرۈپ، يۇقىرى باھالارنى بەرگەن ھەزرىتى لۇتفى، ئۈستازى ۋە يېقىن دوستى ئابدۇراهمان جامىي، ئالىم فەزۇللاھ ئەبۇلەيس ھەزرىتىلىرى ۋە شۇلار بىلەن بىر قاتاردا تۇرغۇچى ئالىم - ئۆلىمالارنىڭ ھايات پائالىيەتلىرى تونۇشتۇرۇلغان توم - توم تەزكىرىلەر رەتلىك قويۇلغان ئىدى. ئەلەم بۇ ئۆيلەردىكى تىل تەسۋىرلىگۈسىز نەققاشلار ۋە بېزەكلەردىن سۆيۈنۈپ، بەشىنچى قەۋەتكە چىقتى. ھەرقايسى قەۋەتلەردىكى ئۆيلەر ئالاھىدە ئۇسلۇب بىلەن زىننەتلەنگەن بولۇپ، ئۆزگىچە رېڭى بىلەن كىشىگە ھۇزۇر بەخش ئېتەتتى. بىردەمدىن كېيىن 5 - قەۋەتنىڭ ئوتتۇرىسىدىكى ھەشەمەتلىك زالدا مەجلىس باشلاندى. مەجلىس ئەھلى ئازادە دىۋانلاردىن ئورۇن ئالدى. گۈلدۇراس ئالقىش

سادالىرى بىلەن سەھنە پەردىسى ئېچىلىپ، يىغىن سەھنىسىنىڭ ئۈستىدە ئالتۇن سۈيى بىلەن زىننەتلەنگەن «خەمسە»نىڭ تەققاسلانغان رەسمىي يىغىن ئەھلىنىڭ كۆز ئالدىدا زاھىر بولدى. ھەممەيلىن ئورۇنلىرىدىن تۇرۇپ يەنە بىر قېتىم گۈلدۈراس ئالقىش ياغراتتى. رەئىس ئەلەم سۆز ئېلىپ بۈگۈنكى بۇ يىغىلىشنىڭ مەقسىتىنى بايان قىلدى:

— مۆھتەرەم ئالىم - ئۆلىمالىرىمىز، ھەربىرلىرىنىڭ قىممەتلىك ۋاقىتلىرىنى چىقىرىپ، بۇ مۇبارەك خانىمىزغا قەدەم تەشرىپ قىلغانلىقلىرىغا يۈز مىڭ رەھمەت. ئۇلۇغ ھەزرەت نەۋائىي بىر ئۆمۈر خەلق ئۈچۈن ھارمىي - ئالمىي ئىشلىدى. بىر ئۆمۈر قەلەمنى قورال قىلىپ، خەلق ئۈچۈن ئوقۇدى، يازدى. ئۇ مۇبارەك زاتتىن قالغان ئەدەبىي مىراسلار مىللەت ۋە يۇرت تەۋەلىكىدىن ھالقىپ، پۈتكۈل ئىنسانىيەت ۋە خەلقلىرىنىڭ ئورتاق مەنۋى بايلىقىغا ئايلاندى. ئۇنىڭ مىراسلىرىدىكى گۆھەر كەبى دۇردانىلەر كىشىلەرنى ئادىمىيلىك يولىغا باشلاپ، پۈتۈن دۇنيا خەلقىنىڭ قەلبىگە ئەبەدىيلىك دوستلۇقىنىڭ رىشتىنى تۇتاشتۇردى. «خەمسە» دىن ئورۇن ئالغان «پەرھاد - شېرىن» داستانىدىكى ئىلىم - ھۈنەرگە ئىشتىياق باغلىغان پەرھاد؛ ۋاپادارلىقتا مۇھەببەتنى مېھنەت بوتىسىدا تاۋلاشنى ئەبەدىيلىك سۆيگۈنىڭ ئاساسى دەپ قاراشتا ئۈلگە كۆرسەتكەن شېرىن؛ بىر - بىرسى بىلەن تونۇشمىسىمۇ سەمىمىي دوستلۇق ۋە ۋە خالىسلىقنى ئىنسان مەنۋىيىتىنىڭ ئۇل تېشى دەپ بىلىدىغان شاپۇر؛ دوستلاردىن بىرسى ئارزۇ قىلغان، لېكىن قىلالىمىغان، بىرسى باشلىغان بولسىمۇ، لېكىن ۋۇجۇدقا چىقىرالمىغان ئىشنى يەنە بىرسى ئۆز ئىشىم دەپ بىلىپ قىلىدىغانلارغا نەمۇنە بولغان بەھرام كەبى ئىنسانلار بۈگۈنكى ئىناق جەمئىيەت قۇرۇش ئىستىكىمىزنىڭ ئۈگىنىش ئۈلگىلىرى بولۇپ قالدى. ھەزرىتى نەۋائىي مۇشۇ ئوبرازلارنى ۋۇجۇدقا چىقىرىشتا ئىنسانىيەتنىڭ بىرلىكى، ئىتتىپاقى ۋە ئىناق جەمئىيەت بەرپا قىلىش ئارزۇسىنى ئىپادىلەپلا قالماستىن، بەلكى ئىنسانلارنىڭ ئىلىم ئۈگىنىپ ئۆزىنى كامال تاپقۇزۇشى توغرىسىدىمۇ ئالاھىدە ئىزدەنگەن. بۈگۈن ھەربىرلىرىنى بىر يەرگە جەم قىلىشىمىزدىكى مەقسەت، دىيارىمىزدا خەلقنىڭ قوللىشى، مەدەت بېرىشى ئاساسىدا كۆز ئالدىمىزدىكى بۇ كۈتۈپخانا قەد كۆتۈردى. بۇ كۈتۈپخاننىڭ مەقسىتى، كەڭ خەلق ئاممىسىنى ئىلىم - مەرىپەت بىلىملىرىدىن خەۋەردار قىلغاننىڭ سىرتىدا، ئازادە بىر ئىلىم ئالماشتۇرۇش سورۇنى بىلەن تەمىنلەش، ياش بوغۇنلارنى ھەزرىتى نەۋائىينىڭ ئىلىم - پەن ھاياتى ۋە زامانداش قەلەم ساھىبلىرىنىڭ ئىلمىي ئەمگەكلىرى بىلەن كەڭ - كۈشادە ئۇچراشتۇرۇپ، ئۇلاردا ئىجادكارلىق روھىنىڭ ئۇرغۇشىغا تۈرتكە بولۇش بىلەن بىرگە، ئالىم - ئۆلىمالىرىمىزنى ئۇلۇغلاش، ئۇلارنى ھۆرمەتلەش، شۇ

ئارقىلىق ئىلىم بىلەن شۇغۇللىنىشنىڭ ئەھمىيىتى ۋە خاسىيىتىنى تونۇتۇشنى مەقسەت قىلغان بۇ ئۇلۇغ، خاسىيەتلىك ئىشتىن خەۋەردار قىلىش. بۈگۈنكى بۇ يىغىلىشىمىزنىڭ ئاساسىي مەقسىتى مانا مۇشۇ! كۆتۈپخانمىزنىڭ بىنا قۇرۇلۇش لايىھىسى پۈتۈنلەي نەۋائىي ھەزرەتنىڭ ھاياتى ۋە ئىجادىيەتلىرى بىلەن سىمۋولداش بولدى. بىنانىڭ بەش قەۋەت بولۇشى مەشھۇر داستانلار توپلىمى «خەمسە» گە سىمۋول قىلىندى. بىرىنچى قەۋەتنىڭ تۆت تەرىپىدىكى ئۆزىگە خاس فورمىدا، ئۆزىگە خاس رەڭلەر بىلەن زىننەتلەنگەن تۆت قەسىر ھەزرەتنىڭ مەشھۇرلىرىنىڭ شېئىرلار توپلىمى «چاھار دىۋان» غا سىمۋول قىلىندى. بەش قەۋەتكە چىققىچە بولغان ھەربىر قەۋەتتىكى ئالتە باسقۇچلۇق پەلەمپەي شائىرنىڭ 60 يىللىق ھاياتىنىڭ سىمۋولى بولدى. شۇنداقلا يەنە ئۇلارغا سېلىنغان باياندازنىڭ ھەرخىل گۈل نۇسخىلىرى ۋە توقۇلۇشىمۇ ھەزرەت نەۋائىينىڭ شېئىرلىرىدا ئەكس ئەتكەن جەننەت مىسال يۇرتلارنىڭ سەرخىل گۈللىرىگە سىمۋول بولۇپلا قالماستىن، بۇ گىلەملەرمۇ شۇ يۇرتتا توقۇلۇپ بۇ كۈتۈپخانىغا كەلتۈرۈلدى. ئۇلار شۇ يۇرت خەلقىنىڭ نەۋائىيغا بولغان ھۆرمەت، ئېھتىرامىنىڭ شاھىتى بولغانلىقىغا ئىشەنچىمىز كامىل.

رەئىس ئەلەمنىڭ سۆزى تۈگىشى ھامان قوللىرىدا گۈلدەستىلەرنى تۇتقان بوغۇنلار داقا - دۈمباقلىرىنى سايىرتىپ، رەئىس سەھنىسىنىڭ ئالدىدىكى بوش ئورۇنغا كېلىپ، رەتلىك تىزىلىپ تۇرۇشتى. ئۇلارنىڭ داقا - دۈمباقلىرىدىن ياڭرىغان رىتمىلىق ئاۋاز كىشىنىڭ ھاياجىنىنى قوزغاپ، ۋۇجۇدىنى ئۈزلۈكسىز تىرتىتەتتى. بىردەمدىن كېيىن بىر قىز، بىر ئوغۇل رەئىس سەھنىسىگە چىقىپ، قولىدىكى چىرايلىق تىزىلغان ئەتىرگۈلنى رەئىس ئەلەمگە ھۆرمەت بىلەن سۈندى - دە، ئارقىغا ئۇرۇلۇپ ئاممىغا بىر سالام بېرىۋەتكەندىن كېيىن زىل ئاۋاز بىلەن نەۋائىيغا بولغان ھۆرمىتىنى ئىپادىلەپ شېئىر دېكلاماتسىيە قىلدى.

سورۇن ئەھلى گۈلدۈزاس ئالقىش ياڭراتتى. زالىنىڭ ئىچى ناھايىتى كۆتۈرەڭگۈ كەيپىيات بىلەن تولغان، يۈرەكلەر ئۈزلۈكسىز دۈپۈلدەپ، تومۇرلاردا قان ئۆركەش ياساۋاتقانلىقى ھەربىر يىغىن ئەھلىگە ئايان ئىدى. ئەھمەد ئەلەم ھاياجانلانغانلىقىدىن كۆزىدىن ئىككى تامچە ياش چىقىپ كەتكەنلىكىنىمۇ تۇپماي قالدى. بۇ ئىككى تامچە ياش ئەلەمنىڭ ئالىمغا بولغان ھۆرمىتى ۋە رەھمىتى قوزغالغان يۈرەكتىن سىرغىپ چىققان مۇھەببەت يېشى ئىدى. ئۆسمۈرلەرنىڭ شېئىر دېكلاماتسىيىسىدىن كېيىن، مەشھۇر شائىرلار، تونۇلغان جامائەت ئەربابلىرى شائىر نەۋائىينىڭ ھاياتىغا بېغىشلانغان شېئىرلىرىنى

ئىنتايىن لەۋەن، يېقىملىق، زىل ئاۋازلىرى بىلەن دېكلاماتسىيە قىلىدى.
بىنانىڭ ئەھمىيىتىنى، گۈزەل كۆرۈنۈشىنى مەدھىيىلىدى:

نەۋائىي شەنىگە پۈتتى ھەشەمەتلىك بىر بىنا،
ھەر قەۋەت، ھەر خانە - ئۆي بېرەر مىڭ ناخشىغا مەنا.
دەھلىزى گۈللەر بىلەن تولغان بەئىنى باغچىدەك،
بارچە گۈل چاچقان پۇراق جەننەتلىمەنۇا گۇيا.
رەڭ ئېلىپ ھەر - بىر چېچەك قۇت - بىلىم گۈلخاندىن،
بىر گۈزەل كەلگۈسىدىن خەۋەر بېرەر تاتلىققىنا.
چاچتى نۇر مېھرابلىرى كۈلدۈرۈپ دىللارنى خۇش،
ھەر نەقىش دىۋارىدىن كۆز غەلەت، چاقنار زىيا.
«خەمسە»گە تەقەس بولۇپ ھەر قەۋەت پۈتكەن گۈزەل،
ھەر ئۆيى «چاھاردىۋان» نى ئەسلىتىپ ئۆتتى يانا.
بۇ جاھان سەيناسىدا تەڭداش باھاسى بولمىغاچ،
بۇ قەسىر - ئايۋاندا شۇڭا بىز سالدۇق ساما.
نۇر تاراتتى بۇ قەسىر، بارچە ھېكمەت جەملىنىپ،
بىز گە بولدى روھ، ئۇزۇق ياغرىدى دىلدىن سادا.

شائىرنىڭ بىر ئۆمۈر خەلق ئۈچۈن ئىشلىگەن مېھنەتلىرىنى
مۇئەييەنلەشتۈرۈپ، ماقالىلىرىنى ئوقۇپ ئۆتتى. مەجلىس ئاخبارىدا سەھنىدە
«ناۋا» ئانسامبلىنىڭ ئورۇنلىشىدا ھەزرىتى نەۋائىينىڭ «ناۋا» مۇقامى
ئورۇنلاندى. مۇقامنىڭ ئويناقلاپ ئېقىۋاتقان سۈزۈك سۈدەك يېقىملىق ئاۋازى
يۈرەكتە ئاجايىپ بىر تاتلىق سېزىم ئويغىتاتتى. ئەسىرلەر بويى ئۇزۇلماي
كېلىۋاتقان بۇ مۇقامنىڭ كۈنلىرىگە نەۋائىينىڭ ئىنسان مەنىۋىيىتىنى
قوزغىغۇچى نازۇك سېزىملىرى مۇجەسسەم بولغان بولۇپ، ھاياتلىق
سەرگۈزەشتىلىرىنىڭ تىرىك گۇۋاھچىسى، ئارزۇ - ئۈمىدلىرىنىڭ گۈلتاجى ئىدى.
ئەلەم مۇزىكا تېكىستلىرىدىن مۇزىكىنى تېكىستتىن ئايرىمايدىغان نەۋائىينىڭ
گۈزەل نەغمە سەنئەت ئىلمىنى پىششىق بىلگەن، ئۆزى يېزىپ ئۆزى ئاھاڭغا
سېلىپ، نۇرلۇق كۆزلىرىنى يېرىم يۇمغان ھالەتتە ئىشتىياق بىلەن تەمبۇرغا
ناخۇن چېكىۋاتقان، ساز تارلىرى ئارقىلىق ھاياتنىڭ، كۆڭۈلنىڭ پىنھان
جايدىكى تىل بىلەن ئېيتىپ تۈگەتكۈسىز سىرلىرىنى ئاشكارىلاۋاتقان
ھالىتىنى كۆرگەندەك بولدى. ئۇ مۇقامنىڭ نازۇك رىتىملىرىغا سىڭگەن بۇ
ئىستەكلەردىن، كۆڭۈلنىڭ زوقىنى تارتقۇچى ئۇدارلىرىدىن كۆڭلىدە مۆجىزىنىڭ

بۇ زاتقا بەرگەن باھاسىنىڭ لىللا ئىكەنلىكىنى يەنە بىر قېتىم تەستىقلىغان بىر تۇيغۇنىڭ باش كۆتۈرگەنلىكىنى ئېنىق سەزدى. مەجلىس ئاخىرلىشىپ، ئىشتىراكچىلار بىنانىڭ ئەتراپىدىكى رەڭگارەڭ گۈللەرنى سەيلە قىلىشتى. ئەلەمۇ بىر دوستى بىلەن باغ ئارىلاپ، باغنىڭ ئوتتۇرىسىدىكى بىر مەنزەرگە كېلىپ ئولتۇردى. ئۇلار بۈگۈنكى بۇ نام بېرىش پائالىيىتىنىڭ ناھايىتى مەزمۇنلۇق، تەسىرلىك، داغدۇغىلىق ئۆتكۈزۈلگەنلىكىدىن سۆيۈنگەنلىكلىرىنى بىلدۈرۈشتى.

— نوپۇزلۇق كىتابلاردا قەيت قىلىنىشىچە، ھەزرىتى نەۋائىينىڭ قەلىمى ئۆتكۈر ۋە پەسەس بولۇپ، ئانا تىلىنىڭ مەڭگۈ قۇرۇماس ئالتۇن كانلىرىنى ياشلىق ۋاقىتلىرىدىلا بىنا قىلغان ئىكەن. شائىرنىڭ تۈرلۈك ئىلىملاردىكى قۇدرىتى ۋە ئىقتىدارى زامانىسىنىڭ ئەللامىلىرىنىڭ قەلەملىرىدە تەھىققلەنگەن. نەۋائىي ئىنسان پىكرىنىڭ ھەممە ساھەلىرىدە چوڭقۇر تونۇشقا ئىگە بولۇپ، تارىخ، پەلسەپە، مەنتىق، مۇزىكا ۋە ھەربىي ئىلىمغا قەدەر ھېچبىر ساھەنى نەزىرىدىن چەتتە قالدۇرمىغان ئىكەن، — دېدى ئەلەمنىڭ دوستى.

— شۇنداق، — دېدى ئەلەم تەستىقلاپ، — نەۋائىي ئىنساننىڭ ئەڭ نازۇك ھېس - تۇيغۇلىرىنى ئىپادىلەشتە زامانىسىنىڭ ئەللامىسىغا ئايلانغان. ئىنسانىي دوستلۇق ۋە بىرلىك، ئۆزئارا كۆيۈنۈش ۋە مېھرىبانلىق، ئاياللار ئازادلىقى ۋە ئىنسانىي ئەركىنلىك ئىجادىيەتلىرىنىڭ مەركىزىي تېمىسىغا ئايلانغان بولۇپ، بۇ جەھەتتە «خەمسە» ناملىق مەشھۇر داستانلار توپلىمى، بولۇپمۇ بۇنىڭ ئىچىدىكى «پەرھاد - شېرىن» داستانى ئالاھىدە ئورۇن تۇتىدۇ. بۈگۈنكى مەجلىسنىڭ قۇت بەلگىسى «خەمسە» قىلىپ تاللانغانلىقى بۇنىڭ جانلىق بىر مىسالى. ئىجادىيەت دېگەن شۇنداق بىر ئىشكى، ئۇنى ۋەزىپە دەپ تونۇغان ئادەمگە ناھايىتى ئاسان. لېكىن، ۋىجدان نۇقتىسىدىن چىقىپ قەلەم تەۋرەتكەن ئادەمگە نىسبەتەن ناھايىتى ئېغىر ۋە مۇشكۈل بىر ئىش. ئۇنىڭ ئېغىرلىقى مەسئۇلىيىتىدە بولسا، مۇشكۈللۈكى قىيىن مەسلىھەتلىرى ھەل قىلىشنىڭ توغرا ۋە ئۇنۇملۇك يولىنى تاپماقنىڭ قىيىنلىقىدا. نەۋائىي ئىجادىيەتنىڭ ئېغىرلىق ۋە مۇشكۈللۈك دەردى تاكى كۆڭۈلنىڭ چوڭقۇر قاتلىمىدا ئويغىنىپ، پۈتۈن ۋۇجۇدىنى لەرزىگە كەلتۈرۈپ، بىر غايىۋى كۈچكە ئايلانغاندا ئاندىن تەبىئىي بىر زوق بىلەن ئىجادىيەتكە كىرىشىدىكەن. شائىر ھەقىقەتەن بىر سۆز سېھرىگىرى بولۇپ، ھەر قانداق بىر مەۋھۇم پىكىر، روھنىڭ ئەڭ ئىنچىكە، نازۇك جىلۋىلىرى، يۈرەكتىكى ھېسلار ئۇنىڭ قەلىمىدە ئۆز چېھرىنى تولۇق نامايان قىلىدىكەن. ئۇ شائىرلىقتا شۇنداق كامالەتكە يەتكەن ئىكەنكى، قەتئىدىن دەريا، ئۇچقۇندىن يالقۇن، ئىشقتىن ھاياتلىق پەيدا

قىلايدىكەن. «خەمسە» دىكى تەربىيىۋى ھېكايەتلەر جاھان ئەدەبىيات مۇنبىرىدە تېخى ئۆزىنىڭ جۇلاسىنى يوقاتقىنى يوق. «خەمسە» چېلىكەن ئۆتكىلىگەن ئابىدىگە ياندىشالايدىغان يەنە بىرسى كۆرۈلمىدى. ئۇنىڭدىكى ئەقىل ھەن قايسى زامانلاردىكى كىشىلىك دۈشمەنلىرىنى بوران يەر يۈزىدىكى ئەخەلەتلەرنى سۈر- توقاي قىلغاندەك، ھايات مەيدانىدىن ئۆلۈم گۆرىگە تىققان. بىز نەۋائىي ھەزرەتنىڭ ئىجادىيەتلىرىگە ساداقەت، ۋاپا ۋە مۇھەببەت بىلەن مەھكەم باغلىنىشىمىز لازىم. مۇھەببەت ۋە ۋاپا ئۇلۇغ بىر كۈچكى، ئۇنى پەرزەنتلىرىمىزگە بىلدۈرسەك، بۇ قۇدرەت بىلەن بەقۇۋۋەت بولغان ۋىجدان ھاياتىنى نۇرلاندۇرىدۇ. ئۇلار سالھار يولىدىن مېڭىپ، سائادەت دەرۋازىلىرىنى ئاچىدۇ. ئىنسان ئۈچۈن تاج كەيمەك شەرت ئەمەس، بەلكى ئۆز ۋىجدانىنىڭ ئىگىسى بولۇش، خەلق ۋە جەمئىيەت ئالدىدا ئۆز ۋىجدانىنىڭ ئىگىسى بولۇش، خەلق ۋە جەمئىيەت ئالدىدا مەسئۇلىيەتنى بىلىش ھەممىدىن ئۈستۈن تاج! شائىر نەۋائىي ھەزرەتلىرى:

گۈلخان ئارا ئاستىڭدا ئوت، ئورىان باشىڭدا ئىشق ئوتى،
بۇ نەۋائى تاجۇتەخت ئىلە سەن - سەن نەۋائى پادىشاھ. (2)

(گۈلخان ئارا ئاستىڭدا ئوت، ئورىان بېشىڭدا ئىشق ئوتى، ئەي نەۋائى، بۇ خىل تاج - تەخت بىلەن سەن قايسى پادىشاھدىن كەم.) دەپ يېزىشى ئۆز ئىجادىيەتنىڭ خەلق مەنۋىيەتنىڭ بايلىقىغا ئايلىنىشىنى، ھاياتىنىڭ خەلق تەقدىرى بىلەن چەمبەرچاس باغلانغان ھايات بولۇشىنى ئارزۇ قىلغانلىقىدا ئىدى. مۇشۇنداق بىر ئالىي غايىلىك زاتقا مەنۋى ئابىدە تىكلەمەككە زامانىمىز ئىلىم ئەھلىنىڭ قەلبى رىغبەت قىلغان ئىكەن، ئۇلۇغ تەبىئەت ئۇلارغىمۇ نەچچە ھەسسە ئۈستۈن مەرتىۋە، نەچچە ھەسسە ئارتۇق ھىممەت ئاتا قىلىدۇ. ئۇلارنىڭ ھاياتىنى ئەزىز قىلىدۇ، — دېدى.

— شۇنداق بولمىدىغان، ھەزرىتى ھاجى ئابدۇللا مەسنەۋىلىرىدە:

ئەي قاياشم ئىستە ئالىم سۆھبەتن،
جانۇ كۆڭلۈڭ بىرلە قىلغىل خىزمەتن.
سۆھبەتى ئالىم كۆڭلۈگە زىر ئېتەر،
ئول كىشى ھەق بۇيرۇغاننى تېز ئېتەر.
پەندى ئالىم ھەر قەرا ئۆيگە چىراغ،
بىلمەيىن قىلغان ئەمەل بولماس ياراغ.
ئاڭلاغىل باردۇر ھەر ئۆينىڭ ئاچقۇسى،

پەندى ئالىمدۇر كۆڭۈلنى ئاچقۇسى .
گەر كىشىنىڭكىم بېھىشتكە مەيلى بار ،
سۆھبىتى ئالىمنى قىلغىل ئىختىيار .
گەر كىشى ئالىم كىشىنى شاد ئېتەر ،
تەڭرىم ئانى بىگۇمان ئازاد ئېتەر .
ھەر دىيارىنىڭ چىراغى ئالىمى ،
ھەر قارا تۈنىڭكى ماھى ئالىمى .
ھەر دىيارىنىڭكى باغى ئالىمى ،
ھەر دىيارىنىڭكى شاھى ئالىمى . (3)

دەپ يازغان ئىكەن ، ئالىملارنى ئۇلۇغلىماقنى پەرزەنت تەربىيىسىنىڭ مۇھىم
بىر مەزمۇنى قىلىشىمىز لازىم ، — دېدى ئەللەمنىڭ دوستى . ئۇلار بىردەم
پاراڭلاشقاندىن كېيىن مەجلىس ئەھلى بىلەن بىرگە ئۆيلىرىگە تارقاتتى .

بولىدىغان زىرائەت كۆكىدىن مەلۇم

— ئۇستاز، تۈنۈگۈنكى مەجلىس قانداقراق ئۆتكۈزۈلدى؟ — سورىدى رۇستەم ئۇستازىدىن.

— داغدۇغىسى بەھەيۋەت، ئىشتىراكچىلىرى كۆپ، مەزمۇنى ناھايىتى مول بولدى. مەن ئىنسان ھاياتىنىڭ قانداق قىلغاندا يېڭىدىن - يېڭى مەنىلەرگە ئىگە بولىدىغانلىقىنى، قانداق ھاياتنىڭ ئەبەدىيلىك بولىدىغانلىقىنى، قانداق قىلغاندا ئۆمرىدىن ئۇزۇن ياشىغىلى بولىدىغانلىقىنى تۈنۈگۈنكى مەجلىستىن يەنە بىر قېتىم چۇڭقۇر ھېس قىلغاندەك بولدۇم. بۇ پۈتۈن شەھەر ۋە قوشنا ۋىلايەتلەردىن كەلگەن ئالىم - ئۆلىمالار، ئىلىم تەلەپكارلىرى، ھەۋەسكار، شائىر - يازغۇچىلارنىڭ بىر قېتىملىق كاتتا يىغىلىشى بولۇپلا قالماستىن، بەلكى شائىر نەۋائىينىڭ مەنئى ھەيكىلى ھەربىر قەلبتە يېڭىدىن سىن ئالغان يەنە بىر قېتىملىق كاتتا مەجلىس بولدى.

— نەۋائىينىڭ ئالتە ئەسىرگە يېقىن ۋاقىتتىن بۇيان كىشىلەر قەلبىدە سېمىياسى يوقالماي، بەلكى تېخىمۇ نۇرلىنىپ تۇرۇشىغا نېمىلەر سەۋەب بولغان، نەۋائىي پەيغەمبەر ئەۋلادىمۇ؟

— پەيغەمبەر ئەۋلادىنىڭ كىشىلەر قەلبىدە مۇنداق ئەسىرلەپ ياشاپ كېلىشى ناتايىن. ھەزرىتى نەۋائىينىڭ بۇنداق ئۇزۇن ياشىشى ئۇنىڭ قىسقىغىنە ئۆمرىنى ھاياتىيلىققا ئىگە قىلغانلىقىدا، ئوغلۇم. ئۆمۈر چەكلىك. لېكىن چەكلىك ئۆمۈرنى چەكسىزلىككە ئىگە قىلىدىغان ئەڭ مۇھىم ھالقا ھاياتنى ئىزگۈ مەقسەتكە بەخش قىلىش.

— نەۋائىي بىرەر مەرتىۋىلىك ئائىلىدە تۇغۇلغانمۇ، ئۇنىڭ ئاتىسى پادىشاھىمىدى؟

— ئادەمنىڭ ئىززەت ۋە ھۆرمەت تېپىشى مەرتىۋىلىك ئائىلىدىن كېلىپ چىقىش ياكى پادىشاھ ئەۋلادى بولۇش بىلەن قىلچە مۇناسىۋىتى يوق. ئادەم مەرتىۋىنى ئىلىمىدىن، شاھلىقنى خەلققە قىلغان ھىممىتىدىن تاپىدۇ. ئەگەر سەن ئادەتتىكى ئائىلىدىن كېلىپ چىققان بولساڭمۇ، گەپ - سۆزۈڭ، ھەرىكەت - قىلمىشلىرىڭ خەلققە مەنپەئەتلىك بولسا، خەلق سېنى قوللايدۇ، ئىززەتلەيدۇ، ھۆرمەتلەيدۇ. ئەگەر سەن ناھايىتى كاتتا زەردار ئائىلىدىن كېلىپ چىققىنىڭ

بىلەن قىلمىشلىرىڭ، گەپ - سۆزۈڭ خەلققە ياقمايدىكەن، ئۇھالدا سەن ئىنتايىن گاداي. پادىشاھمۇ خۇددى شۇنىڭغا ئوخشاش. ساڭا شاھلىق تاجى مۇشەررەپ بولغان ئىكەن، شاھلىقنى خەلققە ھىممەت كۆرسىتىشكە ئىشلەتسەڭ، سەن پادىشاھ. ئەكسىچە بولسا زالىملىقنىڭ ياكى مەنپەئەتپەرەس، شەخسىيەتچىلىكنىڭ تۈپەيلى سەن ئۈمرۈڭدىن بۇرۇن تۈگەشكەن ئادەم. نەۋائىي ھىراتتىكى غىياسىدىن كىچىك دېگەن ئادەمنىڭ ئوغلى بولۇپ، 1441 - يىلى ھىراتتا تۇغۇلغان. ئۇنىڭ ئاتىسى تۆمۈرىيلەر ئىمپېرىيىسىدىن تارتىپ ھاكىمىيەتكە يېقىن تۇرغان كىشىلەر بولۇپ، نەۋائىينىڭ ئاتىسى غىياسىدىن كىچىك شۇ چاغدىكى مۇھىم مەدەنىيەت مەركەزلىرىدىن بىرى بولغان سەبزاۋار شەھىرىنىڭ ھاكىمى بولغان. غىياسىدىن كىچىك مەرىپەتكە قىزىقىدىغان، ئىلىم ئەھلىنى ھۆرمەتلەيدىغان، ئىلىمخۇمار كىشى بولغانلىقى ئۈچۈن، ئۇنىڭ ئۆيىدە پات - پات شائىرلار ئەنجۈمەنى ئۆتكۈزۈلۈپ تۇراتتى. شائىر نەۋائىي كىچىك ۋاقىتلىرىدىلا قۇلاق موللىسىلىق قىلىپ، شائىرلارنىڭ سۆھبەتلىرىگە سەمە بولۇپ، ئۇلارنىڭ سۆھبەتلىرىدىن زوق - ئىلھام ئېلىپ، ئۆزىدە ئىلىمگە بولغان ئىشتىياقنىڭ بىخلىرىنى يېتىشتۈرۈشكە باشلىغان. ئۇنىڭ زېھنىنىڭ ئوچۇق، پىكىرلىرىنىڭ يېشىدىن ھالقىپ كېتىۋاتقانلىقىنى بىلگەن دادىسى ئۇنى تۆت يېشىدىلا مەكتەپكە بەرگەن. تۆت ياشلىق بالا ئۈچۈن ئەينى دەۋرنىڭ مەكتەپلىرىدە ئوقۇش تولىمۇ ۋاقىت ئىسرار قىلغانلىق ۋە زېھنىنى خوراتقانلىق شۇنداقلا زېرىكىشلىك بولسىمۇ، لېكىن نەۋائىي ئۆزىدە قىلچە ئۇنداق تۇيغۇ ھېس قىلمىغان. شائىر نەۋائىي ئۆمرىنىڭ كېيىنكى مەزگىللىرىدە يازغان مەشھۇر ئەسەر «مەجالسۇن نەفائىس» تا مۇشۇ ئەھۋاللارنى ئەسلەپ مۇنداق يازىدۇ: «دەسلەپتە نەزم ئۆگىنىپ يۈرگەن چاغلىرىمدا، تەخمىنەن پېقىر شۇچاغدا ئۈچ - تۆت ياشلار ئارىسىدا ئىدىم. چوڭلار مېنى بۇ بېيىتنى ئوقۇشقا تەكلىپ قىلسا، ئوقۇپ بېرەتتىم(4)».

— كىمنىڭ بېيىتى ئىكەن ئۇ؟

— ھەزرىتى ئەمىر قاسىم ئەنۋارنىڭ بېيىتى ئىكەن. بۇ زات ئەزەربەيجاندىن بولۇپ، «سەراب» دېگەن يەردە تۇغۇلغان ئىكەن. ياش ۋاقىتلىرىدا زامانىسىنىڭ تونۇلغان شەيخى سەدەرىدىن ئەردەبىلى دېگەن زاتقا مۇرىت بولغان ۋە سوپىزم ئەدەبلىرى يولىنى شۇ زاتتىن ئۆگىنىپ كامال تاپقان ئىكەن. ئۇ ئۇستازىنىڭ يوليورۇقى بىلەن خۇراسانغا كېلىپ، ئۇ يەردە بىر مەزگىل ئۆز ئىدىيىسىنى تەرغىب قىلغان. كېيىن بەلخ ۋە سەمەرقەند تەرەپلەرگە بېرىپ، ئۇ يەرلەردە بىر مەزگىل تۇرغاندىن كېيىن، ھىراتقا قايتىپ كەلگەن. ئۇنىڭ تەسىرى بىر قەدەر چوڭقۇر بولغانلىقى ئۈچۈن ئۇلۇغ - ئۇشاق ھەممەيلەن ئۇنىڭغا مۇرىت بولغان.

بۇ زات ناھايتى ساپ نىيەتلىك، نەپەسلىرى ئوتتۇرىغا چىقىپ، خەلق ئۈستىگە نەزەردىن كەتكەن بولۇپ، ئوقۇشقا ۋە كۆچۈرۈۋېلىشقا ئىستىيايدىغان بولۇشقان. ئۇ زاتنىڭ «ئەنسۇلۇشقىن» (ئاشىقلار قاياشى) ناملىق بىر مەسئۇلىيەت توپلىمى بار بولغان. شائىر نەۋائىي ھەزرەتلىرى 3 - 4 ياش ۋاقىتلىرىدا مانا مۇشۇ زاتنىڭ شېئىرلىرىنى يادلىغان ۋە كىشىلەر ئوقۇپ بەرگەن دەپ ئىلتىماس قىلسا ناھايتى زىل، يېقىملىق ئاۋاز بىلەن تارتىنمايلا دېكلاماتسىيە قىلىپ بەرگەن.

— نەۋائىي ھەزرەتلىرىنىڭ بۇنداق شۆھرەت قازىنىشى كىچىكىدىنلا باشلانغان ھەۋەس ۋە قىزىقىشتىن ئىكەندە؟! — شۇنداق، ئوغلۇم! «بولدىغان زىرائەت كۆكىدىن مەلۇم» دېگەندەك، نەۋائىي كىچىكىدىنلا ناھايتى خۇش پېئىل، چىقىشقا، چوڭلارنى ھۆرمەتلەيدىغان، ئۇلارنىڭ تەلىپىنى يەردە قويمايدىغان، ئەخلاقلىق بالا بولغان. سالىھلار بىلەن ھەمىشە مەسئۇلىيەت بولماقنى كىچىكىدىنلا ئۆزىنىڭ ياخشى ئادەتلىرىنىڭ بىرىگە ئايلاندۇرغان.

1447 - يىلى خۇراسان ئەمرى شاھرۇخ مىرزانىڭ ۋاپات بولۇشى بىلەن بۇ ئەلدىكى ئەمىر - شاھزادىلەر ئوتتۇرىسىدا تاج - تەخت تالىشىش كۈرىشى ئەۋج ئېلىپ كەتتى. شۇ تۈپەيلى خەلق ئۇرۇشنىڭ بىگۇناھ قۇربانى بولۇپ، يەرلەر قاقاسلىققا ئايلىنىپ كەتتى. ئاچارچىلىق ۋە ھەددىدىن ئاشقان ئالۋان - سېلىق دېھقانلار ۋە ھۈنەرۋەنلەرنى يۇرتىنى تاشلاپ چىقىپ كېتىشكە مەجبۇر قىلدى. شۇنىڭ بىلەن نۇرغۇنلىغان خەلق ماكانسىز بولۇپ، ياقايۇرتلارغا كۆچۈپ كېتىشكە مەجبۇر بولدى. نەۋائىينىڭ ئائىلىسىمۇ باشقىلار بىلەن بىرگە كۆچۈپ كېتىشكە مەجبۇر بولدى. نەۋائىي «مەجالىسۇن نەفائىس» تا بۇ ئەھۋالنى ئەسلەپ مۇنداق يازىدۇ:

شاھرۇخ مىرزا قالايمىقانچىلىقىدا مەن ۋە ئاتام، نۇرغۇن جامائەت بىلەن زامان ھادىسىلىرى ۋە پەيتىلىرى تۈپەيلى خۇراساندىن قېچىپ ئىراققا ماڭدۇق. يېرىم كېچىدە مەۋلانانىڭ تۇغۇلغان يۇرتى يەزدە يېتىپ كەلدۇق. ھەممىمىزنىڭ كېڭىشىپ چۈشكەن مەزىللىرىمىز مەۋلانانىڭ خانىقاسىغا يېقىن ئىدى. تاڭ ئاتقاندا جامائەتنىڭ بالىلىرى ئۆز ئادىتى بويىچە خانىقاغا ئوينىغىلى كىردى. پېقىرىمۇ ئۇلار بىلەن بىللە ئىدىم. شۇ چاغدا تەخمىنەن ئالتە ياشلاردا بولسام كېرەك. بىز كىرسەك مەۋلانا بىر بۇلۇڭدا ئولتۇرغان ئىكەن. ئۇ بۇيەرگە چۈشكەن جامائەتنىڭ ئەھۋالىنى مەلۇم قىلىش ئۈچۈن بالىلاردىن بىرنى چاقىردى. پېقىر مەۋلانانىڭ قېشىغا باردىم. نېمىنى سورىسا جاۋاب بەردىم، ئۇ مېنىڭ بەرگەن ھەربىر جاۋابىمغا تەبەسسۇم قىلىپ، بارىكالا ئېيتتى.

مەۋلانا يەنە مەندىن :

— مەكتەپكە باردىڭمۇ ؟ — دەپ سورىدى.

— باردىم، — دېدىم.

— قەيەرگىچە ئوقۇدۇڭ ؟ — دېدى مەۋلانا.

— «تاپارەك» سۈرىسىگىچە، — دېدىم.

مەۋلانا ئاندىن كېيىن :

— مەن بۇ بالىلارنى چاقىرغاندا سەن قېشىمغا كېلىپ مەن بىلەن دوست بولدۇڭ. ساڭا دۇئا قىلايلى، — دەپ مېنى ئۆز دۇئالىرىغا مۇشەررەپ قىلدى. دەل شۇ چاغدا ئاتام ۋە جامائەتنىڭ چوڭلىرى كېلىپ مەۋلانانىڭ ئالدىدا تۆۋەنچىلىك بىلەن ئېھتىرام قىلدى. شۇ چاغدا پېقىردا ئۇنىڭ قانداق كىشى ئىكەنلىكى ھەققىدە دەسلەپكى چۈشەنچە ھاسىل بولدى. (5)

ئارىدىن ئانچە ئۇزۇن ئۆتمەي، تەختنى شاھرۇخ مىرزىنىڭ نەۋرىسى ئوبۇلقاسىم بابۇر ئىگىلەيدۇ، شۇنىڭ بىلەن يۈرتتا نىسبىي تىنچلىق بارلىققا كېلىدۇ. يىراق - يېقىنغا كۆچۈپ كەتكەنلەر قاتارى نەۋائىي ئائىلىسىمۇ ھىراتقا قايتىپ كەلگەن. نەۋائىيىمۇ ئوقۇشنى داۋاملاشتۇرغان. نەۋائىي شۇ چاغلاردا 8 - 9 ياشلارغا كىرىپ قالغان بولۇپ، ئوقۇش قىزغىنلىقى ناھايىتى يۇقىرى بولغان. ئۇ شۇ مەزگىللەردە شەيخ سەئىدىنىڭ «بوستان»، «گۈلىستان» قاتارلىق شېئىر توپلاملىرىنى پۈتۈن يادقا ئالغاننىڭ سىرتىدا ئۇنىڭ مەزمۇنىنىمۇ ماھىيىتى بىلەن تولۇق ئىگىلىگەن. شۇنىڭ بىلەن بىرگە يەنە پەرىدىن ئەتتارنىڭ چوڭقۇر مەنىگە ئىگە پەلسەپىۋى ئەسىرى «مەنتىقۇتەير» دىكى پەلسەپىۋى چۈشەنچىلەر ۋە سىرلىق، كىنايىلىك مەنىلەرنى ھېچكىمنىڭ ياردىمىسىز چۈشىنىۋالغان ۋە يادلىۋالغان ئىدى. لېكىن بۇ كىتابتىكى ئۆتكۈر پەلسەپىۋى پىكىر، ئاسانلا چۈشىنىپ كەتكىلى بولمايدىغان بىر قىسىم مەزمۇنلار ئۆسمۈر نەۋائىينىڭ سەبىي قەلبىگە بەلگىلىك تەسىر قىلغان. شۇنىڭ بىلەن نەۋائىي كۈندىن - كۈنگە چۈشكۈنلىشىپ، ساۋاقداشلىرى بىلەنمۇ كەمدىن - كەم ئۇچرىشىدىغان، ئۇچراشسىمۇ، خۇشال - خۇرام مۇڭداشمايدىغان، جىمغۇر بىر ھالەتكە گىرىپتار بولغان. ئائىلىسىدىمۇ ئاتا - ئانىسى بىلەن ئىلگىرى قىزغىن ھال - مۇڭدېشىدىغان نەۋائىي مانا ئەمدى ئېچىلىپ - يېيىلىپ پاراڭلاشمايدىغان بولۇپ قالغان. ھەتتا مەكتەپتە بالىلار ئۇنى «ساراك» دەپ ئەيىبلەيدىغان بولۇپ قالغان. نەۋائىي ئۆزىنىڭ «مەنتىقۇتەير» ناملىق يىرىك ئەسىرىدە بۇ ھالەتنى ئەسلەپ مۇنداق يازدۇ:

يادىمە مۇنداق كىلور بۇ ماجرا،
كىم توپۇلىيەت چاغى مەكتەپ ئارا.

(بالىلىق چاغلاردا مەكتەپتىكى بولغان مۇنداق بىر ۋەقە يادىغا كېلىدۇ.)

كىم چىقار ئەپتال مەرھوم دىن زەبون،
ھەر تەرەپدىن بىر سەبەق زەبىتى ئۈچۈن.

(ئاجىز - بىچارە بالىلار ساۋاق ئۆگىنىش ئۈچۈن ھەر تەرەپتىن مەكتەپكە
كېلەتتى.)

ئىستابان تەشخىس خاتىر ئۈستاد،
نەزىم ئوقۇتۇر كىم راۋان بولغاي ساۋاد.

(ئۇستاز شاگىرتلارنىڭ خاتىرىسىنى ئىزدەپ ھەم ساۋات راۋان بولسۇن دەپ،
نەزم - شېئىر ئوقۇتاتتى.)

نەسىردىن بەزى ئوقۇر ھەم داستان،
بۇ گۈلۈستان يەڭلىغ ئول بوستان.

(بەزى بالىلار نەسىرىي ئەسەرلەرنى، بەزى بالىلار شېئىرىي داستانلارنى
ئوقۇيتتى بۇ گۈلۈستان ۋە بوستاننىمۇ ئوقۇيتتى.)

ماڭا ئول ھالەتدە تەبىئىي بۇلغەۋەس،
مەنتىقۇتتەير ئېردى مولىتەمەس.

(ئۇ ھالەتتە ماڭا چۈشكەن تەبىئىي ھەۋەس، «مەنتىقۇتتەير» ئىدى. ئۇنى
ئۆگىنىشكە قىزىقاتتىم.)

تايدى ساكىن خاتىر ئول تەكراردىن،
سادە كۆڭلۈم بەھرە ئول تەكراردىن.

(ئۇ تەكراردىن خاتىرىم تىنچىپ، خاتىرىم تەسكىن تېپىپ، ساددا كۆڭلۈم ئۇ
تەكراردىن بەھرىمەن بولاتتى.)

تەبئ ئول سۆزلەرگە بولغان ئاشنا،
قىلمادى مەيىل ئۆزگە سۆزلەرگە يانا.

(تەبىئىيەت، ئۇ مەنىقۇتتە يىردىكى سۆزلەرگە ئاشنا بولغاچ، باشقا سۆزلەرگە قىزىقمىدى.)

ئادەت ئەتدىم ئول ھېكايەتلەر بىلە،
قۇش ماقالىدىن كىنايەتلەر بىلە.

(قۇش تىلى بىلەن كىنايە سۆزلەپ ھېكايە قىلىشنى ئادەت قىلدىم.)

چۇن بىرەر سۆزدىن تاپىپ تەبىئىيەت كوشاد،
تاپىپ ئىردىكىم نىدۇر ئاندىن مورا.

(چۈنكى بىرەر سۆزدىن تەبىئىيەت يېشىلسە، ئىزلىگەن مۇرادىمنى تاپاتتىم.)

زوۋۇق كوپ خوشال ئىتار ئېردى مېنى،
شەرھ ئانىڭ لال ئىتار ئىردى مېنى.

(زەۋۇق - قىزىقىش مېنى كۆپ خوشال قىلاتتى، لېكىن قۇشلار تىلىنى ئىزاھلاش قىيىن تۇيۇلاتتى.)

چون بۇ ئەھۋالغا بولدى ئۇستاد،
بولدى ئول دەپتەرگە غالىپ ئېتىقاد.

(ئۇستاز - شەيخ مەدەت قىلدى، ئۇ ئەسەرگە ئىشەنچىم كۈچەيدى)

ئويلە كىم ئەلدىن ئۇزۇلدى ئۆلپەتتىم،
ئول كىتاب ئىردى ئەنسىر - خىلۋەتتىم.

(ئەل بىلەن ئۆلپەتچىلىكىم ئۇزۇلۇپ، ئۇ كىتاب مېنىڭ ئۆلپەتتىم،
مۇڭدېشىم، سۆھبەتدېشىم بولدى.)

خەلق رەسمى سۆزلىرىدىن قىل قال،
ئۆتسە تەبىئىيەت غەيتار ئىردى مالال.

(خەلقنىڭ ئادەتتىكى بەزى گەپ - سۆزلىرىدىن مېنىڭ كۆڭلۈمگە مالالىق يېتەتتى.)

ئاقبەت ئىشقى ئەيلەدى شەيدا مېنى،
بۇيلە مۇشقىق ئەتتى بۇ سەۋدا مېنى.

(ئاقبەت ئىشقى مېنى شەيدا قىلىپ، بۇ سەۋدا مېنى شۇنداق مۇشقىق (ئامراق) قىلدى.)

كىم، دېدىم ئىززەت ئىشكىنى ئاچقامىن،
دەھرى مەئنى ئىلىدىن قاچقامىن.

(دېدىمكى : ئىززەتنىڭ ئىشكىنى ئاچقايمەن، زاماننىڭ بىمەنە كىشىلىرىدىن قاچقايمەن.)

ئاڭلاغاچ ئەتىپال ئەيلەپ شۇر شەين،
ئىستىمائ ئەتتى بۇ سوزنى ۋەلدەين.

(بالىلارنىڭ ۋاراك - چۇرۇڭلىرىدىن، ئۆزئارا ئەيىبلەشلىرىدىن ئاتا - ئانىم بۇ سوزنى ئاڭلىدى.)

ۋەھم غالىپ بولدى ئانداغكىم گاۋام،
كىم ئىررور سوز ئاتەشەن ۋە تەبئىخام.

(ئۇلارغا شۇنداق ۋەھمە كەلدىكى، سوزلەر ناھايىتى ئوتلىق، تېخى تەبئىتىم خام.)

بولمىغاكىم دەست بەرگەي تىلبەلىك،
چەككۈلۈك بولغاي سالاھىدىن ئىلىك.

(ساراڭلىق يۈز بېرىپ قالمىسۇن، شۇنىڭ ئۈچۈن بۇ ئىشتىن قولىنى تارتىش لازىم دېيىشتى.)

ياشۇرۇپ دەپتەرنى مەئدۇم ئەتدىلار،
شوغلىمدىن كۆڭلۈمنى مەھرۇم ئەتدىلار.

(كىتابىنى يوقىتىۋېتىپ، مەشغۇللىقىمدىن كۆڭلۈمنى مەھرۇم قىلدى.)

مەن ئۇ كۈللى قىلدىلار ئۇل ھال دىن،
مەنتىقۇتتەيىر ئۈزرە قىلو - قال دىن.

(«مەنتىقۇتتەيىر» توغرىسىدىكى گەپ - سۆزلەردىن تامامەن مەنئى قىلدى.)

چون ئارادىن ئوتتى بىر ئەھدى بەئىد،
بولدىلا ئۇل ھالەتتىن نائۇمىد.

(ئارىدىن ئۇزۇن بىر مەزگىل ئۆتۈش بىلەن، بۇخىل مەنئى قىلىشتىن
نائۇمىد بولدى.)

لىك چۈن يادىمدا ئىردى ئۇل كالام،
ياشورۇن تەكرار ئېتەر ئىردىم مادام.

(لېكىن «مەنتىقۇتتەيىر» نىڭ سۆزلىرى مېنىڭ يادىمدا بولۇپ، مەخپىي
ھالدا داۋاملىق تەكرار قىلاتتىم.)

ئاندىن ئۈزگە سۈزگە مەيلىم ئاز ئىدى،
قۇش تىلى بىر كۆڭۈل ھەمراز ئىدى.

(«قۇش تىلى» بىلەن كۆڭلۈم سىرداش بولۇپ، ئاندىن باشقا سۆزلەرگە
مەيلىم ناھايىتى ئاز ئىدى.)

مۇنچە كىم نەزىم ئىچرە قىلدىم ئىشتىغال،
خاتىرىمدىن چىقماس ئىردى بۇ خىيال.

(شۇنچىلا نەزىم ئىچىدە مەشغۇللاندىم، «مەنتىقۇتتەيىر» نىڭ خىيالى
خاتىرىمدىن كەتمەيتتى.)

ئالتمىش غە ئومىر قويغاندا قەدەم،
قۇش تىلى شەرھ ئىتكالى يوندۇم قەلەم.

(يېشىم ئاتىمىشقا قەدەم قويغاندا «قۇش تىلى» نى يېزىشقا قەلەم ياسىدىم،
قەلىمىمنى قولۇمغا ئالدىم.)

شەيخ نىڭ رۇھىدىن ئىستىمداد ئىتىپ،
كوگەچ ئىستىمداد ئول ئىمداد ئىتىپ.

(شەيخ پەرىدىن ئەتتارنىڭ رۇھىدىن مەدەت تىلىدىم، مەدەت تىلىگىنىمنى
كۆرۈپ شەيخ مەدەت قىلدى.)

شەيخ رۇھىدىن تاپىپ كۆپ ئېھتىمام،
قىلىدىم ئاز پۇرسەتتىن ئىرقامىن تامام،

(شەيخ رۇھىدىن كۆپ مەدەت بولغاچ، بۇئەسەر رەقەملىرىنى ئاز پۇرسەتتە
يېزىپ تاماملىدىم.)

شەيخ ئەنپاسىغا ئانى ھەمىل ئىتىپ،
پەيز تاپقاي كامىنە يەئنى بىلىپ.

(ئۇنى شەيخ (پەرىدىن ئەتتار) نىڭ نەپەسلىرى دەپ بىلسە، مەقسىتى
ئۈچۈن پەيز تاپار.)

سەھىپە دىباسى نەزم ئىنشاسىدۇر،
كىم، تەخەللۇس نازىمى تامغاسىدۇر.

(سەھىپە — قەغەزنىڭ يىپەك تاۋارى نەزم (شېئىر) نىڭ ئورنىدۇركى،
تەخەللۇس ئۇ شائىرنىڭ سەھىپىگە باسقان تامغىسىدۇر.)

بۇ نىشانى بىزگە ئاپتى ئىمتىياز،
بى ۋەرەق كىم نەزم قىلدى ئەھلى زار.

(بۇ نىشان - بەلگە (تەخەللۇس) بىزگە ئىمتىياز تاپتى - يەنى شېئىرنىڭ شائىرىنى پەرقلەندۈردى، ئۇنى ئەسرا ئەھلى ۋە رەقسىز (قەغەزسىز) نەزم قىلدى.)

مەنكى تۈرك ئەلپازىغا ئەتىدىم شورۇ،
نەزم تاپدى تەبئى كىلىكىم دىن پۇرۇ.

(مەن تۈرك تىلى بىلەن يېزىشقا كىرىشتىم، نەزم تەبىئىي ھالدا قەلىمىدىن شاخلاپ ئۆرلەۋەردى.)

چۈن ساھابى تەبىئىم ئولدى دۇر پەشان،
نەزمىمە ئېردى « نەۋائىي » دىن نىشان.

(تەبىئىتىم ۋە ئىلھامىمنىڭ بۇلۇنى گۆھەر چاپتى. نەزمىمدە «نەۋائىي» دىگەن تەخەللۇس بەلگە بولدى.) (6)

نەۋائىي پەرىدىدىن ئەتتارنىڭ «مەنتىقۇتتەير» دىكى پىكىرلىرىنى پۈتۈنلەي ئۆز پىكىرىگە، چۈشەنچىسىگە ئايلاندۇرۇپ، ئۇنى ئۆز تىلى بىلەن قايتا ئىزھار قىلىمىغىچە روھىي خارامۇشلىقتىن يېشىلىمىگەن. ئۆزىنىڭ بۇ كاتتا ئەسىرى پۈتۈپ چىققاندىن كېيىن بولسا، كۆڭلى تىنىچىپ، يېڭىدىن - يېڭى ئىشلارنى ۋۇجۇدقا چىقىرىشقا بەل باغلىدى.

شائىر 11 - 12 ياشلارغا كىرگەندە رەسمىي شائىرلىق يولىغا قەدەم قويۇپ، «نەۋائىي» تەخەللۇسى بىلەن ئانا تىلىدا، «فانى» تەخەللۇسى بىلەن پارس تىلىدا شېئىرلارنى يېزىشقا باشلىدى.

— ئەلىشىر نېمە ئۈچۈن «نەۋائىي» تەخەللۇسىنى قوللانغان بولغىچتى؟
— شائىرنىڭ ئانا تىلىدا بۆلبۆلنى بەئىسكە چاقىرىپ ساز بىلەن ئوقۇغان نەزىملىرى سەۋەبىدىن بولغان. بۇ ھەقتە مۇنداق بىر ھېكايە بار:

بىر كۈنى شائىر چاھار باغدا ئولتۇرۇپ دوست - يارانلىرى بىلەن ئۆزىنىڭ يېڭى يازغان تېكىستىگە ئىشلىگەن مۇزىكىسىنى ئىشتىياق بىلەن ئوقۇپ چېلىشقا باشلاپتۇ. باغدا ھەرخىل قۇشلار ناھايىتى كۆپ ئىكەن. مۇزىكا ئەۋجىگە چىققاندا بىر بۆلبۆل كېلىپ نەۋائىينىڭ يېنىدىكى دەرەخنىڭ شېخىغا قونۇپ زىل ئاۋازدا سازغا جور بولۇپ ناۋا قىلغىلى تۇرۇپتۇ. بۇنى كۆرگەن ئاغىنىلىرى مۇزىكا توختىغاندىن كېيىن نەۋائىيغا ئاپىرىن - تەھسىن ئوقۇشۇپ، ئۇنىڭغا «نەۋائىي» دېگەن لەقەمنى تارتۇق قىپتۇ. شۇندىن كېيىن ئەلىشىر ئۆزىنىڭ ئانا

تېلىدىكى ئەسەرلىرىنى «نەۋائىي» تەخەللۇسى بىلەن ئېلان قىلىشقا باشلاپتۇ.
«ناۋا» دېگەن سۆزنىڭ مەنىسى «كۆي، ئاھال» دېگەنلىك بولۇپ، نەۋائىي
«مەنتىقۇتەير» دە:

پارسى نەزم ئىچرە چۈن سۇردۇم قەلەم،
نەزم نىڭ ھەر سۈنىڭغە ئۇردۇم رەقەم.

(پارسچە نەزمىدە قەلەم يۈرگۈزۈپ نەزمىنىڭ ھەر خىل سەنئەتلىرىگە قەلەم
ئۇردۇم.)

پەيز يەتكەچ ئول مائانىدىن ماڭا،
تاپتى نەزمىم بىلگۈ «فانى» دىن ماڭا.

(ماڭا شۇ مەنىلەردىن پەيز يېتىپ، پارسچە شېئىرلىرىم «فانى» بەلگە
(تەخەللۇس) بىلەن تەخەللۇسلاندى.) (7)

دەپ يازغان. «فانى» دېگەن سۆز «يوقىلىش، يوقىلىدىغان، ئۇ ئالەم» دېگەن
سۆز بولۇپ، شائىر پارسچە يازغان شېئىرلىرىغا «فانى» تەخەللۇسىنى ئىشلەتكەن.
ئەينى دەۋردە پارس تىلى بىلەن ئۇيغۇر تىلى بەدىئىي ئەدەبىياتتىكى ئەڭ نازۇك
تىللار بولۇپ، ئۇيغۇر تىلى بىلەن ئەسەر يازىدىغان نۇرغۇنلىغان شائىر -
يازغۇچىلار ئۆزلىرىنىڭ شائىرلىقىنى كۆز - كۆز قىلىش ياكى ئۆزىنى دام ئاشۇرۇش
مەقسىتىدە پارس تىلىنى ھەددىدىن زىيادە كۆپتۈرۈپ ماختاپ، ئانا تىلىنى
تاشلاپ پارس تىلى بىلەن ئەسەر يازىدىغان بولۇشقان. كۆپلىگەن خەلقنىڭ
ئۆزلىرى يازغان بۇ ئەسەرلەردىن خەۋەرسىز قالدىغانلىقى بىلەن قىلچە
ھېسابلاشمىغان. نەۋائىي شۇ دەۋرلەردە «زۇلىننىسانەين» (ئىككى تىل بىلگۈچى)
دېگەن نام بىلەن ئاتالغان بولسىمۇ، لېكىن ئانا تىلىغا بولغان چۇققۇر
مۇھەببىتى ۋە ھۆرمىتى تۈپەيلى «خەمسە»، «چاھاردىۋان» قاتارلىق يىرىك نادىر
ئەسەرلىرىنى ۋە يەنە نۇرغۇنلىغان ئىلمىي، نەزەرىيىۋى ئەسەرلىرىنى ئانا تىلى
بىلەن يازغان، خەلق ئۇنىڭدىن بەھرە ئالغان، مەنىۋى تەلەپلىرىنى قاندۇرغان.
شۇ يول ئارقىلىق ئانا تىل بىلەن نادىر ئەمۋىلەرنى ۋۇجۇدقا چىقىرىشقا تامامەن
مۇمكىن ئىكەنلىكىنى ئەمەلىي تۈردە ئىسپاتلاپ چىققان. نەۋائىينىڭ
«مۇھاكىمەتۇل لوغەتەين» ناملىق ئىلمىي ئەسەرنى يېزىپ، پارس تىلى بىلەن
ئۇيغۇر تىلىنى ئۆزئارا سېلىشتۇرۇپ، ئانا تىلنىڭ نۇرغۇن جەھەتتىكى

ئارتۇقچىلىقلىرىنى كۆرسىتىش بىلەن بىرگە، ئەڭ نازۇك تۇيغۇلارنى ئىپادىلەشتە پارس تىلىنىڭ يېتەرسىزلىكلىرىنى ئىلمىي يوسۇندا كۆرسىتىپ قويۇشى ئانا تىلىغا بولغان مۇھەببىتىنىڭ نەقەدەر يۈكسەك ئىكەنلىكىنى ئۇقتۇرىدىغان موھىم پاكىت. نەۋائىي بالىلىق ۋاقىتلىرىدا شېئىرىيەتتە زامانداش بولغان ئۇستازلارنىڭ ھۆرمىتىگە ئائىل بولغان. بەزى مەلۇماتلارغا قارىغاندا، نەۋائىي پېشقەدەم شائىر لۇتفى بىلەنمۇ ئۇستاز - شاگىرتلىق مۇناسىۋىتى ئورناتقان. لۇتفى ھەزرىتىم شائىر نەۋائىينى يېڭى يازغان شېئىرلىرىدىن ئوقۇپ بېرىشكە تەكلىپ قىلغاندا نەۋائىي:

ئارەزىن ياپقاچ، كۆزۈمدىن ساچىلۇر ھەر لەھزە ياش،
ئۆيلەكىم پەيدا بولۇر يۇلتۇز نىھان بولغاچ قوياش.

(يۈزىنى ياپسىلا، كۆزۈمدىن ياشلار چاچرايدۇ، خۇددى قۇياش پېتىشى بىلەن يۇلتۇزلار چاقنىغاندەك.)

قۇت بىر بادامۇ دەيرىم گۈشەئى مېھراب ئىدى،
غارەتىدىن ئەتتى ناگاھ بىرىبەللىغ كۆزۈ - قاش.

(بىر بالاخور كۆز بىلەن قاش ئىمانىمنى بۇلاڭ - تالاڭ قىلغاچقا بىردانە بادام ئوزۇقۇم، مەيخاننىڭ بۇلۇڭى خىلۋەتگاھ مېھرابىم بولدى.)

بۇ دەمادەم ئاھىم ئىفشاھ ئەيلەر ئول ئاي ئىشقىنى،
سۈبھىنىڭ بات - بات دەمى ئانداكى ئەيلەر مېھرافاش.

(ئاھىم بارغانچە ئۇ ئاينىڭ ئىشقىنى ئاشكارىلىدى، خۇددى تاڭ سەھەرنىڭ غۇر - غۇر شامىلى قوياش يۈزىنى ئاچقانەدەك.)

بۈسەئى قىلماس مۇرۇۋەت ئەسرۇ قاتتىقدۇر لەبىڭ،
دېسەم، ئاغزى ئىچرە ئەيتۈرلەڭ ھەم بار نەۋۇ تاش.

(بىرەر سۆيۈش ئىنئام قىلمىدى، بۇ لەبىڭ بەك قاتتىق ئىكەن دېسەم، ئاغزى ئىچىدە ياقۇت بار ئومۇ تاشتەك قاتتىق نەرسە ئەمەسمۇ دەيدۇ.)

ناۋەكىڭ كۆڭلۈمگە كىرگەچ جان تالاشماق بۇ ئىكەن،
كىم، قىلۇر پەيكانىنى كۆڭلۈم ئلە جانىم تالاش.

(ئوقۇڭ كۆڭلۈمگە كىرگەندىن كېيىن جان تالاششقا چۈشتى، بۇ، ئوقۇڭنىڭ
ئۈچىنى كۆڭلۈم بىلەن جېنىم ئىككىسى بىر - بىرىدىن تالاشقانلىقى.)

ئومىرى جاۋىد ئىستەسەڭ فەرد ئۆلكى، بوستان خىزىدۇر،
سەرۋەكەم دەئب ئەيلەدى ئازادەلىغ بىرلە مەئاش.

(ئۆلمەس ھايات ئىزدەسەڭ يەككە - يېگانە بول، چۈنكى سەرۋى دەرخى غول
چىقارماي تۈزلا ئۆسۈشكە ئادەتلەنگەچكە ھەمىشە ياشىرىپ تۇرىدۇ.)

قاشى ئاللىندا نەۋائى بەرسە جان، ئەيىب ئەتمەڭىز،
گەر بۇدۇر مېھراب، بىر - بىر قويغۇسىدۇر بارچە باش.

(نەۋائىي ئۇنىڭ قېشى ئالدىدا جان بەرسە ئەيىبكە بۇيرۇماڭ، چۈنكى مەرەپكە
ھەممە ئادەم باش قويىدىغۇ.) (8)

دېگەن بۇ غەزىلىنى ئوقۇپ بەرگەندە ھەزرىتى لۇتفى ھاياجانلانغان ھالدا
نەۋائىيىنىڭ شېئىرىيەتتىكى قابىلىيىتى ۋە تالانتىغا قايىل بولۇپ: مەن
ئۆمرۈمدە يازغان بارلىق شېئىرلىرىمنى مۇشۇ شېئىرغا تېگىششكە رازىمەن،
دەپ، شائىرنى ماختىغان ۋە ئۇنىڭغا ئىلھام، مەدەت بەرگەن.

1453 - 1454 - يىللىرى ئارىلىقىدا نەۋائىيىنىڭ ئاتىسى غىياسىدىن
ئالەمدىن ئۆتتى. ئەمدىلا 13 ياشقا كىرگەن نەۋائىي خۇراسان پادىشاھى
ئوبۇلقاسىم بابۇرنىڭ تەربىيىسىگە قالدۇ. ئوبۇلقاسىم بابۇر نەۋائىيىنىڭ ھەر
تەرەپلىمە يېتىلىشى ئۈچۈن ياخشى شارائىتلارنى ھازىرلاپ بېرىدۇ. 1457 - يىلى
ئەتىيازدا ئوبۇلقاسىم بابۇر مەشھەتتە ۋاپات بولىدۇ. شۇنىڭ بىلەن ئوتتۇرا ئاسىيادا
يەنە بىر قېتىم يېڭىۋاشتىن تەخت تالىشىش كۈرىشى باشلىنىپ كېتىدۇ.
پۇرسەتتىن پايدىلانغان ماۋرائۇننەھرنىڭ پادىشاھى ئەبۇ سەئىد خۇراسانىي
بېسىۋالىدۇ ۋە پايتەختنى گۈزەل ھىراتقا كۆچۈرۈپ كېلىدۇ. ئەبۇ سەئىد
ناھايىتى زالىم، كۈنلىققا ئېسىلىۋالغۇچى، مۇتەئەسسىپ بىر كىشى بولغانلىقى
ئۈچۈن، ئۇلۇغبېك ۋە بابۇرنىڭ ئۇرۇق - تۇغقانلىرىدىن بىرنەچچە كىشىنى
بىگۇناھ ھالەتتە قەتل قىلىدۇ. نەۋائىيىنىڭ ئاتىسىدىن قالغان بارلىق مال -

مۈلكىنى مۇسادىرە قىلىدۇ. پاناھسىز قالغان نەۋائىي ئىلاجىسىز مازايى - ماشايىق قەبرىستانلىقلىرى ۋە مەدرىسىلەردە يېتىپ قوپۇپ، پەقىرلىق ۋە موھتاجلىقتا ھايات كەچۈرىدۇ. نەۋائىي بۇ تۇرمۇشلىرىنى «مەھبۇبۇل قۇلۇب» ناملىق ئەسىرىدە ئەسلىپ مۇنداق يازىدۇ:

«ئەمدى پەقىرلەرنىڭ گادايى، بىچارىلەرنىڭ چەھرە كۈشايى پەقىرلەھەقىر ئەلىشىر تەخەللۇسى نەۋائىي بۇ ئىش ئاداسىنى زۆرۈر بىلىپ ئۆز قەلبىنى ئىزھار قىلىپ مۇنداق دەيدۇ: بۇ خاكىسار، پەرىشان ھاياتىمدا ياشلىقنىڭ باشلىنىشىدىن تارتىپ قېرىلىقنىڭ ئاخىرىغىچە، ھەرقايسى دەۋرلەردىكى ۋەقەلەردىن، ئايلانغۇچى پەلەك ھادىسىلىرىدىن، پىستىنە قوزغىغۇچى زامان رەڭۋازلىقىدىن ئۇزاق مۇددەت، كۆپ ۋاقىت ھەرخىل مۇشەققەتلىك يوللارنى باستىم، تۈرلۈك يوللاردا يۈگۈردۈم، ئۆزۈمنى ياخشى - يامانلار سۆھبىتىگە يەتكۈزدۈم. گاھىدا خارلىق ۋە يوقلۇق خارابىسىدا نالە - پىغان قىلدىم، گاھى ئىززەت ۋە بايلىق باغچىسىدا سورۇن تۈزدۈم... يوقسۇز، ناتىۋان چاغلىرىمدا، يەنى پالاكەت باسقان نامراتلىق كۈنلىرىمدە، بەزىدە دەرىخىلاردا پەگادىن ئورۇن تۇتۇم، ئىلىم نۇرى بىلەن كۆزلىرىمنى يورۇتتۇم، بەزىدە، تەقۋادارلەر مەسچىتىدە ئۇلارنىڭ قەدىمى يەتكەن يەرگە يۈزۈمنى سۈرتتۈم..... گاھى سوپىلار خانىقاسىنىڭ ئۇيرىقىلىرىغا سۇ قۇيۇپ ھۆرمەتكە ئېرىشتىم، گاھى مەيخانە ساقىيلىقىدىن ئابرويى تاپتىم. بەزىدە پەس، نادان كىشىلەر ئارىسىدا خارلىق، خارلار ئالدىدا ئېتىبارسىزلىق كۆردۈم. يەنە بەزىدە ئىشقى - مۇھەببەت يولىدا ئەدەبىيىتىمگە كۆرۈلدى. ئادەم ئۆلتۈرىدىغان پەرى يۈزلۈك گۈزەللەر دەستىدىن ھالاكەتلەر يۈز بەردى، بەزىدە مەجنۇنلۇق كوچىسىدا پەسكەش گىرىبلەر بوينۇمغا مۇشت ئوردى. بالىلار بېشىمغا تاش ياغدۇردى، گاھى ئۆز شەھىرىم خەلقىنىڭ زۇلىمىدىن غېرىب بولدۇم، غېرىب - مۇساپىرلارغا قوشۇلدىم. گاھى تاغ جىلغىلىرى ئارامگاھىم بولدى. گاھى سەھرا ئېتىكى پاناھىم بولدى، بەزىدە قاتتىقچىلىقتىن ۋە تەننى تاشلاپ، بۇلۇڭ - پۇچقاقلارنى ماكان قىلدىم. بەزىدە غېرىب - مۇساپىرلىقتا كېسەل بولۇپ، ياتلار ئالدىدا خارلاندىم، بەزىدە ئۆزۈمنى ئەزىزلەر سۆھبىتى ۋە خىزمىتىدىن بەھرىمەن قىلدىم، سۆزۈمنى دىل پىسەنت تاپتىم.» (9)

شائىر مانا مۇشۇنداق موھتاجلىققا چۆمگەن كۈنلەرنىڭ بىرىدە زامانىسىنىڭ تونۇلغان ئۆلىمالىسى، شائىر كامال تۇرباتى بىلەن تاسادىپ تونۇشۇپ قالىدۇ. نەۋائىي بۇ ئەھۋالنى «مەجالسۇن نەفائىس» تا مۇنداق ئەسلىدۇ:

«شەيخ كەمال تۇربەتى ناھايىتى ئېھتىياتچان ۋە قابىلىيەتلىك كىشى ئىدى. ئۇ خوجا ھاپىز شىرازىنىڭ غەزەللىرىدىن كۆپلىرىگە مۇخەممەس يازغان

بولۇپ، خۇراساننىڭ كۆزگە كۆرۈنگەن ئالىملىرىدىن ئىدى. پېقىر ئۇنىڭ بىلەن كۆرۈشۈشنى بەكمۇ ئارزۇ قىلاتتىم. ئاشىنالىق مۇنداق باشلانغان ئىدى: سۇلتان ئەبۇ سەئىد مىرزانىڭ زامانىدا بىر كۈنى مەشھەدە غەرب، ئاجىز ھالدا، ئۆيدە ئاغرىپ ياتقان ئىدىم، شۇ كۈنلەردە قۇربان ھېيت نەزىرىسى بولدى، ئىمام ئەلى مۇسا رىزانى تاۋاب قىلىش ئۈچۈن ئالەمنىڭ يىراق يۇرت، شەھەرلىرىدىن خەلقلەر كېلىشكە باشلىدى. بۇنداق چاغدا مۇساپىرلار تۇرغان ئۆيلەرنىمۇ يوقلاش ئۆيەرنىڭ قائىدىسى ئىدى. مەن ياتقان ئۆيگە بىر توپ ئىلىم ئەھلىلىرى سەيلە قىلىپ كىرىپ قالدى. ئۇلار تامغا يېزىلغان بېيىتلارنى ئوقۇپ، بىر بېيىت ئۈستىدە بەس - مۇنازىرىگە چۈشتى. ئۇ جامائەتنى ئەگەشتۈرۈپ كەلگەن چوڭراق بىر كىشى كۆپچىلىكىنى مۇنازىرىدە يېڭىۋالدى. پېقىر ئاغرىق ھالدا يېتىپ، ئۇ جامائەتنىڭ پىكىرىگە سۆز قاتماقچى ئىكەنلىكىمنى ئېيتتىم. ئۇ كىشىگە بۇ ئاغرىق يىگىتمۇ بىر سۆز ئېيتىدۇ دېيىشتى. ھېلىقى مۇسەپپىت كىشى دەل شەيخ كامال ئىكەن، بۇ كىشىمۇ زىيارەتكە كەلگەن ئىكەن، ئۈستۈمگە كېلىپ مۇنازىرە تېمىسىنى ئوتتۇرىغا قويدى. مەن ئۆز كۆز قارىشىمنى ئوتتۇرىغا قويۇشۇم بىلەنلا، ئۇ دەرھال ئۆز سۆزىدىن قايتىپ، ماڭا ئاپىرىنلار ئېيتتى ۋە مېنى تونۇۋالدى. ئەسلىدە ئۇ مېنى ئاڭلىغان ئىكەن ۋە كۆرۈشۈش ئارزۇسى بار ئىكەن. خۇشال بولۇپ كۆڭلۈمنى ياساپ، قىشما ئولتۇردى... ئۇ ئۆزىنىڭ چۈشكەن ئورنىغا قايتىپ كەتكەندىن كېيىن ماڭا تۆھپە ۋە مۇبارەك سوۋغا - سالاملارنى ئەۋەتتى. ئۆيەردە تۇرغان مەزگىلدە، ئۇ مېنى دائىم يوقلاپ كېلىپ تۇردى. شەيخ بىلەن دوستلۇق ۋە يېقىنلىقىمىز ئەنە شۇنداق باشلانغان.» (10)

نەۋائىينىڭ سەمەرقەنتتىكى ھاياتى قىيىنچىلىق ۋە موھتاجلىقتا ئۆتكەن بولسىمۇ، ئەمما نەۋائىينىڭ ئىدىيىسىدە زور بۇرۇلۇش ۋە ئىجادىيەتتە يۈكسەلىشكە قەدەم قويغان بىر يىللار بولدى. ئۇ پېقىرچىلىق ئىچىدە بىر تەرەپتىن خەلقنىڭ ئېچىنىشلىق تۇرمۇشىنى ئۆز كۆزى بىلەن كۆردى ۋە بىۋاسىتە بېشىدىن ئۆتكۈزدى، يەنە بىر تەرەپتىن ئوبۇلقاسىم پىردەۋىسى، نىزامى گەنجىۋى، خىسراۋ دېھلۋى، ئاتايى، لۇتفى، سەككاكى قاتارلىق شائىرلارنىڭ ئەسەرلىرى بىلەن تونۇشۇپ، ئۇنىڭدىكى تىل بالاغىتى ۋە سۆز پاساھەتلىرىنى ئەستايىدىللىق بىلەن ئۆگەندى، تەتقىق قىلدى، ۋارىسلىق قىلىپ، راۋاجلاندۇردى. زامانىسىنىڭ تونۇلغان شائىرلىرى بىلەن سەمىمىي دوستلۇق مۇناسىۋىتى ئورنىتىپ، ئەدەبىيات نەزەرىيىسى ۋە ئەدەبىي ئىجادىيەت توغرىسىدىكى مۇنازىرىلەرگە ئىشتىراك بولدى. بۇ ھال شائىرنىڭ نەزەر

دائىرىسىنى ۋە نەزەرىيىۋى سەۋىيىسىنى يۇقىرى كۆتۈردى. 1469 - يىلى ئەبۇ سەئىد غەربىي ئىرانغا قىلغان ھەربىي سەپىرىدە ئەسكەرلىرىنىڭ نارازىلىقى تۈپەيلى ئۇرۇشتا يېڭىلىپ، ئەزەربەيجاندا تۈركمەنلەرنىڭ قولىدا ئۆلتۈرۈلدى. ئۇزۇندىن بېرى تەخت ئارزۇسىدا يۈرگەن ھۈسەين بايقارا پۇرسەتتىن پايدىلىنىپ، ھىراتقا قوشۇن تارتىپ، تەختنى ئىگىلىدى. شۇنىڭ بىلەن نەۋائىي سۈرگۈندىن قۇتۇلۇپ، شۇ يىلى ھىراتقا قايتىپ كەلدى.

— ئىزگۈ تىلەككە داغدام يول دېگەن مانا شۇ - دە! نەۋائىينىڭ بالىلىق ۋە ئۆسمۈرلۈك چاغلىرى ھەم خىرامانلىق، ھەم غەربىلىق ئىچىدە ئۆتۈپتىكەن. خىرامانلىقتىن پارلاق يولنى، غەربىلىقتىن ئۇلۇغ ئىستەكنى تاپالغاندىلا ئادەم ھاياتىنىڭ قەدىرىگە يېتەلمىدىكى دەيمەن، ئۇستازىم.

— راست دەيسەن ئوغلۇم. ھاياتىنىڭ ئاچچىق - چۈچۈكىنى تېتىغان ئادەم ھاياتىنىڭ قەدىرىگە يېتىدۇ. ئۆمرىنى خەلقنىڭ مەنپەئىتىگە بېغىشلىغان ئادەم ئاقىۋەتتە مۇراد - مەقسەتلىرىگە يەتمەي قالمايدۇ. نەۋائىي ئۆمرىنى مانا مۇشۇنداق ئۆتكۈزۈگەن. ئۇ شادىمان، بەختىيار تۇرمۇشىدا ئۆزىگە ئىلىمىدىن يول ئىزدىگەن ئىدى، غەرب بولۇپ خانىقالاردا كىشىلەرنىڭ قولىغا تەلۈرۈپ قالغان ۋاقىتلىرىدىمۇ ئۇلۇغلارنى ئۇنتۇپ قالمىدى. غەنىيلىقىدا ئىلىمىدىن تاپقان يول، غەربىلىقتىكى ئۇلۇغ ئىستەك مانا بۇلارنىڭ ھەممىسى نەۋائىي ھەزرەتنىڭ كېيىنكى ھاياتى ئۈچۈن نۇرلۇق ماياك بولغان.

— ئۇستازىم، ھەزرىتى نەۋائىي كېيىنكى ئۆمرىدە قانداق ئىشلارنى قىلغان بولغىيىتى؟

— مانا، مانا! گەپنىڭ تېگىگە ئەمدى يەتتىڭ. نەۋائىي ئۆسمۈرلۈك ۋە ياشلىق ھاياتىدا ياخشىلىقنى كۆڭلىگە پۈكۈۋىدى، ئۇلۇغ تەبىئەت ئۇنىڭ ياخشىلىقىغا ھەسسەلەپ ياخشىلىق قايتۇردى. ئۇلۇغلار:

ھىممىتىڭنى تۇت بەلەن ئەل ئالدىدا،
ھىممەت بىلەن مەرتۋەڭ بولغاي بەلەن.

دەپتىكەن. نەۋائىينىڭ كېيىنكى ھاياتى ھىممەتكە بېغىشلانغان ھايات بولغان.

ئادەم ئېرسەڭ، دېمىگىل ئادىمى،
ئانىكى يوق خەلق غەمىدىن غەمى.

ئوغلۇم، ئادىل پادىشاھ ئادىللىقنى ئەقىلدىن تاپىدۇ. ئەقىل بىلەن قىلغان ئىشنىڭ قىلچە خاتاسى بولمىغانغا ئوخشاش، ئادىللىق بىلەن يۈرگۈزگەن سىياسەتنىڭ ھەرگىزمۇ خاتاسى بولمايدۇ. ئادىل پادىشاھ ئادىللىق بىلەن ئەلنى باشقۇرۇش ھوقۇقىنى ئۆز قولىغا ئالغان ئىكەن، ئۇنى ئەل قوللايدۇ. شۇڭا ئادىل پادىشاھنىڭ مەرتىۋىسىنىڭ يۈكسەكلىكى ئۇنىڭ ياخشى تەرەپ ۋە تەۋسىيىدىن ئۇلۇغ بولىدۇ. زامانىسىدىن خۇشال بولغان ھەر قانداق كىشى شۇ زاماننىڭ پادىشاھىنىڭ ئادىللىقىنىڭ مەرھىمىتىگە ئېرىشكەن. ياشىغان زامانىسىدىن پەخىرلەنگەن كىشى مۇقەررەرەركى پادىشاھىدىنمۇ پەخىرلىنىشكە تېگىشلىك. ئىلگىرى ئۆتكەن ئۇلۇغلىرىمىز: «بىر سائەتلىك ئادالەت ئىنسانلارنىڭ ئىبادىتىدىنمۇ ياخشىراق» دېگەن ئىكەن. ئۇلۇغ تەبىئەت تەرىپىدىن ئەلگە قىلىنغان رەھمەت، ئامانلىق ۋە خاتىرجەملىك پادىشاھنىڭ ئادىللىقى سەۋەبلىك بولىدۇ. چۈنكى، ئادىل پادىشاھ زامانىدا ياشىغان خەلق تۇرمۇشىدىن، ھاياتىدىن رازى بولۇپ، قىسقا ھاياتىنى ئەبەدىيلىككە ئىگە قىلىش ئۈچۈن تىرىشىدۇ. ھايات ئۈچۈن تېرىشىش ئۆلۈمنى كېچىكتۈرۈش بىلەن باراۋەر. ئادىل پادىشاھنىڭ سىياسىتى باھار يامغۇرىغا ئوخشايدۇكى، ئازابىتىن مۇجۇلغان يۈرەك ئۇنىڭدىن شىپا تاپىدۇ. زالىملىققا ئۆگەنگەن تەلۋىلەر ئادىل پادىشاھنىڭ سىياسەت تىغىدىن ۋەھىمە يەپ، ھەمىشە قورقۇنچ ئىچىدە يۈرۈپدۇ. ئادىل پادىشاھنىڭ سىياسىتىدىن مەكتەپلەردە بالىلار شادىمان، ئۇنىڭ ئاسراپ مۇھاپىزەت قىلىشىدىن غەپىر - مىسكىنلەرنىڭ ھالى مەغرۇر. ئادىل پادىشاھنىڭ سىياسىتىدىن يوللار ئازادە، ئوغرى - قاراقچىلار يوق، ئەلنىڭ كوڭلى خاتىرجەم مال - مۈلكى ئاۋات. ئەل پىتىنە - پاساتىن خالىي، ھەممە ئادەمنىڭ دىلىدا پادىشاھنىڭ ئادىللىقىدىن سۆيۈنۈش مەۋجۇت، تىلىدا پادىشاھنى ماختاش ھەمىشە زىكرى قىلىلىق.

مانا، ئەبۇسەئىد زالىملىقى تۈپەيلى غەربىي ئىرانغا قىلغان ئەسكىرىي يۈرۈشتە ئەسكەرلىرىنىڭ قوللىشىدىن ئايرىلىپ قېلىۋىدى، ھالاكەتتىن قۇتۇلالمىدى. ھۈسەين بايقارا ھاكىمىيەت ئىگىلەپ بىر قەدەر ئادىل سىياسەتنى يولغا قويۇۋىدى، شۇ تۈپەيلى خەلق تۇرمۇشى بىر قەدەر ئەمىنلىككە ئېرىشىپ، خەلق پادىشاھنىڭ ئەتراپىغا يېقىنلاشتى. پادىشاھمۇ ئادىللىقنى تېخىمۇ چوڭقۇرلاشتۇرۇش ئۈچۈن ئەتراپىغا ئۆزىگە ئوخشاش ئىلىم ئەھلى ۋە خەلقپەرۋەر ئۆلىمالارنى توپلاپ، ئۇلارنى مۇھىم خىزمەتلەرگە قويدى. نەۋائىي ھۈسەين بايقارانىڭ ساۋاقىدىشى بولغانلىقى ئۈچۈن نەۋائىينىڭ خۇي - پېتىلى، ئەدەپ - ئەخلاقى، خەلقپەرۋەرلىكى ئۇنىڭغا بەش قولىدەك ئايان ئىدى. شۇڭا، ھۈسەين بايقارا نەۋائىينى ئەتىۋارلاپ، ئۇنىڭغا باش مۆھۈردارلىق ۋەزىپىسىنى تاپشۇردى.

مۆھۈردارلىق دېگەن ۋەزىپە ھاكىمىيەتنىڭ قانۇن - تۈزۈم، سىياسىي، ئىجتىمائىي، خارجى (تاشقى ئىشلار) دىپلوماتىيە ئىشلىرىغا بىۋاسىتە ئالاقىدار بولغان ئىنتايىن مۇھىم خىزمەت بولغاچقا، نەۋائىي بۇ ئىشنى ناھايىتى بېرىلىپ، ئەستايىدىل ئىشلىدى. نەۋائىي ئەلنىڭ بىرلىكى، خەلقنىڭ ئىتتىپاقلىقى، ھاكىمىيەت ئىچىدە تەرتىپ ئورنىتىش، ھەر خىل ئىجتىمائىي تۈزۈم قاتارلىق ئىشلاردا قىلچە سەۋەنلىككە يول قويماي، ئەستايىدىل ئىشلىدى. ھاكىمىيەتنى پارچىلاشقا ئۇرۇنغان يامان كۈچلەرگە قارشى رەھىمسىزلىك بىلەن خىزمەت ئىشلىگەننىڭ سىرتىدا، ياقا يۇرتلاردىكى ئۆزى بىلگەنچە سىياسەت چىقىرىۋالغان، ئۆزى خالىغانچە ئالۋان - سېلىقنى كۆپەيتىپ، خەلققە زۇلۇم سېلىش ئارقىلىق ئۆزىنىڭ تويىمىغۇر نەپسىنى قاندۇرۇشنى ئويلىغان ئەمەلدارلارنى قاتتىق جازالىدى. چۈنكى، نەۋائىي ئەمەلدارلارنىڭ بۇ خىل قىلمىشى ھاكىمىيەت بىلەن خەلقنى قارشىلاشتۇرۇپ، ئەلدە تىنچسىزلىق پەيدا قىلىدىغان، خەلق ھاكىمىيەت ئىگىلىرىدىن نارازى بولىدىغان يامان ئىللەت ئىكەنلىكىنى ئوبدان بىلەتتى. نەۋائىي ھاكىمىيەت ئۈچۈن، خەلقنىڭ خاتىرجەملىكى ئۈچۈن بۇ خىل جان كۆپرەكلىكى ئۇنىڭ خەلق ئارىسىدىكى ئىناۋىتىنى ئەسلىدىكىدىنمۇ نەچچە ھەسسە يۇقىرى كۆتۈردى. ئۇ ئۆزىنىڭ ياشاشتىكى مۇددىئاسى قىلىپ بېكىتكەن:

كوڭلى كىشى خۇشلىقىدىن خۇش كېرەك،
ناخۇش ئەگەر بولسا مۇشەۋۋەش كېرەك.
ئادەم ئېرسەڭ، دېمەگىل ئادىمى،
ئانكى يوق خەلق غەمىدىن غەمى.

(سېنىڭ كۆڭلۈڭ خەلقنىڭ خۇشاللىقىدىن خۇشال بولسۇن، ئەگەر خەلق ناخۇش بولسا، سېنىڭمۇ كۆڭلۈڭ بۇزۇلسۇن. ئەگەر سەن ھەقىقىي ئادەم بولىدىغان بولساڭ، خەلق غېمىدىن غەم يېمىگەن كىشىلەرنى ئادەم دەپ ھېسابلىما!) دېگەن جەڭگىۋار قەسەمنىڭ ئاساسىن، ئۆزى ئۈستىگە ئالغان خىزمەتنى تېخىمۇ ئىنچىكە ئىشلەپ، ئۇنى خەلق تۇرمۇشىنىڭ خاتىرجەملىكى، شەھەر قۇرۇلۇشى، يېزا ئىنشاات قۇرۇلۇشى، سودا - سېتىق، قول ھۈنەرۋەنچىلىك ۋە مەدەنىيەت - مائارىپ ئىشلىرىغىچە كېڭەيتتى.

نەۋائىي پۈتۈن زېھنىنى مۇشۇنداق ئىشلارغا قاراتقانلىقى ئۈچۈن بەدىئىي ئىجادىيەت ئىشلىرى بىلەن شۇغۇللىنىشقا ۋاقىت چىقىرالمايدى. ئۇنىڭ ئۈستىگە ھارامغا ئۆگەنگەن، ھەسەتخور، چېقىمچى ئەمەلدارلار نەۋائىينى كۆزدىن يوقىتىش ئۈچۈن ئۇنىڭ ئۈستىدىن بولمىغۇر گەپلەرنى تېپىپ ئۇنى پەقەتلا

ئارامدا قويمىدى. شۇنىڭ بىلەن ئۇ مۆھۈردارلىق ۋەزىپىسىدىن ئىستىپا بىرمەكچى بولدى. بۇ ھەقتە مۇنداق بىر ھېكايە تارقالغان ئىدى:

ئەلشىر نەۋائىي بىلەن ھۈسەيىن بايقارا بەك يېقىن دوستلاردىن ئىكەن. ھەتتا ئارىلىرىدىن قىل ئۆتمەيدىكەن. كۈنلەرنىڭ بىر كۈنى ئىككىسى ئۆۋدىن قايتىپ كېلىۋېتىپ، گەپ تاللىشىپ قاپتۇ. نادان ۋەزىرلەرنىڭ ئىغۋاسى ۋە ھەستخورلۇقىدىن زېرىككەن نەۋائىي سارايدىن كېتىشنىڭ ئىلاجىنى قىلالماي يۈرگەن ئىكەن، پۇرسەتنى غەنىمەت بىلگەن نەۋائىي بايقاراغا:

— ھەزرىت، مەن بۇ قېتىم مانا مۇشۇ مەنزىرىلىك جايدا قالىمەن. چۈشىنىشىمچە، بۇ تەقدىر مېنىڭ بېشانەمگە پۈتۈلگەن بولسا كېرەك. بۇ نۆۋەت ياراتقاننىڭ رايىغا قارشىلىق قىلماسسىز دەپ ئويلايمەن، — دەپتۇ. ھۈسەيىن بايقارا گەپ تاللىشىشنىڭ ئاخىرى شۇ دەرىجىگە يېتىشىنى ئويلىمىغان ئىكەن. نەۋائىيغا نېمىدەپ جاۋاب بېرىشنى بىلمەي:

— ئىختىيارىڭىز، — دەپتۇ. تېز ئارىدا نەۋائىينىڭ ئوردىدا يوقلۇقى بىلىنىپتۇ. ۋەزىرلەرنىڭ ئۆز بېشىمچىلىقى كۈندىن - كۈنگە ئەۋج ئاپتۇ. ھەممە جەھەتتىن ئەقىل - ئىدارىلىق بولغان نەۋائىيسىز ئىش بېجىرىشنىڭ پەقەتلا مۇمكىن ئەمەسلىكىنى بىلگەن ھۈسەيىن بايقارا قانداقلا قىلىپ بولمىسۇن دوستىنى سارايدا قايتۇرۇپ كېلىش قارارىغا كەپتۇ. بىرىنچى كۈنى بىر ۋەزىرنى ئەۋەتىپتۇ. نەۋائىي سارايدا قايتىشقا ئۇنىماپتۇ. ئىككىنچى كۈنى ئىككى ۋەزىرنى ئەۋەتىپتۇ. نەۋائىي يەنە ئۇنىماپتۇ. ئۈچىنچى كۈنى پۈتۈن ساراي ئەھلىنى ئەۋەتىپتۇ. شۇندىمۇ شائىر قايتىشقا پەقەتلا ئۇنىماپتۇ. ھۈسەيىن بايقارانىڭ بېشى بەكمۇ قېتىپ، نېمە قىلىشنى بىلمەي قاپتۇ. ئاخىرى ۋەزىر، ئۆلىما ۋە ھۆكۈمالارنى يىغىپتۇ - دە:

— ئەتىگىچە نەۋائىينى سارايدا قايتۇرۇپ كېلىشنىڭ ئىلاجىنى قىلمىساڭلار، ھەممىڭلارنىڭ كاللىسى تېنىڭلاردىن جۇدا بولىدۇ، — دەپتۇ. ۋەزىرلەرنىڭ ئارىسىدا نەۋائىيغا خېلى يېقىن بىر كىشى بار ئىكەن، ئۇ كىشى ئەتىسى سەھەرلەپ ھۈسەيىن بايقارانىڭ يېنىغا كىرىپ:

— ھەزرىتى ئالىيلىرى، ئەلشىر نەۋائىينىڭ ئالدىغا ھەممىمىز باردۇق، لېكىن قايتىپ كەلمىدى. نەۋائىينىڭ ئەڭ قورقىدىغىنى ئەخمەق بىلەن گۈل ئادەم. ئەگەر بىز نەۋائىينى ئوردىغا قايتۇرۇپ كېلىمەن دەيدىكەنمىز، ئۇنىڭ يېنىغا دائىملىق ھەمراھ قىلىپ بۇ ئىككى خىل ئادەمنى ئەۋەتسەك نەۋائىي دەرھال قايتىدۇ، — دەپ مەسلىھەت بېرىپتۇ. بۇ مەسلىھەت ھۈسەيىن بايقاراغا يېقىپتۇ. شۇنىڭ بىلەن ئۇ دەرھال بىر ئەخمەق بىلەن بىر گۈل ئادەمنى تاپتۇرۇپ، ئۇلارغا ئېسىل تونلارنى كىيىدۇرۇپ، ياخشى جابدۇلغان ئاتلارغا مىنىدۇرۇپ

نەۋائىنىڭ قېشىغا ئەۋەتىپتۇ. شائىر بۇ ئەخمەق بىلەن گول ئادەمنى تونۇيدىكەن ۋە ئۇلارنى شۇنچىلىك يامان كۆرىدىكەنكى، ھەتتا ئۇلار ماڭغان يولدىمۇ مېڭىشنى راۋا كۆرمەيدىكەن. نەۋائى ئۇلارنى يىراقتىن كۆرۈپلا مەقسەتنى چۈشىنىپتۇ - دە، يولغا چىقىشنىڭ تەييارلىقىنى قىلىشقا باشلاپتۇ. شۇ پەيتتە ھېلىقى ئەخمەق بىلەن گول يېتىپ كېلىپ، ئالدىراپ - تېنەپ ئاتلىرىدىن چۈشۈپ نەۋائىغا سالام بېرىپتۇ. نەۋائى ئۇلارنىڭ سالىمىنى ئىلىك ئالماپتۇ. شۇ چاغدا گول كىشى ھېچنەمنى بىلمىگەن بولۇپ:

— سىلنى ئىنتايىن سېغىنغانلىقىمىزدىن دىدارلىرىنى كۆرۈش ۋە نەپىس سۆھبەتلىرىدىن بەھرىمەن بولۇش نىيىتىدە ئالىيلارنىڭ ھۇزۇرىغا ئالدىرىدۇق. شۇنداق ئىكەن ھەزرىتىمنىڭ بىزنى كۆرۈپلا ئالدىراپ ئاتلىنىشىنىڭ سەۋەبى نېمىكىن؟ — دەپتۇ. گول كىشى سۆزىنى تۈگەتكۈچە ئېتىغا مىنىپ بولغان نەۋائى:

— خۇدا ساقلىسۇن، سىلەر بىلەن بىر نەپەس بىللە بولغاندىن كۆرە كۆھىماق تېغىنى ھاۋانچا بىلەن يانچىپ تۈگىتىشتەك ئېغىر ئىشنى قىلغىنىم، پەلەكنىڭ توققۇز گۈمبىزىنى مانا مۇشۇ يۈرىكىمنىڭ قېنى بىلەن بويلاپ چىققىنىم، ھەتتا يۈز يىل زىنداندا ئولتۇرغىنىم ئەۋزەلرەك، — دەپتۇ - دە، ئېتىغا قامچا ئۇرۇپ، سارايعا يول ئاپتۇ.

قۇش مېڭىسى بىلەن، ئىش ئىگىسى بىلەن دېگەن گەپ بار. ھاكىمىيەت ئىشلىرىنى باشقۇرۇشتا نەۋائىدەك مۇنداق پەزىلەتلىك دانىشمەن ئەربابنىڭ بولۇشىنى ئىنتايىن مۇھىم دەپ قارىغان ھۈسەيىن بايقارا نەۋائىنىڭ ئىستېپاسىنى قوبۇل قىلىش ئۇ ياقتا تۇرسۇن، ئەكسىچە ئۇنى مۆھۈردارلىقتىنمۇ مۇھىم بولغان ۋەزىرلىك خىزمىتىگە تەيىنلىدى. نەۋائى بۇ خىزمەتنىڭ ئىلگىرىكى مۆھۈردارلىق خىزمىتىدىنمۇ مۇھىم ئىكەنلىكىنى بىلەتتى. شۇڭا ئۇ جان دىل بىلەن بۇ خىزمەتكە كىرىشىپ، ئەستايىدىل ئىشلىدى. بىر قىسىم مەنپەئەتپەرەس، شەخسىيەتچى ھوقۇقدارلارنى قاتتىق جازالىغانىڭ سىرتىدا، خەلقنىڭ ئۈستىدىكى ئالۋان - سېلىقنى يەڭگىللىتىپ، خەلق ئۈچۈن نۇرغۇنلىغان ياخشى ئىشلارنى قىلىپ بەردى. خەلق ئۈستىگە ئالغان بىر قىسىم ئالۋان - ياساقلار ئۈچۈن خەزىنىدىن پۇل چىقىرىپ خەلقنى شادىمان قىلدى. مەدەنىيەت - مائارىپ ئىشلىرى ئۈچۈن خەزىنىدىن خىراجەت ئاجرىتىپ، ئەسلىھەلەرنى ياخشىلىدى. تونۇلغان، تەجرىبىلىك مۇدىررىس، ئالىم، ئۆلىما، تېۋىپ - جەرراھ، ھۈنەرۋەن - كاسىپلارنى، شائىر - يازغۇچى، مۇزىكانت - رەسساملارنى ھىرقا توپلاپ، ئۇلارنى ھىمايىسىگە ئېلىپ، مەدەنىيەت - مائارىپ ئىشلىرىنىڭ راۋاجلىنىشىنى زور دەرىجىدە ئىلگىرى سۈردى. مانا مۇشۇ ۋاقىتلاردا

نەۋائىي ئۆزىمۇ مۇزىكا ئىشلىرى بىلەن بىۋاسىتە شۇغۇللىنىپ ئۇيغۇر مۇزىكا سەنئىتىنىڭ تەرەققىياتى ئۈچۈن ئۆچمەس تۆھپە قوشتى. بۇ ۋاقىتتە مەشھۇر تارىخىي ئەسەر «تارىخىي مۇسقىيۇن» نىڭ ئاپتورى نېمىستۇلا مۇتسارى مۇنداق يازىدۇ: «(مۇزىكىنىڭ) سەككىزىنچى پىرى ھەزرىتى ئەمىر نىزامىدىن ئەللىشىر نەۋائىدۇر. بۇ ئەزىزنىڭ ھەممە پەزىل - شارائىتلىرى ئۆزى يازغان شېئىر كىتابلىرىدىن ئايان بولىدۇ. مەن ئۇنىڭ «كۈللىيات»، «چاھار دىۋان» لىرىدىن. «خەمسە» سىدىن ھەم بۇلاردىن باشقا ئىلگىرى - كېيىن ئاز - كۆپ بولۇپ پۈتكەن 36 پارچە كىتابىدىن بەھرىمەن بولۇپ، ئۇنىڭ خىسلەت ۋە ئىشقى مۇھەببىتىدىن خەۋەردار بولدۇم. ئۇ مۇشۇنداق قىممەتلىك ئىلىملەرنىڭ ئۈستىگە يەنە ئۆزىنىڭ پىر - ئۇستازى بولغان ھەزرىتى جامىيىدىن مۇزىكا ئىلمىنى ياخشى ئۆگەندى. ھەر كېچىسى سەتار ياكى تەمبۇر چېلىپ، ئۆزى يازغان غەزەللەر بىلەن ھەممىد ئېيتىپ بەھوش بولۇپ كېتەتتى. «ناۋا» دېگەن بىر مۇقامنى ئىجاد قىلىپ ئالەمگە تارقاتتى.»

مەيلى ئەدەبىيات - سەنئەت ئىشلىرى جەھەتتە بولسۇن، مەيلى خەلق تۇرمۇشىنى ياخشىلاش جەھەتتە بولسۇن، نۇرغۇن ياخشى ئىشلارنى قىلىپ، خەلقنىڭ ھىمايىسىگە ئېرىشىپ كېلىۋاتقان نەۋائىيغا ھەسەت كۆزى بىلەن قارايدىغان بىر قىسىم پىتىنچى ئەمەلدارلار نەۋائىيىنىڭ خەلق ئىچىدىكى ئابرويىنىڭ ئۆسۈپ بېرىشىغا چىداپ تۇرالماي، نەۋائىينى ھۆكۈمەت خەزىنىسىنى قۇرۇتتى، دېگەن باھانە بىلەن ھۈسەين بايقاراغا چاقتى. نەۋائىينىڭ كەڭ كۆلەمدە كۈچ چىقىرىشى، جامائەت سورۇنلىرىدا ئەدەپ - ئەخلاق توغرىسىدا سۆزلەپ، خەلقنى ئىتتىپاقلىشىشقا، پۈتۈن ۋۇجۇدى بىلەن ئىشلەپ تۇرمۇشنى ياخشىلاشقا رىغبەتلەندۈرۈپ، تۇرمۇشنىڭ ياخشىلىنىشىنى مەلۇم بىر ئىزغا سېلىپ، ئۇرۇش تۈپەيلى ھالىدىن كەتكەن خەلقنىڭ دەردىگە يېتىپ، خەلق بىر قەدەر خاتىرجەم تۇرمۇشقا ئېرىشكەن نىسبىي تىنچلىق ۋەزىيىتىدە ئىش - ئىشرەتكە بېرىلىپ، ھۆكۈمەت ئىشلىرى بىلەن قىلچە كارى بولمىغان ھۈسەين بايقارا پىتىنچىلەرنىڭ ئۆسەك ئىغۋالىرىغا ئىشىنىپ، نەۋائىيغا گۇمان بىلەن قارايدىغان بولۇپ قالدى. ئۆز ئىشلىرىنىڭ دېگەندەك يۈرۈشۈپ كەتمەيۋاتقانلىقىنى بىلگەن نەۋائىي ۋەزىرلىك ۋەزىپىسىدىن ئىستىپا سورىدى.

— ئۇستازىم، نەۋائىي ھەزرەتلىرى ناھايىتى ئىنسانپەرۋەر كىشى بولغاننىڭ ئۈستىگە يەنە ئۇچار قاناتلارغىمۇ ئازاسى يوق بىر زات ئىكەن. بىر ۋاقىتتا چېدىرىدا تۇخۇم بېسىپ ياتقان بىر قۇشنى بالا چىقىرىپ، ئۇچۇرۇپ كەتكىچە ساقلاپ تۇرغانلىقى ھەققىدە مۇنداق بىر ھېكايە تارقالغان ئىكەن، راستمۇ؟
— قانداق ھېكايە ئىكەن ئۇ؟

— ھۈسەين بايقارا بىر يىلى مەرۋە شەھىرىدە قىشلىغىنىدا ھەزرىتى مىر ئەلىشىر نەۋائىمۇ بىللە ئىكەن، بىر قارلىغاچ ئۇ ھەزرەتنىڭ چېدىرىغا كىرىپ - چىقىپ يۈرىدىكەن. ئۇنىڭغا ھېچكىم ھالاقىت بەرمىگەچكە، قارلىغاچ ئۇ يەرگە چاڭگا سېلىپ، تۇخۇم قويۇپتۇ. قۇياش جۈت قىشلىقىدىن ئىززەت ۋە شەرەپ مەنزىلىگە يۈرۈش قىلغاندىن كېيىن، سۇلتان ساھىبىقىرانمۇ پايتەخت ھىراتقا يۆتكەلمەكچى بولۇپتۇ. قارلىغاچ بولسا تېخىچە تۇخۇم بېسىپ يېتىۋىرىپتۇ. بۇ ۋاقىتتا ھەزرىتى مىر ئەلىشىر نەۋائىينىڭ تەبىئىتى ۋە مەرھىمىتى شۇنى تەقەززا قىپتۇكى، بايقارا بىلەن كەتمەي، قارلىغاچنىڭ تۇخۇمىنى چېكىشىنى ساقلاپ تۇرى دېسە، بايقارانىڭ ئالدىرىتىشىدىن ۋە ھەممە يەپتۇ. چېدىرىنى چۈۋۈپ كېتەي دېسە، قارلىغاچ تۇرغان. شۇنىڭ بىلەن قارلىغاچ تۇخۇمىنى چېكىپ، بالىلىرىنى ئۇچۇرغىچە چېدىرىنى قىمىرلاتماي شۇ پېتىچە قالدۇرۇشنى خوجا ھەسەن بەختىيارغا تاپشۇرۇپتۇ ۋە چېدىرىنى ئىش ھەققى ئۈچۈن بېرىدىغانلىقىنى ئېيتىپتۇ. خوجا ھەسەن بەختىيارمۇ ھەزرەتنىڭ بۇ ئىلتىماسىنى جان پىدالىق بىلەن ئورۇنداپتۇ.

— راست ئېيتىسەن ئوغلۇم. ئۇغۇ تۇخۇم باسقان بىر قۇش ئىكەن، ئاددىيسى چاپىنىغا يامىشۇالغان بىر چۈمۈلىنىمۇ ئەسلىي ماكانىغا ئاپىرىپ قويغانلىقى ھەققىدىمۇ مۇنداق بىر ھېكايە بار. بىر كۈنى مىر ئەلىشىر دىگەر نامىزىنى ئوقۇپ بولغاندىن كېيىن، كۈندۈزلۈك ئادىتىنىڭ ئەكسىچە، نامازغا كەلمىگەنلەرنى سۈرۈشتۈرۈپ ئولتۇرماي، تېز قەدەملەر بىلەن ئۆزىنىڭ خۇسۇسىي باغچىسىغا قاراپ يول ئاپتۇ. بۇنى كۆرگەن باشقا نامازخانلار ھەيران قاپتۇ. نەۋائىي ئۇلاردىكى ھەيرانلىقنى سەزگەندىن كېيىن :

— مەن مەسچىتكە كېلىۋاتقىنىمدا بالانى جايدا تاھارەت ئالغان ئىدىم، ناماز سېپىدە تۇرغىنىمدا يەلكەمدە بىر چۈمۈلىنىڭ تۇرغانلىقىنى كۆردۈم. بىلىدىمكى، تاھارەت ئالغان يېرىمدە ئۇ ماڭا چاپلاشقان ئىكەن. مۇبادا ئۇ مېنىڭ يەلكەمدىن چۈشۈپ، ھەمراھلىرىنى تاپالماي ئازار يېسە ۋە ئۆز ئۇۋىسىنىڭ يولىنى تاپالماي بېھۇدە ئۆلۈپ كەتسە، شۇ سەۋەبتىن ئۇنىڭ ئۇۋىغا قالمىسەن، دەپ قورقتۇم. شۇنىڭ ئۈچۈن تېزلىك بىلەن تاھارەت ئالغان جايىمغا بېرىپ، ئۇنى ئۇۋىسىنىڭ ئالدىغا قويدۇم. شۇنىڭ بىلەن ئازار يېيىش تەشۋىشىدىن قۇتۇلدۇم، — دەپتۇ. بۇگەپنى ئاڭلىغان نامازخانلار نەۋائىينىڭ غايەت رەھىمدىللىكىدىن ھەيران قېلىشىپتۇ ۋە ئۇنىڭغا كۆپتىن - كۆپ رەھمەت ئېيتىپ، بۇندىن كېيىن ئۆزلىرىمۇ رەھىمدىللىققا دىققەت قىلىدىغانلىقلىرىنى بىلدۈرۈشۈپتۇ.

— لەئىل ئېسىل بولغانلىقى ئۈچۈن باغرى تېشىلگەن، بۆلىۈل خۇشئاۋاز بولغانلىقى ئۈچۈن قەبىزگە بەند قىلىنغان، دېگەنگە ئوخشاش، بىر ئۆمۈر خەلق

ئۈچۈن ئىشلەپ:

يۈز جەفا قىلسا ماڭا بىر قەتلىە فەرياد ئەيلايان،
ئەلگە قىلسا بىر جەفا يۈز قەتلىە فەرياد ئەيلەرم.

(ماڭا يۈز جاپا قىلسا، پەقەت بىر قېتىملا پەرياد چېكىمەن، خەلققە بىر جاپا قىلسا، يۈز قېتىم پەرياد چېكىمەن) دېگەننى ياشىشىنىڭ مەقسىتى قىلغان شائىرغا پىتىنچىلەرنىڭ ئىغۋاسى قانچە ئەلەم قىلغان بولغىيتى؟ ئۇستازىم، ھازىر سىلى پىتىنچىلەر دېگەنلەر شائىرنى پادىشاھقا چاقمىسا كۈن ئالامدۇ؟ پادىشاھ نېمە ئۈچۈن ئۇلارنىڭ يالغان - ياۋىداق گەپلىرىگە ئىشىنىپ كېتىدۇ؟ — نەۋائىي شۇ چاغلاردا گەرچە ئۆزىنىڭ خىزمەت قۇلايلىقىدىن پايدىلىنىپ، خەلق ئۈچۈن نۇرغۇنلىغان ياخشى ئىشلارنى قىلىپ، باج، ئالۋان - سېلىقلارنى كېمەيتىپ خەلقنىڭ ھۆرمىتىگە ئېرىشكەن بولسىمۇ، لېكىن ئەينى دەۋر ئىجتىمائىي تۈزۈمنىڭ ماھىيىتىدىن ئېلىپ ئېيتقاندا، خەلق تېخى تولۇق ئەركىنلىككە ئېرىشىپ بولالمىغان ئىدى. نەۋائىي ۋەزىرلىك مەنسىپىگە دەسسىگەندىن كېيىن، بىر قىسىم زالىم، قارا يۈرەك ئەمەلدارلارنى ھوقۇقىدىن چەتنەشتۈرگەن ياكى ئېلىپ تاشلىغان ئىدى. ئۇلارنىڭ تۈرمۈشى خەلقنىڭ قېنىنى شوراش بىلەن ئۆتىدىغان بولغانلىقى ئۈچۈن، خەلقنىڭ ئويغىنىپ، ئاق - قارىنى پەرق ئېتىشىنى ئانچە خالاپ كەتمەيتتى. ئۇلار ئۆزلىرىنىڭ شەخسىي مەنپەئەتلىرىنى ھاكىمىيەتنىڭ ھەر قانداق جانىجان مەنپەئەتىدىن ئۈستۈن قوياتتى. نەۋائىينىڭ خەلقنى ئويغىنىشقا يېتەكلىشىنى، ئالۋان - ياساقنى كېمەيتىشىنى، ئۆزلىرىنى بولسا ھوقۇقتىن يىراقلاشتۇرغانلىقلىرىغا چىداپ تۇرالمى، نەۋائىينى قارىلاپ پادىشاھقا چاقىدۇ. پادىشاھمۇ نىسبىي تىنچلىق مەزگىلىدە ئىشەرەتكە بېرىلىپ كەتكەنلىكى ئۈچۈن ھېچبىر تەكشۈرمەيلا پىتىنچىلەرنىڭ پىتىنسىگە ئىشىنىپ كېتىدۇ. دىلى ئازار يېگەن نەۋائىي ئىلاجىسىز ئىستېپا سوراشقا مەجبۇر بولىدۇ.

ئۆمۈرنى زاپە ئەتمە، مېھنەت قىل،
مېھنەتنى سائادەتنىڭ كەلدى بىل.

نەۋائىي ۋەزىرلىك خىزمىتىدىن ئىستېپا بەرگەندىن كېيىن ئىجادىيەت ئىشلىرىغا قىزغىن كىرىشىپ كەتتى. ئۇنىڭ خىيالىدا ھەمىشە ئوردىدا ئۆتكۈزگەن بىر مەزگىللىك ھاياتنىڭ كارتىنىسى ھۆكۈمران ئىدى. ئۇ كېچە -

كۈندۈز ئاشۇ مەنزىرىنى قەغەزگە چۈشۈرۈشنى، ئوردىنىڭ ئىچى - سىرتىدىكى كىشىلەرگە نامەلۇم ۋەقەلەرنى ئاشكارىلاشنى ئويلايتتى. ساۋاقىشى ھۈسەين بايقاراغا ھاكىمىيەتنى يۈرگۈزۈشنىڭ يوللىرىنى ئۆگەتكۈسى، ئۇنىڭ ئەتراپىدىكى ۋەزىر - ۋۇزىرلارغا ھەقىقەتنىڭ دەرۋازىسىنى ئېنىق كۆرسىتىپ قويغۇسى، ئادەم بولۇشنىڭ يوللىرى پەقەت يېيىش، ئىچىش ۋە كىيىم كىيىشلا ئەمەسلىكىنى، ھاياتتا ھەقىقەتكە يۈزلىنىدىغان، ھەقىقەتنى تونۇيدىغان يولغا مېڭىشنىڭ لازىملىقىنى، ئادەم چوقۇم ھەقىقەت يولىغا ماڭمىسا ھامان بىر كۈنى ھاياتىدىن نىشانىنى ئايرىلىدىغانلىقىنى ئۇقتۇرغۇسى كېلەتتى. ئۇ بۇلارنى ئۇقتۇرۇشنى ئۆزىنىڭ مۇقەددەس مەجبۇرىيىتى دەپ تونۇيتتى، قەلبىدە ئۇزۇندىن بېرى غەلىيان كۆتۈرۈپ تۇرغان ئەركە تۇيغۇلار ھېسسىياتىنى غىدىقلاپ پەقەتلا ئارام بەرمەيتتى. ئوقۇغان كىتابلاردىكى بىلىملەر زامانىسىدىكى ئۇستاز ۋە تەڭ دېمەتلىك شائىرلارنىڭ قەلىمىدىن نامغان ئويناق تۇيغۇلار ئۇنىڭ قەلب دەرياسىنى دولقۇنلىتىپ ۋۇجۇدىنى تىنچسىزلاندۇراتتى. ئاخىرى ئۇ قولغا قەلەم ئېلىش قارارىغا كەلدى. ئوردىدا ئۆتكەن ھايات، پادىشاھ ھۈسەين بايقارانىڭ دۆلەت ئىشلىرىنى باشقۇرۇش چارىسى، ئەتراپىدىكى ۋەزىر - ئۆلىمالارنىڭ پائالىيەتلىرى قاتارلىقلارنى بىر - بىرلەپ قەغەز يۈزىگە چۈشۈرۈشنى جەزم قىلدى. لېكىن قايسى ئۇسۇل بىلەن چۈشۈرۈش مۇمكىن؟ نەۋائىينىڭ ئالدىدا تەربىيىۋى ئەھمىيىتى زور بولغان بۇنداق ئەھمىيەتلىك ئۇزۇن تېمىنى بىرنەچچە ۋەقەلىك بىلەن يورۇتۇشقا قەتئىي بولمايدىغان؛ ھەم ئۆزىنىڭ قەلەم كامالىتىنى، سۆز پاساھىتىنى تولۇق ئىپادە قىلالايدىغان؛ ھەم زامانداشلىرى ھەم ئوردا ئەھلىگە مەقسىتىنى ئۇقتۇرالايدىغان؛ ھەم ئادىمىيلىكنىڭ ئۆمۈرلۈك ئەخلاق پىرامىداسى بولالايدىغان؛ ھەم يەنە ھۈسەين بايقارانى ئويغىتىپ، ھاكىمىيەت ئىشلىرىنى ئۆز قولى بىلەن ئۆز يولىدا راۋان يۈرۈشتۈرۈشكە رغبەتلەندۈرۈشتەك يۈكسەك بىر ئېغىر مەسئۇلىيەت تۇيغۇسىنى ئادا قىلالايدىغان ئويناق بىر ئۇسۇلنى تېپىش ئىستىكى ھۆكۈمران ئىدى. نەۋائىي بۇ مەسئۇلىيەتنى ۋىجدانىمىنىڭ بۇيرۇقى دەپ تونۇيتتى. شۇڭا ئۇ «خەمسە» يارىتىش يولى ئارقىلىق بۇ مەقسەتنى ئادا قىلىشنىڭ تامامەن توغرا ئىكەنلىكىگە جەزم قىلدى.

— ئۇستازىم، «خەمسە» دېگەن نېمە ئۇ؟ ئەدەبىياتتا قانداق شەكىل «خەمسە» دەپ ئاتىلىدۇ؟

— «خەمسە» ئەرەبچە سۆز بولۇپ، رەقەملەر تەرتىپىدىكى «بەش» نى كۆرسىتىدۇ. ئوتتۇرا ئەسىر ئىسلام ئەدەبىياتىدا مەشھۇر شائىرلار ئۆز تالانتىنى نامايىش قىلىش مەقسىتىدە ئۆز ئالدىغا سۆزىت لىنىيىلىرىگە ئىگە بەش داستاننى يېزىپ ئۇلارنى جەملەپ كىتاب قىلىپ «خەمسە» دەپ ئاتىغان. دېمەك،

مەزمۇندا «مۇستەقىل بەش داستاننىڭ بىرىكمىسى» دېگەن ھەسنى ئىپادىلەيدۇ. «خەمسە» ئوتتۇرا ئەسىر ئىسلام ئەدەبىياتىدا شەكىللەنگەن بىر خىل يېزىقچىلىق ئۇسلۇبى بولۇپ، شۇ دەۋر كلاسسىك ئەدەبىياتىمىزنىڭ نەزىر قىلىش تىرادىتسىيىسى ئاساسىدا بارلىققا كەلگەن.

ئەدەبىياتتىكى نەزىرە دېگىنىمىز: شائىر - يازغۇچىلارنىڭ تۈزۈلۈش، ۋەزىن، شەكىل، ماتېرىيال مەنبەسى ئوخشاش بولغان ئامىللارغا تايىنىپ تۇرۇپ، نەزەرىيە يۈكسەكلىكىدە يېڭى بىر ئورگىنال يارىتىشقا قارىتىلغان. بۇنىڭدىكى ماتېرىيال ئوخشاشلىقى ھەرگىزمۇ كۆچۈرمىچىلىك ياكى تەقلىدچىلىك بولماستىن، بەلكى شۇ شەكىل ۋە شۇ سۈزۈشتىن ئىجادىي پايدىلىنىپ، يېڭى بىر نەزەرىيىۋى پىكىر يورۇتۇلۇشنى مەقسەت قىلىدۇ.

«خەمسە» دېگەن بۇ سۆزنىڭ ئەرەبچە ئىكەنلىكىگە قاراپلا «خەمسە» يارىتىش ئەرەبلەردىن باشلانغان، دەپ قاراشقا بولمايدۇ. تارىخىي مەنبەلەرگە تەپسىلىي قارايدىغان بولساق، «خەمسە» نىڭ ياكى «خەمسە» گە ئوخشايدىغان ئەسەرلەرنىڭ خېلى ئىلگىرىكى ۋاقىتلاردا يەنى قەدىمكى ھىندى ۋە ئىرانىي ئەدەبىياتىدىمۇ كۆرۈلگەنلىكىنى بىلگىلى بولىدۇ.

قەدىمكى ھىندى ئەدەبىياتىدىمۇ سانسىكىرت تىلىدا يېزىلغان «بەش نامە» دەپ ئاتالغان بىر كىتاب مىلادىيە 4 - ئەسىردە مەيدانغا كەلگەن. بۇنى پادىشاھ دابىشلىم ۋاقتىدا پازىل ھەكىم بىدپاي ئادەمزاتقا جاھاندارچىلىق يولىنى كۆرسىتىپ بېرىش مەقسىتىدە خەلق ئارىسىدىكى مەسەل، چۆچەك ۋە رىۋايەتلەرنى ھايۋاناتنىڭ سۆھبىتى يولى ئارقىلىق بايان قىلىپ بەرگەن، تالىپلىرىدىن ئىككى كىشى رەتلەپ چىققان. تەتقىقاتلاردىن قارىغاندا «بەش نامە»دىكى نۇرغۇنلىغان مەسەل، چۆچەك قاتارلىقلار مىلادىيىدىن ئالتە ئەسىر ئىلگىرى قەدىمكى ھىندىستان خەلقى ئارىسىغا، ئاندىن خەلق ئېغىز ئەدەبىياتى شەكىلدە دۇنياغا تارقالغان. «بەش نامە»دىكى ھەربىر مەسەلنىڭ ئېتىكىلىق تەپسىرى ۋە ئەخلاىي تەربىيىۋى ئەھمىيىتى ناھايىتى كۈچلۈك بولۇپ، تۈرلۈك كىشىلەر ۋە مەزھەپلەر ئۈنىڭدىن ھەر خىل مەقسەتلەر ئۈچۈن پايدىلانغان.

«بەش نامە» قەدىمكى دەۋرلەردىلا دۇنيانىڭ ھەرقايسى جايلىرىغا ناھايىتى كەڭ تارقالغان. تەخمىنەن 6 - ئەسىردە بۇ كىتابنى تېۋىپ بەرزۇيە ئىران پادىشاھى خىسراۋ نۇشۇرۋاتقاننىڭ بۇيرۇقى بويىچە قەدىمكى پارىس تىلىغا (پەھلىۋى تىلىغا) تەرجىمە قىلىپ چىققان. كىتاب تەخمىنەن 570 - يىلى پەھلىۋى تىلىدىن سۈرىيە تىلىغا تەرجىمە قىلىنغان. 750 - يىلى ئەبۇل ھەسەن ئابدۇللا ئىبن ئەلى مۇقەففا پەھلىۋى تىلىدىن ئەرەب تىلىغا «كەلىلە ۋە دېمىنە» نامى بىلەن تەرجىمە قىلغان. كېيىن مۇقەففاننىڭ ئەرەبچە نۇسخىسىدىن نەسەرۈللە

ئىبن مۇھەممەد ئىبن ئابدۇلھەمىد ئەبۇلمەئانى پارىسچىغا قايتا تەرجىمە قىلغان. «بەش نامە» كېيىنكى ۋاقىتلاردا «ئەنۋارى سۈھەيلى» ۋە «ئاسارى ئىمامى» نامى بىلەن تۈركىي تىللارغا تەرجىمە قىلىنغان.

يۇقىرىقىلاردىن مەلۇمكى، قەدىمكى ھىندى ئەدەبىياتى ۋە ئىبرانىي ئەدەبىياتى بولسۇن ئۆزئارا تەسىرچانلىق ئاساسىدا بىر - بىرىنى تولۇقلىغان ۋە بېيىتقان. بۇ خىل تەسىر كۆرسىتىش ئوتتۇرا ئاسىيا، ئەرەب، ئىران ئەدەبىياتلىرىدىمۇ ئۆزلۈكسىز كۆرۈلۈپ، بىر - بىرىنى تولۇقلاش ۋە راۋاجلاندۇرۇش رولىنى ئوينىغان. دېمەك، «خەمسە» نىڭ شەكىللىنىشى ۋە خەمسىچىلىكنىڭ تەرەققىياتىمۇ مۇشۇ تەسىرنىڭ نەتىجىسىدىن ئىبارەت بولغان.

خەمسەچىلىكنىڭ تەرەققىي قىلدۇرغۇچىسى 12 - ئەسىردە ياشىغان بۈيۈك ئەزەربەيجان شائىرى ئىلياس ئىبنى يۈسۈپ نىزامى گەنجىۋى (1141 - 1209) ئىدى. ئۇ «خەمسە» نى ئەسلىدە باشقا بىر مەقسەتتە ياراتماقچى بولغان ئىدى. لېكىن ئوبۇل ھەسەن نەسىرىنىڭ ئەمرى بىلەن شائىر رۇداكى ئوبۇل ھەسەن نەسىرىنى ئەھمەد سامانىينىڭ تەلىپى بويىچە ئىمام ئوبۇل ھەسەن ئابدۇللا ئىبنى مۇقەپپا پەھلىۋى تىلىدىن ئەرەب تىلىغا تەرجىمە قىلغان «كەلىلە ۋە دېمىنە» ئەسىرىنى پارس تىلىغا يېڭى لىباس بىلەن تەرجىمە قىلىپ چىققاندىن كېيىن، بۇ ئەسەردىكى پىكىرلەرنى يەنىمۇ ئىلگىرىلىگەن ھالدا بېيىتىش، شۇنداقلا پەرىدىدىن ئەتتارنىڭ «مەنتىقۇتتەير» ئەسىرىدىكى پەلسەپىۋى ئاساسلار ۋە مەجدۇت ئىبنى ئادەت ساراينىڭ «مەرەكان ھەل ھەقايى» (ھەقىقەتلەر باغلىرى) دېگەن ئەسەرلىرىنى كۆرۈپ، ئۇلاردىكى پەلسەپىۋى پىكىرلەرنى تېخىمۇ كېڭەيتىش، چوڭقۇرلۇققا ئىگە قىلىش مەقسىتىدە «مەسنەۋىل ئەسۋاد» دېگەن ئەسەرنى يازغان ئىدى. بۇ ئەسەر نىزامى گەنجىۋىنىڭ شۇ چاقىچە ياراتقان ئەسەرلىرىنىڭ ئىچىدىكى خىلى مۇۋەپپەقىيەتلىك چىققان ئەسىرى بولۇپ، ئۇنىڭدا ئاپتورنىڭ پەلسەپىۋى پىكىرلىرىنى دادىللىق بىلەن ئوتتۇرىغا قويۇش، مەۋجۇت ئىجتىمائىي مەسىلىلەرگە قارىتا ھۆكۈم قىلىش، ئۇنىڭدىن توغرا خۇلاسە چىقىرىش، گۈزەل غايىۋى مەنزىلگە يېتىشنىڭ بىر قەدەر توغرا بولغان يوللىرىنى ئېنىق كۆرسىتىپ بېرىش جەھەتتە خېلى چوڭ نەتىجە ياراتقان ئىدى. ئارىدىن 4 - 5 يىل ئۆتتى. جەمئىيەتتە خىسراۋ بىلەن شېرىن ھېكايىسىغا بولغان ئېھتىياج كۈنسېرى ئېشىشقا باشلىدى. نىزامى گەنجىۋى مول تەسەۋۋۇر ۋە مەنتىقلىق تەپەككۇر ئۇسۇلىنى ئىشقا سېلىپ، «تارىخى تەبىر»... قاتارلىق ئەسەرلەردىكى سۈزىت ئاساسلىرىدىن پايدىلىنىپ تۈزۈپ، «خىسراۋ - شېرىن» داستانىنى ياراتتى. شۇنداق قىلىپ، نىزامى گەنجىۋىنىڭ ئۇل سېلىشى بىلەن ئوتتۇرا ئەسىر ئىسلام شەرقىدە تۇنجى بولۇپ، خەمسىچىلىك شەكىللەندى. نىزامى

گەنجىۋى باشلىغان نەزىرە كېيىن تەرەققىي قىلغان «خەمسىچىلىك» گە نەزەرىيەۋى ئاساس بولدى.

نەزەرىيە گەنجىۋىدىن كېيىن، نۇرغۇن شائىرلار «خەمسە» يېزىپ، ئۆز ماھارىتىنى، تالانتىنى نامايىش قىلغان بولسىمۇ، لېكىن ھېچقايسىسى نەزەرىيە گەنجىۋىگە يېتىشەلمىدى. 14 - ئەسىرگە كەلگەندە ھىندى شائىرى ئەمىر خىسراۋدىھلىۋى (1253 - 1325) نەزەرىيە گەنجىۋىنىڭ يولىدىن مېڭىپ «خەمسە» يارىتىپ خىلى چوڭ مۇۋەپپەقىيەت قازاندى.

«خەمسە» چىلىك نوقۇل بەش داستاننىڭ بىرلەشمىسىدىن ئىبارەت دېگەن قاراش تۈپتىن خاتا. «خەمسە» نىڭمۇ ئۆز ئالدىغا قائىدە - پرىنسىپلىرى بار بولۇپ، ئۇلار بەلگىلىك پەلسەپىۋى قىممەتنى ئۆزىدە تولۇق ھازىرلىشى لازىم. بۇنىڭ ئۈچۈن «خەمسە» بەلگىلىك ئۇسلۇب شەكىللەندۈرگەن بولۇشى، مەسىلىلەرگە نىسبەتەن بەلگىلىك پەلسەپىۋى نۇقتىدىن پىكىر يۈرگۈزەلەيدىغان، ھۆكۈم چىقىرالايدىغان بولۇشى، مەنىتىق تەپەككۈر بىلەن ئوبرازلىق تەپەككۈرنىڭ پائالىيىتىنى ئۆزئارا تەڭشىيەلەيدىغان قابىلىيەتكە ئىگە بولۇشى كېرەك. ئاندىن «خەمسە» گە تۇتۇش قىلغاندا، ئەسەرنىڭ ئىچكى ۋە سىرتقى ئامىللىرىنى تولۇق ئىشقا سېلىپ، تۆۋەندىكى تەلەپ بويىچە قەلەم تەۋرەتكەن بولۇشى لازىم. «خەمسە» نىڭ بىرىنچى داستانى پەلسەپىۋى، دىداكتىك مەزمۇندا تۇرغۇزۇلۇشى، مەزمۇن، شەكىل ۋە سۈرۈپىلىرى ئۆزىدىن ئىلگىرىكى داستانلارغا ئوخشاش راۋاجلىنىشى، لېكىن يېڭىچە پىكىر بىلەن بېيىتىلغان بولۇشى لازىم.

2 - داستانى خاراكتېرى جەھەتتىن ئىشقى مۇھەببەت ۋە قەھرىمانلىقنى ئاساسىي مەقسەت ئۈستىگە تۇرغۇزغان بولۇشى، شەكىل، سۈرۈپ جەھەتتىن ئۆزىدىن ئىلگىرىكىگە ئوخشىسىمۇ يېڭىچە پىكىر بىلەن بېيىتىلشى لازىم.

3 - داستانى سۈرۈپى ئىشقى مۇھەببەت، رومانىك تۈسكە توغۇزۇلغان بولۇشى، زامان يۈكسەكلىكى جەھەتتىن كۆزىتىلىپ، مېتود يېڭىچە تۈسكە تويۇندۇرۇلۇشى لازىم.

4 - داستانى ئوخشاشلا شەكىلى، مەزمۇنى ئىلگىرىكى داستان بىلەن ئوخشاشلىققا ئىگە بولسىمۇ، لېكىن زاماننىڭ مەۋجۇت ئىجتىمائىي مەسىلىلىرى داستان سۈرۈپىنىڭ ئاساسىنى تەشكىل قىلغۇچى ئىشقى مۇھەببەت سەرگۈزەشتىلىرىگە زىچ بىرلەشتۈرۈلۈپ، زامان يۈكسەكلىكى تەرىپىدە كۆزىتىلىشى لازىم.

5 - داستانى تارىخىي ۋەقەلەر ئاساسىدا قانات يايدىغان سۈرۈپلەر لىنىيىسىدە ئادىل شاھ قارىشى يۈكسەكلىكىگە كۆتۈرۈلۈشى، سۈرۈپى، شەكىل ئوخشاشلىقى ئاساسىدا يېڭىچە پىكىر ئىلگىرى سۈرۈلۈشى لازىم.

دېمەك، بەش داستاننىڭ بىرىنچى داستانى پەلسەپىۋى پىكىرنى، بەشىنچى داستانى غايىۋى دۆلەت غايىۋى ئادىل شاھ قارىشىنى، قالغان ئۈچ داستانى ئىشقى مۇھەببەت ۋە ھىجران پاجىئەلىرىنى ئەكس ئەتتۈرۈشى لازىم. «خەمسە» نەزەرىيىۋى تەپەككۈر مەسىلىسىدە ئۆز دەۋرىگە خاس مەھەللىۋى يەرلىك مەسىلىلەرنى ئەمەس، بەلكى دۇنياۋى تارىخىي تەپەككۈر نەتىجىلىرىنى شەرت قىلغان. ئۇلاردا ئەينى دەۋرنىڭ ئەڭ يۈكسەك ۋە ئەڭ يېڭى تەبىئەت پەلسەپىسى، بىلىش نەزەرىيىسى، ئىلىم - پەن مەسىلىسى بەلگىلىك دەرىجىدە ئۆز ئىپادىسىنى تاپقان بولىدۇ. خەمسىچىلىك ئوتتۇرا ئەسىر ئىسلام شەرقىنىڭ پوئىزىيىسىدىكى ئەڭ يۇقىرى چوققا بولۇپ، نىزامى گەنجىۋى، خىسراۋ دېھلىۋىلەردىن كېيىن، ئۇلۇغ شائىر ھەزرىتى نەۋائىي ياخشى نىيەت، بۈيۈك پەزىلەت بىلەن بۇ شەكىلگە مۇراجىئەت قىلىپ، ئۇنىڭ ئەڭ يۇقىرى پىرامىداسىنى تىكلەيدۇ.

بۇ دەۋردە يەنە ئۇنىڭ بىلەن زامانداش بولغان، ئۇ «ئۇستازىم» دەپ ئاتىغان مەشھۇر شائىر ئابدۇرەھمان جامى (1414 - 1492) مۇ يىرىك ئەسەرلەر ئىجادىيىتى بىلەن شۇغۇللانغان بولۇپ، مەشھۇر يەتتە داستاننى بىر كىتاب قىلىپ «ھەپتە ئەۋرەڭ» (يەتتە يۇلتۇز) نامى بىلەن ئاتىغان. بۇ ئەسەر مەزمۇنىنىڭ موللىقى ۋە ساغلاملىقى، ئىدىيىۋى ھېسسىياتىنىڭ چىنلىقى، ئىجتىمائىي تۇرمۇش بىلەن بولغان مۇناسىۋىتىنىڭ زىچلىقى، تىلىنىڭ گۈزەل، جانلىق ۋە ئاممىبابلىقى، ئۇسلۇبىنىڭ ئۆزگىچىلىكى بىلەن جامائەتنىڭ ئالقىشىغا سازاۋەر بولغان.

«ھەپتە ئەۋرەڭ» يەتتە داستاندىن تەركىب تاپقان بولۇپ، ئۇنىڭ ئىچىدىكى تۆت داستاندا شائىر پەلسەپە ۋە ئىلاھىيەت ئۈستىدە توختىتىلىپ، ئۆزىنىڭ ئالەم ھەققىدىكى قارىشىنى بايان قىلغان. قالغان ئۈچ داستان ئابدۇرەھمان جامىنىڭ ئەڭ يىرىك ئەسەرلىرىدۇر.

خەمسىچىلىك كلاسسىك ئەدەبىياتىمىزدا شۇ دەۋرلەردە خېلى چوڭقۇر يىلتىز تارتقان بولغاچقا، تاكى 19 - ئەسىرگە كەلگىچە بولغان ئۇزۇن مەزگىللىك بوران - چاپقۇنلۇق يىللاردىمۇ ئۆز تەسىرىنى يوقاتمىغان. 19 - ئەسىرگە كەلگەندە شىنجاڭدا نىسبىي تىنچلىقنىڭ ئورنىتىلىشىغا ئەگىشىپ، ئەدەبىيات - سەنئەت ئىشلىرىمۇ بەلگىلىك تەرەققىي قىلىش ئىمكانىيىتىگە ئىگە بولدى. قەشقەردە زۇھۇرىدىن ھەكىمبەگىنىڭ بىۋاسىتە قول تىقىشى بىلەن قۇرۇلغان كاتىبات ئىشخانىسىدا ئابدۇرەھىم نىزارى يېتەكچىلىكىدىكى بىر بۆلۈك شائىرلار دىۋان تۈزۈش ئىشلىرى بىلەن مەشغۇل بولغان ئىدى. مانا مۇشۇ مەزگىللەردە «مۇھەببەت داستانلىرى» دەپ ئاتالغان زور ھەجىملىك داستانلار توپلىمى بارلىققا

كەلدى. بۇ كىتابقا «پەرھاد - شېرىن»، «لەيلى - مەجنۇن»، «مەھزۇن - گۈلنەسا»، «رابىئە - سەئىد»، «چاھار دەرۋىش»، «مەسئۇد - دىلشاد»، «ۋاقىق - ئۇزرا»، «بەھرام - دىلئارام» قاتارلىق سەككىز يىرىك داستان كىرگۈزۈلگەن. گەرچە، بۇ داستانلار ئايرىم - ئايرىم ھالدا باشقا - باشقا شائىرلارغا مەنسۇپ بولسىمۇ، لېكىن ئۇنى 12 - ئەسىرلەردە ئىسلام شەرقىدە يۇقىرى پەللىگە كۆتۈرۈلگەن خەمسىچىلىكنىڭ داۋامى دېيىشكە بولىدۇ.

دېمەك، خەمسىچىلىك تۈركىي تىللىق خەلقلەر ئەدەبىياتى زېمىنىدا يىلتىز تارتىپ، گۈللىنىش باسقۇچىنى بېشىدىن كەچۈرگەن. ئۇ داستانلىرىنى يېڭى تېما، يېڭى سۈرئەت بىلەن بىنا قىلغاننىڭ سىرتىدا، قەھرىمانلىرىنىڭ تەقدىرىنى خەلق تەقدىرى بىلەن چەمبەرچاس باغلاپ، خەلق بىلەن ھەمئەپسلىككە ئىگە قىلدى. نەۋائىي «مېھنەتكامە» دەپ ئاتىغان مەشھۇر داستانى «پەرھاد - شېرىن» نى ياراتقاندا، نىزامى گەنجىۋى ۋە خىسراۋ دىھلىۋىلەرنىڭ يۈكسەك بەدىئىي ماھارەتكە ۋە مۇۋەپپەقىيەتلىرىگە يۇقىرى باھا بەردى. بولۇپمۇ، بۈيۈك سۆز سەنئەتكارى نىزامى گەنجىۋىنى ئەڭ يۇقىرى ئورۇنغا قويدى. ئۇ بۇ داستاننى يېزىشقا كىرىشكەندە، كۆز ئالدىدا نىزامى بىلەن بۇ جەھەتتە بەيگىگە چۈشۈش ۋە ئۇ چىققان چوققىغا چىقىشنىڭ ئاسان ئەمەسلىكىنى ئېنىق چۈشەندى. شۇڭا ئۇ نىزامى گەنجىۋىگە تەڭ كېلىش ۋە ياكى ئۇنىڭدىن بېسىپ چۈشۈش ئۈچۈن ناھايىتى زور قۇدرەتلىك شىر بولۇشى لازىملىقى، ھېچ بولمىغاندا ئارىسلانغا باراۋەر كېلىدىغان ئارىسلان بولۇشى لازىم، دەپ تونۇدى ۋە ئەمەلىي ئىجادىي پائالىيىتى داۋامىدا ئۆز خەلقىنىڭ نىزامى گەنجىۋىچە بۈيۈك شىرى بولۇپ يېتىشىپ چىقتى. نەۋائىي نىزامى گەنجىۋىدىن ئۆگىنىش بىلەن بىرگە ئۇنىڭ ئىجادىي ئەمگەكلىرىنىڭ مېۋىسىنى تەنقىدىي كۆز بىلەن قايتىدىن باھالاپ چىقتى. شۇنىڭ ئۈچۈن «پەرھاد - شېرىن» نى يېزىشتا، بىر تەقلىدچى سۈپىتىدە ئەمەس، بەلكى ئۆز ئانا تىلىدا باشقىچە مەزمۇنلار بىلەن مۇكەممەل بىر ئەسەر يارىتىشنى مەقسەت قىلغان تەلەپكار شائىر سۈپىتىدە مەيدانغا چىقىپ، «ئەرەبى ھەسەلىست، پارىسى شەكەرست» دەپ تونۇلۇۋاتقان ئاشۇ زاماندا تۈركىي تىلىنىڭ «ھۈنەرست» لىك خۇسۇسىيىتىنى پۈتۈن ئىلىم دۇنياسىغا تونۇتتى. بۇ جەھەتتە شائىر نەۋائىينىڭ تۆھپىسى بۈيۈك ۋە ئۆچمەستۇر.

ئەمەس ئاسان بۇ مەيدان ئىچرە تۇرماق،
نىزامى پەنجەسىگە پەنجە ئۇرماق.

ئەمەد ئەلەم شامدىن يېنىپ، خۇيتەن ئارىلىقىدا كۈتۈپخانىسىغا كىردى. كۈتۈپخانا شامنىڭ يورۇقىدا خىرە - شىرە يورۇغان بولۇپ، شاگىرتى رۇستەم يېزىقچىلىق شىرەسىنىڭ ئالدىدا پۈتۈن زېھنى بىلەن بېرىلىپ بىر كىتابنى ئوقۇۋاتاتتى. ئۇ ئۇستازىنى كۆرۈپلا ئورنىدىن تۇردى - دە، كارىۋاتقا سېلىقلىق كۆرىپنى تۈزەشتۈرۈپ، ئۇستازىنى ئولتۇرۇشقا تەكلىپ قىلدى.

— ھە، نەچچە كۈندىن بېرى ئالدىراشچىلىقىمدا سەندىن خەۋەر ئالالمىدىم، ھالىڭىزنىڭ نىچۇك، نېمە ئىشلار بىلەن مەشغۇل بولۇۋاتىسەن؟

— ئۆتكەندىكى كۈتۈپخانىغا نام بېرىش مۇراسىمىدىكى تەسىراتلىرىنى ئاڭلىغاندىن كېيىن، قەلبىمدە نەۋائىي ھەزرىتىم بىلەن بىر قېتىم تونۇشۇش ئىستىكى باش كۆتۈرگەن ئىدى، تۈنۈگۈندىن بېرى ھەزرىتىمنىڭ نادىر ئەسىرى «خەمسە» بىلەن تونۇشۇپ باقايلى دەپ...

— «خەمسە» ناھايىتى چوڭ بىر كىتاب. ئۇنى بىر قېتىملا ئوقۇپ، ئۇنىڭ مەزمۇنىنى ئىگىلىمەك ئاسان ئەمەس. چۈنكى ئۇ نەۋائىينىڭ ئەڭ ئۇلۇغ سەنئەتكار، بۈيۈك دۆلەت ئەربابى ۋە پەيلاسوف سۈپىتىدە ئۆز ئالدىغا قويغان يۈكسەك ئىدىيىلىرىنى نامايىش قىلىدىغان ئاجايىپ بىر سەھنە بولۇپ، نەۋائىي ئىجادىيىتىنىڭ دۇررى - گۆھىرى بولۇپ ھېسابلىنىدۇ. ھازىرقىدەك مۇشۇنداق تەرەققىيات زامانىدىمۇ خەلق نېمە ئۈچۈن نەۋائىينى ھۆرمەت بىلەن ئەسلەيدۇ؟ چۈنكى، ئۇ ئۆزىنىڭ بۇ كاتتا ئەسىرىدە ئىنسانپەرۋەرلىك، ۋەتەنپەرۋەرلىك، قەھرىمانلىق، سەمىمىي دوستلۇق، چىن ۋە پاك سۆيگۈ، ھەقىقىيەت ۋە ئادالەتنى كۈيلىگەن. ئىلىم - پەن ۋە سەنئەتنى قوللاپ، قولىدىن كېلىشىچە تەرەققىي قىلدۇرغان، يۇقىرى باسقۇچقا كۆتۈرگەن ۋە خەلققە ئۇنىڭ رولىنى ھەقىقىي تۈردە تونۇتقان. مەدەنىيەت دۇنياسىنىڭ نەۋائىينى ھۆرمەت بىلەن ئەسلەشنىڭ سەۋەبى مانا مۇشۇ!

نەۋائىي «خەمسە»سىگە تۇتۇش قىلغاندا، ئۆز ئەسەرلىرىنىڭ سۆزلىتىلىرىنى خەلق ئارىسىغا تارقالغان مۇشۇ ماۋزۇلار ھەققىدىكى ھېكايىلەرنى كەڭ كۆلەمدە توپلاشتىن باشلىدى. ئۇنى سېلىشتۇردى، ئۆگەندى، تەتقىق قىلدى. بولۇپمۇ «لەيلى - مەجنۇن»، «پەرھاد - شېرىن» توغرىسىدىكى ھېكايىلەر كىشىلەر ئارىسىغا ناھايىتى كۆپ تارقالغان بولۇپ، ئاممىنىڭ ياقىتۇرۇپ ئاڭلىشىغا سازاۋەر بولغان ئىدى. نەۋائىي بۇ ئىككى جۈپ ئاشىق - مەشۇقلار ھەققىدىكى داستانغا تۇتۇش قىلغاندا، ئۇنىڭ ئەپسانىۋى ھالىتىنى ئۆز دەۋرىنىڭ بەدىئىي تۈرمۈش كارتىنىسىغا، ئۆزى ئوتتۇرىغا قويماقچى بولغان مەركىزىي تېمىنىڭ گۈزەل لىباسى قىلىشقا ئالاھىدە ئەجىر سىڭدۇردى.

دەرۋەقە، «خەمسە» نىڭ سۆزلىرىنى نەۋائىدىن ئىلگىرىكى نۇرغۇنلىغان شائىرلار قەلەمگە ئېلىشقان ئىدى. كاتتا شائىرلار تەرىپىدىن ئىلگىرى بىرەنچە قېتىم قەلەمگە ئېلىنىپ، خەلق ئارىسىغا كەڭ تارقالغان ماۋزۇدا يەنە قايتا قەلەم تەۋرىتىپ ئۇنى خەلققە يارىتىش، يېڭى ماۋزۇدا ئەسەر يېزىشقا قارىغاندا بەكمۇ قىيىن. چۈنكى، تەكرارلىساڭ، يېڭىلىق بولمايدۇ، باشقىچە لىباس ۋە يېڭى ماۋزۇ بولمىسا ئىجادىيەت بولمايدۇ. شۇڭا، ئۇلۇغ يازغۇچىلار قەلەملىرىگە ئالغان ماۋزۇلاردا ئەسەر يېزىش، ئۇلار ياراتقان تېمىنى يېڭى بىر سەنئەت ۋە يېڭى بىر تېما سۈپىتىدە يورۇتۇش ئۈچۈن ماھىر سۆز سەنئەتكارى، ئۆتكۈر مۇتەپەككۈر بولۇش لازىم. شۇنداق قىلغاندىلا، ئەسەرنىڭ تېماتىك ئىدىيىسىنى راۋاجلاندۇرۇش، پىكىرنى تېخىمۇ چوڭقۇرلاشتۇرۇش، پەلسەپىۋى تېرەنلىككە ئېرىشىش مۇمكىن بولىدۇ. شۇنداق بولغاندىلا، ئەسەرلەرنىڭ ئىسىملىرى بىر - بىرىگە ئوخشاپ قالسىمۇ، لېكىن ئۇنىڭ جىسىملىرى قۇۋۋەتلىرى ئارقىلىق بىر - بىرىدىن پەرقلىنىپ، ھاياتىي كۈچىنى جارى قىلدۇرالايدۇ. تاشقى كۆرۈنۈشىدىن قوشىپزەككە ئوخشىغان بۇ ئەسەرلەر تېنى ۋە جېنى بىلەن مۇستەقىل ھايات كەچۈرەلەيدۇ. بۇنىڭدىكى سىر شائىرلارنىڭ ئەسەرلىرىنىڭ سىرتقى كۆرۈنۈشلەردىن كۆرە، ئىچكى مەزمۇنىغا ھاياتىي كۈچ بېغىشلاپ، ئۇنىڭغا يېڭى كۈچ، يېڭى روھ ئاتا قىلالغانلىقىدا. مانا مۇشۇنداق مۇشكۈل ۋە شەرەپلىك ئىشنى پۈتۈن ۋۇجۇدىنى سەرپ قىلىپ يورۇقلۇققا چىقىرىلغان شائىرلارلا ئۆز ئىسىملىرىنى «خەمسە» چىلىكتە ئەبەدىيلىككە ئىگە قىلالىدى.

نەزىمىي گەنجىۋى، خىسراۋ دېھلىۋىلەردىن كېيىن «خەمسە» چىلىك بەيگىسىگە نۇرغۇن شائىرلار ئات سالدى. مەسىلەن، مەۋلاناي كاتىبىي، مەۋلاناي ئەشرەب، مەۋلاناي ئىلى ئاھىي، مەۋلاناي سۈھەيلى، مەۋلاناي ئابدۇللا ھاتىفى قاتارلىقلار. مەۋلاناي كاتىبىي ئۆز دەۋرىنىڭ كۈچلۈك شائىرى ئىكەن. نەۋائىي ھەزرەت بۇ زاتنى «ئۆز زامانىسىدا تەڭداشسىز كىشى ئىدى» دەپ ماختىغان. بىراق، «خەمسە» گۈلدەستىسى جۈلاسىنى كۆرسىتەلمىگەن. نەۋائىي دەۋرىگىچە نۇرغۇنلىغان شائىرلار «خەمسە» دەستىسىنى تىزىشقا ھەۋەس قىلىشقان بولسىمۇ، نەزىمىي ۋە خىسراۋ دېھلىۋىلەر ياراتقان گۈل دەستىلىرى ئالدىدا «خەس» بولۇپ قېلىۋەرگەن. بۇنى نەۋائىي ھەزرەتنىڭ تىلى بىلەن ئېيتقاندا:

كۆپ كىشىكىم قىلدى تەتبۇ ھەۋەس،
سەرۋىگۈل ئوتتۇرسىدە كەلتۈردى خەس.

نەۋائىي مانا مۇشۇ «خەس» لىكىنى چۈشىنەتتى. نەزىمىيەدەك شېئىرىيەت شىرىنىڭ پەنجىسىگە پەنجە ئۇرماق ئۈچۈن جەڭگىۋار شىر ياكى بولمىسا يولۋاس

بولۇش لازىملىقىنى ياخشى بىلەتتى:

ئەمەس ئاسان بۇ مەيدان ئىچرە تۇرماق،
نەزەمى پەنچەسىگە پەنچە تۇرماق.
كېرەك شىر ئالدىدە ھەم شىرى جەڭگى،
ئەگەر شىر ئولماسە بارى پەلەنگى. (12)

نەۋائىي «خەمسە» نى يارىتىشتا ئۆزىدىن ئىلگىرى «خەمسە» ياراتقان شائىرلارنى ئۇستاز سانغان. ئۇلارنى ھۆرمەت بىلەن ئەسلىگەن. بىراق، ئۇلارنىڭ ئىجادىيەتلىرىدىكى زالىملارغا بولغان مەدھىيىلەرنى ئايىماي سۆككەن. زالىم، ھەشمەتخور، شەخسىيەتچى شاكلارنى ماختاشنى ئۇلارغا مەدداھلىق قىلىش دەپ ئەيىبلەيدۇ. بۇ ھال نەۋائىينىڭ «پەرھاد - شېرىن» داستانىدا ناھايىتى گەۋدىلىك.

«پەرھاد - شېرىن» داستانى ئەلىشىر نەۋائىينىڭ بۈيۈك ئىجادىيەتلىرى بولغان «خەمسە» ئىچىدىكى ئالاھىدە سالماقنى ئىگىلەيدىغان مەشھۇر داستانلارنىڭ بىرىسى بولۇپ، ھازىر ئۇنىڭ يېزىلغىنىغا بەش ئەسىردىن ئارتۇق ۋاقىت بولدى.

«پەرھاد - شېرىن» ھەققىدىكى داستان شەرق كلاسسىك ئەدەبىياتىدا ناھايىتى ئۇزۇن تارىخقا ئىگە. بۇ داستان مەيدانغا كېلىشتىن خېلى ئىلگىرى خىسراۋ، شېرىن ۋە پەرھاد توغرىسىدىكى گۈزەل ھېكايە خەلق ئىچىدە چۆچەك شەكىلدە خېلى كەڭ تارقالغان ئىدى. 7 - ئەسىردىن 10 - ئەسىرگىچە بولغان بىر تارىخىي جەرياندا ئىران خەلقى ئارىسىدا «خىسراۋ ۋە شېرىن» ناملىق داستان ھالىتىدە مەيدانغا كەلگەن. بۇ داستان 7 - ئەسىردە ئۆتكەن ئىران شاھى خىسراۋ پەرۋىزنىڭ نامى بىلەن باغلىنىپ ئاتالغان ئىدى. كېيىنكى ۋاقىتلارغا كەلگەندە بۇ تېما نۇرغۇنلىغان قەلەم ئىگىلىرىنىڭ دىققىتىنى ئۆزىگە كۈچلۈك جەلپ قىلغان. شۇنىڭ بىلەن 10 - ئەسىرگە كەلگەندە ئۇنىڭ قاسم فىردەۋسى بۇ تېمىغا مۇراجىئەت قىلىپ «خىسراۋ ۋە شېرىن» نامىدا گۈزەل بىر داستاننى ۋۇجۇدقا چىقارغان. ئۇنىڭدا مۇنداق بىر ۋەقەلىك ھېكايە قىلىنغان :

ئىران شاھى خىسراۋ ئوۋ قىلىپ يۈرگەن كۈنلىرىنىڭ بىرىدە ساھىبجامال شېرىننى ئۇچرىتىپ ئۇنى ياخشى كۆرۈپ قالىدۇ ۋە ئۆيلەنمەكچى بولىدۇ. لېكىن شېرىن پادىشاھ نەسلىدىن بولمىغانلىقى ئۈچۈن ئوردىدىكى ئەمەلدارلار خىسراۋ شاھنىڭ شېرىنگە ئۆيلىنىشىگە قارشى تۇرىدۇ. خىسراۋ بۇ كىشىلەرگە نۇرغۇن خىزمەت ئىشلەپ ئاخىرى ئۇلارنىڭ ماقۇللىقىنى ئالىدۇ. خىسراۋنىڭ چوڭ

خوتۇنى مەريەمدىن تۇغۇلغان ئوغلى شىرۇيا ئاتىسى خىسراۋنى ئۆلتۈرۈپ ئىران شاھلىقىنى ئۈستىگە ئالدى ۋە شېرىننى ئەمرىگە ئالماقچى بولغاندا شېرىن خىسراۋغا بولغان ساداقىتىنى بىلدۈرۈپ زەھەر ئىچىپ ئۆلۈۋالدى.

فىردەۋسىنىڭ بۇ داستاندا پەرھاد ۋە شاپۇر ئوبرازى كۆرۈنمەيدۇ.

فىردەۋسىدىن 200 يىللار كېيىن 12 - ئەسىردە مەشھۇر ئەزەربەيجان شائىرى نىزامى گەنجى «خىسراۋ ۋە شېرىن» توغرىسىدىكى گۈزەل ھېكايىنى قايتىدىن ئۆزگەرتىپ ئىشلەپ پارس تىلىدا چوڭ ھەجىملىك بىر داستان ياراتقان ۋە ئۇنى ئۆزىنىڭ «خەمسە» سىگە كىرگۈزگەن. بۇ داستاندىكى پېرسوناژلار يەنىلا خىسراۋ بىلەن شېرىن بولۇپ پەرھاد ئىككىنچى ئورۇندىكى بىر ئوبراز سۈپىتىدە، شاپۇر بولسا ئۇستا بىر رەسسام ۋە ھىلىگەر سەيياھ سۈپىتىدە خىسراۋنىڭ سۆھبەتدەشلىق سالاھىيىتى بىلەن داستاندىن ئورۇن ئالغان. نىزامىنىڭ بۇ داستاندا مۇنداق بىر ۋەقەلىك ھېكايە قىلىنىدۇ :

ئەرمىنىيەلىك گۈزەل قىز شېرىن ھەققىدىكى خەۋەرنى ئاڭلىغان شاپۇر بۇھەقتە خىسراۋغا خەۋەر يەتكۈزىدۇ. خىلمۇخىل ۋاسىتىلەرنى قوللىنىپ شېرىن بىلەن خىسراۋنى ئۆزئارا تونۇشتۇرىدۇ. خىسراۋ دادىسى بىلەن ئۇرۇشۇپ قېلىپ مەدايىندىن قېچىپ ئەرمەنگە بېرىپ، مېھنەتلىك سېغىنىدۇ. شېرىن بولسا مەدايىندىكى ئىران شاھىغا سېغىنىدۇ. شاپۇر شېرىنگە خىسراۋنىڭ ئەرمەنگە بارغانلىقىدىن خەۋەر ئېلىپ كېلىدۇ. شېرىن ئەرمەنگە قايتىدۇ. خىسراۋ بولسا دادىسىنىڭ ئۆلتۈرۈلگەنلىكىنى ئاڭلاپ ئىرانغا قايتىپ مەدايىندا شاھلىق سەلتەنىتىگە ئۆلتۈرىدۇ. خىسراۋ بىلەن شېرىن يەنە ئۇچرىشالايدۇ. شۇ ئارىدا مەدايىندا ئىسيان كۆتۈرۈلىدۇ. خىسراۋ يەنە يېڭىلىدۇ. كېيىن ئىران ئارقىلىق ئەزەربەيجانغا، ئارقىدىن ئەرمەنىستانغا كېلىپ شېرىن بىلەن كۆرۈشىدۇ. شېرىن يېڭىلىگەن شاھنى خالىمايدۇ. خىسراۋ رۇمغا (رىم) غا بېرىپ ئۇيەردە رومۇم ئىمپېراتورنىڭ قىزى مەريەمگە ئۆيلىنىدۇ. رۇمدىن چوڭ قوشۇن تارتىپ ئىرانغا كېلىپ، دۈشمىنى بەھرام چۆپىنىنى تەختتىن چۈشۈرىدۇ. شېرىن بولسا ئۆز دۈشمىنىنى يەڭگەندىن كېيىن ئۇنىڭغا خوتۇن بولۇشقا ۋەدە بەرگەن ئىدى. بۇ ۋاقىتتا مېھنەتلىك بولۇپ، ئەرمەندە شېرىن يالغۇز ئىدى. ئۇ ئەرمەندىن مەدايىنغا كېلىدۇ ۋە ئۆزىنىڭ قەسىرىگە چۈشىدۇ. خىسراۋنىڭ خوتۇنى مەريەم ئۇلارنىڭ قوشۇلۇشىغا توسالغۇ بولىدۇ. شۇنىڭدىن كېيىنكى ۋەقەلىكلەرگە پەرھاد ئارىلىشىدۇ. پەرھاد جۇڭگولۇق ئەمەس، بەلكى شاپۇر بىلەن جۇڭگوغا بېرىپ ئوقۇپ كەلگەن بىلىملىك سۈپىتىدە تەسۋىرلىنىدۇ. ئۇ شېرىن ئۈچۈن بىر سۈت قانىلى قازىدۇ ۋە شۇنىڭدىن كېيىن خىسراۋ بىلەن ئۇچرىشىدۇ. خىسراۋ پەرھادنىڭ قابىلىيەتلىك ۋە بىلىملىكىدىن خەۋىپلىرىدەك باشلايدۇ. ئۇ بىستۈن

تېغىدىن مېنىڭ قوشۇنۇم ئۆتىدىغان بىر يول ئېچىپ بەرسەك ئاندىن شېرىنى ئالىسىن دەيدۇ. پەرھاد بۇ مۈشكۈل ئىشقا كىرىشىپ كېتىدۇ. پەرھاد ئاسان ئورۇندىغىلى بولمايدىغان بۇنداق بىر چوڭ ئىشقا پۈتۈن ۋۇجۇدى بىلەن بېرىلىپ، ئۇنىڭدىن زور نەتىجىلەرنى كۆرسىتىشكە باشلايدۇ. ئادەم ئاسان ئورۇنلىغىلى بولمايدىغان بۇنداق بىر چوڭ ئىشتا پەرھادنىڭ نەتىجىسىدىن كۆرە مۇشۇ ئىشتا قىيىنلىپ، ھالىدىن كېتىشنى كۆزلىگەن خىسراۋ ئۇنىڭ مۇۋەپپەقىيەتلىرى ئالدىدا ۋەسۋەسىگە چۈشۈپ ئاخىرى ھىلىگەر موماي ۋاستىسى بىلەن ئۇنى جېنىدىن جۇدا قىلىدۇ. پەرھادنىڭ ۋەقەلىكى شۇ يەردە تۈگەيدۇ. لېكىن داستان ۋەقەلىكى يەنە داۋام قىلىدۇ. خىسراۋ شەكەر دېگەن بىر قىزنى ياخشى كۆرۈپ قېلىپ ئۇنى ئەمرىگە ئالىدۇ ۋە شۇنىڭدىن كېيىن شېرىنىمۇ خوتۇنلۇققا ئالىدۇ. ئوبۇلقاسىم فىرەدۋىسىنىڭ داستانىدا بايان قىلىنغان شىرۋيانىڭ دادىسىنى ئۆلتۈرۈپ شېرىنى ئەمرىگە ئېلىشنى نىيەت قىلىش ۋەقەسى نىزامى گەنجىۋىنىڭ بۇ داستانىدىمۇ تەكرارلىنىپ، شىرۋيا ئۆز ئاتىسى خىسراۋنى ئۆلتۈرۈپ، شېرىنىگە ئۆيلەنمەكچى بولىدۇ. شېرىن خىسراۋنىڭ جەستى ئۈستىدە ئۆزىگە پىچاق سېلىپ ئۆلۈۋالىدۇ. ۋەقەلىك شۇنىڭ بىلەن ئاخىرلىشىدۇ.

— ئۇستازىم، نەۋائىي ھەزرەتلىرى خەلق ئىچىگە تارقىلىپ بولغان بۇ ھېكايىنى قانداق مەزمۇن، قانداق لىباس بىلەن يېڭى بىر فورمىدا يورۇتقان بولغىنىدى؟ ئۇنىڭ ئاساسىي مەزمۇنىنى بايان قىلىپ بەرگەن بولسىلىرى؟!

— ماقۇل، مەن ساڭا بايان قىلىپ بېرەي. ئوبدان قۇلاق سېلىپ ئاڭلا -

ھە!

سۆيگۈ سىمفونىيىسى

قەدىمكى زاماندا چىن مەملىكىتىدە بىر خاقان ئۆتكەن ئىكەن. ئۇنىڭ شان - شۆھرىتى ئالەمگە مەشھۇر، قۇدرىتى تەڭداشسىز، مال - بايلىقى ھەددى - ھېسابسىز، لەشكەرلىرى سانسىز ئىكەن. ئۇ گەرچە 60 ياشقا كىرگەن بولسىمۇ، ئەمما تەختكە ۋارىسلىق قىلىدىغان بىر مۇپەرزەنتىنىڭ يوقلىقىدىن ئىنتايىن قايغۇرىدىكەن.

كۈنلەرنىڭ بىرىدە خاقاننىڭ ئايالى بىر ئوغۇل تۇغۇپتۇ. ئۇنىڭدىن چەكسىز خۇرسەن بولغان پادىشاھ پۈتۈن يۇرتقا يەتتە كېچە - كۈندۈز كاتتا توي - تاماشا قىلىپ بەرگەندىن كېيىن، ئوغلىغا «پەرھاد» دەپ ئىسىم قويۇپتۇ. يەتتە ياشقا كىرگەندە مەكتەپكە بېرىپتۇ. پەرھاد زامانىسىنىڭ ئالىم - ئۆلىمالىرى قولىدا ئوقۇپ، ھەممە بىلەردە، جۈملىدىن ھەربىي ئىلىمدە دېگۈدەك كامالەتكە يېتىپ، تەڭداشسىز باتۇر، ئەقىللىق، بىلىملىك، ئەخلاقلىق بىر يىگىت بولۇپ يېتىلىپتۇ. ئۇ يىگىتلىك ۋايىغا يەتكەندە، نېمىشقىدۇر رەڭگى كۈندىن - كۈنگە سارغىيىپ، چىرايدىدا مەيۈسلۈك ئالامەتلىرى كۆرۈلۈشكە باشلاپتۇ. بۇنىڭ سەۋەبىنى ئۇقالمىغان خاقان ئوغلى ئۈچۈن زىياپەت، مۇزىكا كېچىلىكلىرى ئورۇنلاشتۇرغان بولسىمۇ، پايدىسى بولماپتۇ. ئاخىرى پەرھاد ئۈچۈن تۆت پەسىلگە ماسلاشقان بىر چاھار باغ سالدۇرماق بولۇپ، مەملىكەتنىڭ ھەرقايسى جايلىرىدىن مەشھۇر ئۇستىلارنى تەكلىپ قىپتۇ. پەرھاد باغنىڭ داڭقىنى ئاڭلاپ، قۇرۇلۇش مەيدانىغا كەپتۇ. بۇيەردە قارۇننىڭ تاش چوقۇش ھۈنەرى بىلەن، مانىنىڭ تاشقا نەقىش ئويۇش ھۈنەرى ئۇنىڭ دىققەت - ئېتىبارىنى ئالامدە جەلپ قىپتۇ. ئۇ ھەركۈنى بۇجاغا كېلىپ ئىشلەمچىلەر بىلەن بىللە ئىشلەش ئارقىلىق قارۇن ۋە مانىدىن تاش چوقۇش ھۈنەرى بىلەن نەققاشلىقنى ئۆگىنىپتۇ. ئاخىرى باغمۇ پۈتۈپتۇ، ئەمما بۇ باغ پەرھادنىڭ مىسكىن كۆڭلىنى ئاچالماپتۇ. پادىشاھ بىر تەرەپتىن پەرھادنىڭ كۆڭلىنى ئېچىش، يەنە بىر تەرەپتىن بۇ كېيىنكى تەخت ۋارىسىغا ھاكىمىيەت باشقۇرۇش ئۇسۇلىنى ئۆگىتىش ئۈچۈن، ئۆز تەختىگە تەكلىپ قىپتۇ. پەرھاد بۇنىمۇ رەت قىپتۇ. خەزىنىنى تاماشا قىلدۇرۇپتۇ، خەزىنىدىكى گۈل - نەقىش چېكىلگەن بىر ساندۇقتىن باشقا ھېچ نەرسە پەرھادنىڭ كۆڭلىگە ياقماپتۇ. ئۇ دادىسىدىن

ساندۇقتا نېمە بارلىقىنى سوراپتۇ. دادىسى ئېيتماپتۇ، پەرھاد قىستاۋەرگەندىن كېيىن، ئاخىرى ساندۇقنى ئېچىشقا مەجبۇر بولپتۇ. ساندۇق ئىچىدىن كۆرۈنمەيدىغان قۇلۇپ بىلەن بېكىتىلگەن بىر ئەينەك چىقىپتۇ. ئەينەك ئۈستىگە: «كىمدە - كىم بۇ ئەينەكنى ئېچىپ تاماشا قىلىشنى خالىسا، يۇنانىستانغا بارسۇن، يولدا ئۈچ چوڭ خەتەر بار» دەپ يېزىلغان ئىكەن. پەرھاد بۇنىڭغا ھەيران بولۇپ، تېگى - تەكتىگە يەتمەكچى بولپتۇ - دە، ئاتىسىدىن يۇنانىستانغا بېرىشقا ئىجازەت ئاپتۇ. ئاتىسى پەرھادنى يۇنانىستانغا يولغا سېلىشتىن ئىلگىرى، بىر غاردا ياشىغۇچى «سوھەيلا» ئىسىملىك دانىشمەننىڭ ئالدىغا مەسلىھەتكە ئەۋەتىپتۇ. سوھەيلا پەرھادقا يۇنانىستانغا قانداق بېرىش ۋە ئۈچ چوڭ خەتەرنى قانداق يېڭىشنىڭ يولىنى ئۆگىتىپتۇ. سەپەر تەييارلىقى پۈتكەندىن كېيىن پەرھاد خاقان، ۋەزىر ۋە نۇرغۇن لەشكەرلەرنىڭ ھىمايىسى ئاستىدا يۇنانىستانغا قاراپ يولغا چىقىپتۇ. سانسىز چۆل - باياۋانلار، تاغ - دەريالاردىن ئۆتۈپ، ئاخىرى يۇنانىستان يۇرتىغا قەدەم بېسىپتۇ. ئۇلار بىر غارغا دۇچ كەپتۇ. پەرھاد خاقان ۋە لەشكەرلەرنى تاغ باغرىدا قالدۇرۇپ، ئۆزى غارغا قاراپ مېڭىپتۇ. ئاغزىدا ئوت چاپرىتىپ، بىر ئەجدىھا ئۇنىڭغا ھۇجۇم قىپتۇ. پەرھاد 20 تال ئوقيا ئوقى بىلەن ئۇنى ئۆلتۈرۈپ، غارغا كىرىپتۇ، ئۇ يەردە: «كىم ئەجدىھانى ئۆلتۈرۈپ غارغا كىرسە، بۇ جايدىكى چوڭ يۇمىلاق تاشنى ئورنىدىن قوزغاتسۇن. ئۇنىڭ ئاستىدىكى خەزىنىدە ساقلانغان قىلىچ بىلەن قالدقانى، ئەجدىھانى ئۆلتۈرگەن ئادەم ئالسۇن» دېگەن خەتكە كۆزى چۈشۈپتۇ. تاشنى ئاغدۇرۇپ، خەزىنىنى، قىلىچ - قالدقانى ئاپتۇ. كېچە - كۈندۈز يول يۈرۈپ، قاراڭغۇ، قورقۇنچلۇق بىر ئورمانغا يېتىپ كەپتۇ. بۇ ئورماندا ئەرەمەن ئاتلىق بىر دېۋە ياشايدىكەن. پەرھاد ئۆزى يالغۇز دېۋىنى ئىزدەپ، ئۇنىڭ ماكانىغا بېرىپتۇ. دېۋە گۈرۈزى بىلەن پەرھادقا ھۇجۇم قىپتۇ، پەرھاد قىلىچ بىلەن ئۇنىڭ گۈرۈزىنى پاقاق - پاچاق قىلىۋېتىپتۇ. دېۋە تاغ ئۈستىدىن پەرھادقا تاش ياغدۇرۇپتۇ. ئاخىرى ھېرىپ - چارچاپ ھالىدىن كېتىپتۇ. پۇرسەتتىن پايدىلانغان پەرھاد دېۋىنى قىلىچ بىلەن چېپىپ ئۆلتۈرۈپ، دېۋىنىڭ ئۆڭكۈرىگە كىرىپتۇ. بۇ يەردىن سۇلايمان ئۆزۈكىنى تېپىپتۇ. ئۇلار يولىنى داۋاملاشتۇرۇپ، كۆپ يول يۈرۈش ئارقىلىق بىر چىمەنزارغا يېتىپ كەپتۇ. بۇ يەردە بىر قېرى بوۋايغا يولۇقۇپتۇ. بوۋاي پەرھادقا بىر قورغاننى كۆرسىتىپ، ئۇ يەردىكى تىلىسىمنى ئېچىش يولىنى ئۆگىتىپ قويۇپ، كۆزدىن غايىب بولپتۇ. پەرھاد بوۋاي كۆرسەتكەن يول بىلەن قورغانغا بېرىپ، بىر ئارسلانغا يولۇقۇپتۇ. ئارسلان ھۇجۇم قىپتۇ. ئۇ سۇلايمان ئۆزۈكىنىڭ ياردىمى بىلەن ئارسلاننى يېڭىپتۇ. توققۇز يۈز قەدەم مېڭىپ، بىر تاش تەختىنىڭ ئۈستىگە چىقىپتۇ - دە، ئۇنى قاتتىق تېپىپتۇ. يەر ئاستىدىن

قورقۇنچلۇق بىر سادا ئاڭلىنىپ، دەرۋازا ئېچىلىپتۇ. ئۇنىڭ ئىچىدىن ھەددى -
 ھېسابسىز ئوقلار بىلەن تۆمۈر ئادەملەر ۋە تۆمۈر ساۋۇت كىيگەن رەسىم چىقىپ،
 پەرھادنى ئوققا تۇتماقچى بويىتۇ. پەرھاد ھېچ قورقماستىن بۇ تەبىئەت
 ئادەملەرنىڭ كۆكسىدىكى ئەينەكلەرنى ئوقيا بىلەن پاچاقلىۋېتىپتۇ. ئادەملەرنىڭ
 ھەممىسى يىقىلىپتۇ. پەرھاد ئۆڭكۈرگە كىرىپ، بۇ يەردىكى ھەددى - ھېسابسىز
 مال - دۇنيا بىلەن جاھاننامە جامى جەمىئەت ئەينىكىگە ئىگە بويىتۇ. مال -
 دۇنيانى لەشكەرلىرىگە بۆلۈپ بېرىپتۇ ھەمدە لەشكەرلىرىنى ئۇنلاقتا قالدۇرۇپ،
 ئۆزى خاقان، ۋەزىر قاتارلىق بىرنەچچە كىشى بىلەن سوقراتنى ئىزدەپ مېڭىپتۇ.
 سوقرات ياشايدىغان تاغ ناھايىتى قاراڭغۇ، قورقۇنچلۇق، غارلىرى كۆپ جاي
 بولغاچقا، ئۇنى تاپالماي، جاھاننامە ئەينىكىگە قارايتۇ. ئەينەكتىن سوقرات
 تۇرغان غارنى تېپىپ، ئۇنىڭ ئالدىغا بېرىپتۇ. سوقرات خاقان بىلەن ۋەزىرگە
 ئۇزاق تۆمۈر كۆرۈش ھەققىدە دۇئا قىلىپ، نۇرغۇن نەسىھەت قىلغاندىن كېيىن
 ئۇلارنى چىقىرىۋېتىپتۇ، پەرھادقا ئۇنىڭ ئاشىق بولىدىغانلىقىنى، ئاشىقلار ئۆزىنى
 قانداق تۇتۇش لازىملىقى ھەققىدە بىرمۇنچە تەربىيە قىلغاندىن كېيىن، مۇنداق
 دەپتۇ: «ئەينەكنىڭ تىلىسىمى ئېچىلدى، چۈنكى ئىسكەندەر تىلىسىمغا كەلگەندە
 قورغاندىكى تۆمۈر ساۋۇت كىيگەن ئادەملەرنىڭ كۆكسىدىكى ئەينەكنى ئۆز ئوقى
 بىلەن تەشكەن. خاقان خەزىنىسىدىكى ئەينەك شۇ تىلىسىم بىلەن باغلانغان،
 ئەمدى چىنغا بار، بۇ ئەينەكنى تاماشا قىل.» بۇ سۆزدىن كېيىن سوقرات بۇ
 دۇنيادىن خوشلىشىپتۇ. ئۇنى تەنتەنىلىك ھالدا دەپنە قىلغاندىن كېيىن خاقان،
 ۋەزىر، پەرھاد ھەممىسى ئۆز يۇرتىغا قايتىپتۇ. ئىسكەندەر زۇلقەرنەينىنىڭ شەرققە
 يۈرۈش قىلىپ، خوتەن شاھى بىلەن قىلغان تىنچلىق كېلىشىمىدىن كېيىنكى
 خاتىرە سوۋغىسى سۈپىتىدە قالدۇرۇپ كەتكەن ئاتىسىنىڭ خەزىنىسىدىكى ھېلىقى
 ساندۇقنى ئېچىپ، جاھاننامە ئەينىكىنى ئېلىپ، ئۇنى تاماشا قىپتۇ. ئەينەكتە،
 تاشلىق بىر چۆل - جەزىرىدە نۇرغۇن ئادەملەرنىڭ چاپا چېكىپ
 ئىشلەۋاتقانلىقىنى، شۇلار قاتارىدا خۇددى ئۆزىگە ئوخشاش كېلىشكەن بىر ياش
 يىگىتنىڭ ئۆستەك قېزىۋاتقانلىقىنى، دىققەت بىلەن قارىغاندا بۈيىگىت باشقا
 كىشى ئەمەس، دەل ئۆزى ئىكەنلىكىنى كۆرۈپتۇ. ئارقىدىنلا بىر تۈپ ئاتلىق قىزلار
 كۆرۈنۈپتۇ. بۇنىڭ ئىچىدىن بەكمۇ كېلىشكەن، گۈزەل، ساھىبجامال بىر قىز
 پەرھادنىڭ قېشىغا كېلىپ، ئۇنىڭدىن ھال - ئەھۋال سوراپتۇ. پەرھاد بۇ قىزنى
 جاھاننامە ئەينىكىدىن كۆرۈپ، ئاشىقى بىقارار بولۇپ ھوشىدىن كېتىپتۇ. بىر
 كېچە - كۈندۈزدىن كېيىن ئۇ ھوشىغا كېلىپ، ئەينەككە قارىسا ھېچنەمە
 كۆرۈنمەپتۇ. شۇندىن باشلاپ پەرھاد قىزىنىڭ ئىشىقى پىراقىدا كۈندىن - كۈنگە
 سارغىيىپ، كېسەلگە گىرىپتار بولىدۇ. ئۇغلىنىڭ بۇ ئەھۋالىغا ئېچىنغان ئاتىسى

ئۇنى دېڭىز ساياھىتىگە ئېلىپ بارىدۇ. دېڭىزدا قاتتىق بورانغا دۇچ كېلىش سەۋەبى بىلەن ئانا - بالىلار بىر - بىرىدىن ئايرىلىپ كېتىدۇ. ئاتىسى ۋە خىزمەتچىلەر چۈشكەن كېمە قىرغاققا چىقىپ قالىدۇ. پەرھاد چۈشكەن كېمە بولسا، بوراندا بارغانسېرى يېراقلاپ، دېڭىز ئوتتۇرىسىدىكى تاشقا سوقۇلۇپ، پاچاقلىنىپ كېتىدۇ. پەرھاد تاش ئۈستىدە ھالسىز يېتىپ قالىدۇ. سەپەرگە چىققان بىر سودىگەرلەر كېمىسى بۇيەردىن ئۆتۈپ كېتىۋېتىپ، پەرھادنى قۇتۇلدۇرۇۋالىدۇ. پەرھاد بۇلارغا ئۆزىنى بوراننىڭ زەربىسىگە ئۇچراپ مال - دۇنياسىدىن ئايرىلىپ قالغان سودىگەر قىلىپ تونۇشتۇرىدۇ. ئۇلار دېڭىزدا كېتىۋاتقاندا بىرقانچە قاراقچىلار كېمىسى ھۇجۇم قىلىدۇ. سودىگەرلەر داد - پەرياد كۆتۈرۈشىدۇ. ئەھۋالنى ئۇققان پەرھاد ئوقيا تەلپ قىلىپ ئېلىپ، بېنىزىن بومبىسىنى سودىگەرلەر كېمىسىگە ئېتىشقا تەمىشلىۋاتقان قاراقچىنى، ئاندىن باشقا قاراقچىلارنى ئارقىمۇئارقا يىقىتىپ، سودىگەرلەرنى قۇتۇلدۇرۇۋالىدۇ. سودىگەرلەر ئۆز مال - مۈلكىنى پەرھادقا تەقدىم قىلىدۇ، پەرھاد قوبۇل قىلمايدۇ. شۇنداق قىلىپ پەرھاد سودىگەرلەرنىڭ ھىمايىسىدە يەمەنگە يېتىپ بارىدۇ. سودىگەرلەر ئارىسىدا كۆپىنى كۆرۈپ، ياخشى - ياماننى پەرق ئەتكەن، رەسساملىققا ماھىر شاپۇر ئىسىملىك دانا بىر ئادەم بار ئىدى. ئۇ پەرھادنىڭ جىمغۇرلۇقىدىن دەرد - ھەسرەتنىڭ كۆپلۈكىنى بىلىۋالىدۇ - دە، ئۇنىڭ بىلەن ئۈلپەتلىشىش ئارقىلىق ئۇنىڭ سىرىنى بىلىشكە ئىنتىلىدۇ. پەرھاد شاپۇر بىلەن قانچە چوڭقۇر دوستلۇق ئورناتقان بولسىمۇ، ئەمما ئىچكى سىرىنى شاپۇرغا مۇتلەق ئېيتمايدۇ. شاپۇر بىر كۈنى پەرھادنى مەست قىلىپ قويۇپ، ئۇنىڭ كىم، قەيەرلىك، قانداق دەرد - ھەسرەتنىڭ بارلىقىنى سورايدۇ. پەرھاد ئەينەكتە كۆرگەن ۋەقەلەرنى چۈشىدە كۆرگەن قىلىپ، شاپۇرغا سۆزلەپ بېرىدۇ، لېكىن شاھزادە ئىكەنلىكىنى مەخپىي سىر قىلىپ ساقلايدۇ. شاپۇر بۇ قىزنىڭ دەستى ئەرەمەن مەلىكىسى شېرىن ئىكەنلىكىنى ئېيتىپ، ياردەم قىلىدىغانلىقىنى بىلدۈرىدۇ. لېكىن پەرھاد بۇنىڭغا ئىشەنمەيدۇ. شاپۇر رەسساملىق قابىلىيىتىگە تايىنىپ، پەرھادنىڭ ئەينەكتە كۆرگەنلىرىنى ئەينەن تەسۋىر قىلىدۇ. شاپۇرغا چىن قەلبىدىن ئىشەنگەن پەرھاد ئۇنىڭ بىلەن ئەرەمەن مەملىكىتىگە بارىدۇ. ئۇ يەردە بىر چۆل - باياۋاندا نۇرغۇن كىشىلەرنىڭ تاش قېزىپ، ئۈستەڭ چېپىۋاتقانلىقىنى كۆرىدۇ. بۇ ئەينەكتە كۆرگەن مەنزىرىنىڭ دەل ئۆزى بولۇپ، پەرھاد، تاش قېزىپ، ئۈستەڭ چېپىشنىڭ سەۋەبىنى ئۇ يەردە ئىشلىگۈچىلەردىن سورايدۇ. ئىشلەمچىلەردىن بىرى، پادىشاھ مېھنەتلىرىنىڭ شېرىن ئىسىملىك گۈزەللىكتە تەڭدىشى يوق بىر ھەمىشەرىسى بولۇپ، ئۇنىڭغا ئاناپ تاغ بېشىغا بىر ئىمارەت سالدۇرماقچى بولغانلىقىنى، ئەمما تاغدا سۇ بولمىغانلىقتىن، سۇ

چىقىرىش مەقسىتىدە بۇ ئۆستەڭنى قېزىۋاتقانلىقىنى، قېزىش خېلى ئۇزۇندىن بۇيان باشلانغان بولسىمۇ، ئەمما ناھايىتى ئاز قىسمىنى قېزىپ بولغانلىقىنى سۆزلەپ بېرىدۇ. پەرھاد شاپۇر بىلەن مەسلىھەتلىشىپ، قارون، مانىدىن ئۆگەنگەن تاشقا سۇ سېپىپ قېزىش ھۈنرىنى ئىشقا سېلىپ، باشقىلار بىر ئايدا قازغان تاشنى بىر كۈندىلا قېزىپ تۈگىتىدۇ. پەرھادنىڭ تاش قېزىش ماھىرلىقى پۈتۈن ئەرمەنىستانغا تارقالغاندىن سىرت، پادىشاھ مېھنىبانۇغا يېتىپ بارىدۇ. مېھنىبانۇ، شېرىن باشلىق ساراي ئەمەلدارلىرى نۇرغۇن گۈزەل قىزلارنى باشلاپ، پەرھادنىڭ ھۈنرىنى تاماشا قىلىش ئۈچۈن ئۆستەڭ قازغۇچىلار تۇرۇشلۇق جايغا كېلىدۇ ۋە پەرھادنى كۆرىدۇ. ئۇنىڭ گۈزەللىكىگە، كۈچىگە، ھۈنرىگە قايىل بۇلۇپ، كۆپ مىننەتدارلىق ۋە رەھمەتلەر بايان قىلىپ، بېشىدىن ئالتۇن - مەرۋايىت چاپىدۇ. مېھنىبانۇ ۋە شېرىننىڭ سۆز - ھەرىكەتلىرىدىن چوڭقۇر تەسىرلەنگەن پەرھاد مېنى ئۆزىگە مەپتۇن قىلغان ھېلىقى گۈزەلنىڭ ئۆزى بولمىسۇن يەنە، دەپ ئويلاپ تۇرغاندا، شامال كېلىپ شېرىننىڭ نىقابىنى ئېچىۋېتىدۇ. ئەينەكتە كۆرگەن گۈزەلنىڭ دەل ئۆزى ئىكەنلىكىنى بىلگەن پەرھاد شېرىننىڭ گۈزەل جامالىنى كۆرۈپ ھوشىدىن كېتىدۇ. شېرىن ۋە مېھنىبانۇ پەرھادنى ئۆلدى دەپ ئويلايدۇ، خەلق ھەيران قالىدۇ. شاپۇر پەرھادنىڭ ھالىغا ئېچىنىپ يىغلايدۇ. شاپۇردىن ئەھۋال ئۇققان شېرىن ئۇنى ساندۇققا سېلىپ ئۆز ئوردىسىغا ئېلىپ كېتىدۇ. ئۈچ كۈندىن كېيىن پەرھاد ھوشىغا كېلىدۇ. ئۆزىنىڭ شېرىننىڭ ھۇزۇرىدا ياتقانلىقىدىن ئۇيىلىپ، يەنە تاغقا قايتىپ كېتىدۇ - دە، ئىلگىرىكىدىن تېخىمۇ غەيرەتلىنىپ ئىشلەيدۇ.

پەرھادنىڭ ئىشقى شېرىننىڭ كۆڭلىنى ئاللىقاچان ئۆز ئىختىيارىغا ئېلىۋالغان ئىدى. شۇڭا ئۇ پەرھادنىڭ دېرەكسىز يوقاپ كەتكەنلىكىنى ئاڭلاپ ئىنتايىن قايغۇرىدۇ. تەرەپ - تەرەپكە ئادەم ئەۋەتىپ ئىز - دېرىكىنى قىلىدۇ. ئۇنىڭ تاغدا ئۆستەڭ قېزىۋاتقانلىق خەۋرىنى ئاڭلاپ، كۆڭلى ئەمىن تاپىدۇ. ئۆستەڭ پۈتۈپ، قانال قېزىش، ئىمارەت سېلىش ئىشى باشلىنىدۇ. بۇ ئىشتىمۇ پەرھاد ئىنتايىن غەيرەتلىنىپ ئىشلەيدۇ. شاپۇر بىلەن ئىككىيلەن بىرلىكتە تۆت ئەتراپىغا گۈل ۋە نەقىش ئويىدۇ. قۇرۇلۇش پۈتكەندىن كېيىن سۇ باشلىنىدۇ. تەنتەنبىلىك مۇراسىم ئۆتكۈزۈلىدۇ. شېرىندا پەرھادنى ياخشى كۆرۈش ئىستىكىنىڭ پەيدا بولغانلىقىنى سەزگەن مېھنىبانۇ بۇ مۇناسىۋەت بىلەن زىياپەت ئۇيۇشتۇرۇپ، شاپۇر بىلەن پەرھادنى قىزغىن كۈتۈۋالىدۇ. پەرھاد بىلەن شېرىن زىياپەتتە ئۆز كۆڭۈل سىرلىرىنى بىر - بىرىگە ئېيتىپ، خۇشال مۇڭدەشىدۇ.

شېرىننىڭ گۈزەللىك داڭقىنى ئاڭلىغان ئىران پادىشاھى خىسراۋ كۆپ خوتۇنلۇق بولۇشىغا قارىماي، ئۇنى قولغا كەلتۈرۈش ئۈچۈن مانا مۇشۇ كۈنلەردە ئەرمەنىستانغا ئەلچى ئەۋەتىدۇ. شېرىننىڭ نازارلىقى ۋە قارشىلىقىنى ئاڭلىغان مېھنىبانۇ خىسراۋ ئەلچىلىرىگە بىر - ئىككى يىلدىن كېيىن ئاندىن ئويلىشىشقا بولىدىغانلىقىنى ئېيتىپ قايتۇرۇۋېتىدۇ. بۇ جاۋابتىن غەزەپلەنگەن خىسراۋ ئىككىنچى قېتىم ئەلچى ئەۋەتىپ، يەنە ئوخشاش جاۋاب ئالغاندىن كېيىن، ئەرمەنىستان ئۈستىگە قوشۇن تارتىپ كېلىدۇ. پەرھاد ئالدىغا چىقىپ ئۇنىڭ يولىنى تورايدۇ ھەمدە ئۆزىگە قارشى ئەۋەتكەن يىگىرمە نەپەر پالۋاننى تاشقا باستۇرۇپ ۋەيران قىلىدۇ. خىسراۋ ئۆزى ياخشى كۆرگەن بىر قىز ئۈچۈن شۇنچە قوشۇن تارتىپ كەلگەنلىكىدەك نامەردلىكىنى ئەيىبلەپ ئۇيالدۇرىدۇ. خىسراۋ ۋەزىرلىرىنىڭ مەسلىھىتىگە مۇۋاپىق ئۈچىنچى قېتىم مېھنىبانۇغا ئەلچى ئەۋەتىدۇ. بۇ قېتىمىمۇ ئىلگىرىكىگە ئوخشاشلا جاۋاب ئالغاندىن كېيىن، ئەمدى شەھەرگە ھۇجۇم قىلىشقا باشلايدۇ. ئەمما پەرھادنىڭ قاتتىق قارشىلىقىغا دۇچ كېلىپ، ھۇجۇمدا يېڭىلىدۇ. ئاخىرى ئۇ ھەيلى يولىنى ئىزدەپ، بىر مەككەرنى سېتىۋالىدۇ. مەككە پەرھادنىڭ قېشىغا بېرىپ، ئۆزىنى خىسراۋدىن زەربە يېگەن قىلىپ كۆرسىتىدۇ - دە، قولىدىكى بېھوش قىلىدىغان دورا سېپىلىگەن گۈلنى پەرھادقا پۇرىتىپ بېھوش قىلىپ، پەرھادنى تۇتۇۋالىدۇ. پەرھاد خىسراۋنىڭ ئالدىغا بارغاندا خىسراۋنىڭ قورقۇنچاقلىقى، سېھىرگەرلىك بىلەن ئىش كۆرگەنلىكى، زالىملىقىنى ئېيتىپ قاتتىق ئەيىبلەيدۇ، بۇنىڭدىن غەزەپلەنگەن خىسراۋ پەرھادنى تاش بوران قىلىپ دارغا ئېسىشقا، جەسەتنى كۆيدۈرۈپ، كۈلنى كۆككە سورۇشقا بۇيرۇيدۇ. پەرھاد بۇنىڭغا قىلچە پىسەنت قىلماستىن: «سەن زالىمنىڭ قولىدا ئۆلۈش مەن ئۈچۈن شەرەپ، چۈنكى شۇنچە قوشۇنۇڭ بىلەن ماڭا كۈچۈڭ يەتمەي، ھەيلى - مىكەر بىلەن بېھوش قىلىپ قول - ئايىغىمنى باغلاپ، غەزەپ بىلەن ئۆلۈمگە ھۆكۈم قىلغانلىقىڭنى پۈتۈن خەلق ناھايىتى ياخشى بىلىدۇ. پۈتۈن گۇناھى سۆيگۈدىن ئىبارەت بولغان بىر يىگىتكە مۇشۇنداق «باتۇرلۇق» ۋە «ئادالەت» بىلەن جازا بەرگىنىڭ ئۈچۈن، خەلق ساڭا ئەلۋەتتە لەنەتلەر ئوقۇشى كېرەك. ئەگەر مەن ھازىر ئازاد بولغاندا ئىدىم، سەندەك پادىشاھقا باتۇرلۇق ۋە مەردلىكتىن ئازغىنا ئۆگىتىپ قويغان بولاتتىم، مەيلى ئۆلتۈر، مەردلىك بىلەن ئۆلۈش نامەردلىك بىلەن ياشاشتىن شەرەپلىك» دەيدۇ. بۇنى ئاڭلىغان خەلق پەرھادنىڭ بېھۋەدە ئۆلۈپ كېتىۋاتقانلىقىغا ئېچىنىپ، خىسراۋغا لەنەتلەر ياغدۇرىدۇ. خەلقنىڭ غەزەپ - نەپرەتنى سەزگەن ۋەزىر بۇزۇك ئومىد خىسراۋغا پەرھادنىڭ گۇناھسىزلىقىنى ھەممە ئادەملەرنىڭ بىلىپ، قاتتىق غەزەپلىنىۋاتقانلىقىنى ئېيتىپ، ئۇنى ئۆلتۈرۈشنى كېيىنگە

قالدۇرۇشقا مەسلىھەت بېرىدۇ. خىسراۋ بۇزۇك ئومىدىنىڭ مەسلىھىتىگە قوشۇلۇپ، پەرھادنى بىر قورغانغا قاماپ قويىدۇ. پەرھاد پۇت - قولىدىكى كىشىنى ئۈرۈپ تاشلاپ، قورغانغا ئەرەكەن كىرىپ - چىقىپ يۈرۈيدۇ. بۇنى كۆرگەن پايلاقچىلار ھەيران بولۇپ پەرھادتىن: «نېمە ئۈچۈن سىز قېچىپ كەتمەيسىز» دەپ سورىدايۇ. پەرھاد: «مەن ئۆز بېشىمدىكى ئۆلۈمنى نېمە ئۈچۈن سىلەرگە راۋا كۆرمىسەن. ئۆزۈمنىڭ ئامانلىقى ئۈچۈن گۇناھسىز كىشىلەرنى ئۆلۈمگە تۇتۇپ بەرسەم، بۇ تولىمۇ نامەردلىك بولمامدۇ؟» دەپ جاۋاب بېرىدۇ. پەرھادنىڭ ئەرەكەن يۈرگەنلىكىدىن خەۋەر تاپقان خىسراۋ باشتا غەزەپلىنىپ پايلاقچىلارنى ئۆلتۈرمەكچى بولغان بولسىمۇ، ئەمما ئۇنىڭ قېچىپ كەتمىگەنلىكىنى ئۇققاندىن كېيىن، كۆڭلى بىر ئاز خاتىرجەم بولۇپ، ئۇنى باشقىچە يول بىلەن ئۆلتۈرۈشنى ئويلايدۇ.

پەرھادنىڭ خىسراۋ قولىغا چۈشۈپ قالغانلىقىنى مېھنېبانۇ بىلەن شاپۇر بىلىسىمۇ، ئەمما شېرىن بىلمەيتتى. پەرھادنى شەھەر سىرتىدا، دەپ ئويلايتتى. شۇڭا ئۇ پەرھادنى كۆرۈش ئىستىكى بىلەن كۈنلەرنىڭ بىرىدە راۋاققا چىقىدۇ ۋە پەرھادنىڭ قەھرىمانلىقىنى ماختاپ، زالىم خىسراۋ قولىغا چۈشۈپ قالغىنىغا ئېچىنىپ ئېيتقان خەلق ناخشىلىرى ئۇنىڭ قولىغا چۈشۈپ قالىدۇ. شېرىن ئاھ - پەرياد چېكىپ ھوشىدىن كېتىدۇ. شېرىننىڭ ھالىغا ئېچىنغان شاپۇر شەھەردىن چىقىپ، بېرىم كېچىدە خىسراۋ قوشۇنىنىڭ ئارىسىغا بېرىپ، پەرھادنىڭ تىرىك ئىكەنلىك خەۋىرىنى ئۇقۇپ كېلىدۇ. بۇ خەۋەردىن خۇشاللانغان شېرىن ئۆز ھال ئەھۋالىنى بايان قىلىپ بىر پارچە خەت يېزىپ، ئۇنى شاپۇر ئارقىلىق پەرھادقا ئەۋەتىدۇ. بۇنىڭدىن خۇرسەن بولغان پەرھادمۇ دەرد - ھالىنى بايان قىلىپ جاۋاب يازىدۇ.

پەرھاد خىسراۋنىڭ ئۆزىنى يۈشۈرۈن ئۆلتۈرۈش قەستىگە چۈشكەنلىكىنى تېخى بىلمەيتتى، شۇڭا ئۇ ھەممە ئىشقا ئاق كۆڭۈللۈك بىلەن قارايتتى. كۈنلەرنىڭ بىرىدە ئۇ تاغدا ھاۋالىنىپ ئولتۇرغاندا، ئۈستۈپىنى قارا كىيىملەر بىلەن ئورىغان بىر موماي كېلىدۇ. ئۇ پەرھادقا ئۆزىنى تەركىدۇنيا يولىغا كىرگەن ئايال قىياپىتىدە تونۇشتۇرىدۇ. پەرھاد ئۇنىڭغا ئالدىنىپ: «خىسراۋ شەھەرنى ئالدىمۇ؟» دەپ سورىدايۇ. موماي پەرھادقا خىسراۋنىڭ شەھەرنى ئېلىپ، مېھنېبانۇ بىلەن ياراشقانلىقىنى، سىڭلىسى شېرىننى خىسراۋغا نىكاھلاپ بەرگەنلىكىنى، شېرىننىڭ خىسراۋدەك زالىمغا گىرىپتار بولغۇچە ئۆلگىنىم ياخشى، دەپ ئۆزىنى خەنجەر بىلەن ئۆلتۈرگەنلىكىنى، ئۆلگەنگە قەدەر «پەرھاد، پەرھاد!» دېگەن ئىسمىنى ئېغىزدىن چۈشۈرمىگەنلىكىنى سۆزلەپ بېرىپ، «دۇنيادا مۇنداقمۇ سادىق ئاشىقلار بولدىكەن - ھە؟» دەپ زار - زار يىغلاشقا باشلايدۇ. بۇنى ئاڭلاپ

قاتتىق ئازاپلانغان پەرھاد چۆلگە چىقىپ كېتىدۇ ۋە ئۆيەردە ياۋايى ھايۋانلار بىلەن دوست بولۇپ، ئىچىدىكى دەرد - ئەلىمنى ئۇلارغا سۆزلەپ بېرىدۇ ۋە ئاخىرى ئازاپقا چىدىماي ئۆلۈپ كېتىدۇ. مۇشۇ كۈنلەردە پەرھادقا ياردەم بېرىمەن دەپ ئۇنى يىراقتىن كۆزىتىپ يۈرگەن بىر يۈچۈن ئادەم پەرھادنىڭ تۇيۇقسىز ئۆلۈپ كەتكەنلىكىنى كۆرۈپ، ئۇنىڭ يېنىغا بارماقچى بولسىمۇ، لېكىن ياۋايى ھايۋانلار پەرھادنىڭ جەسىتىنى قوغداپ ئۇنى يېقىنلاشتۇرمايدۇ. بۇ ئەھۋالنى كۆرگەن ھېلىقى يۈچۈن ئادەم بۇ ئەھۋالنى شەھەردىكىلەرگە يېمىدىن يىغىنىسىگىچە بىرنى قالدۇرماي سۆزلەپ بېرىدۇ.

پەرھادنىڭ ئۆلۈم خەۋىرىنى شاپۇردىن ئاڭلىغان مېھنبانۇ بىلەن شېرىن چوڭقۇر قايغۇغا گىرىپتار بولىدۇ. شېرىن كۈندىن - كۈنگە سارغىيىپ، جۈدەشكە باشلايدۇ.

خىسراۋ پۇرسەتتىن پايدىلىنىپ، تۆتىنچى قېتىم مېھنبانۇغا ئەلچى ئەۋەتىدۇ. ئۇزۇن مۇددەت قامالدا قېلىپ چارىسىز قالغان مېھنبانۇ باشقىلارنىڭ تەكلىپىگە ۋە شېرىننىڭ ماقۇللىقىغا ئاساسەن ئەلچىلەرگە جاۋاب بېرىدۇ. ئەلچىلەر مېھنبانۇنىڭ ئەۋۋەل قامالنى بىكار قىلىش، شېرىننى تاغ ئۈستىگە سېلىنغان ئىمارەتتە ھاۋالاندۇرۇپ داۋالاش، ئاندىن نىكاھ ئوقۇش ھەققىدىكى شەرتلىرىنى خىسراۋغا بىرمۇ بىر يەتكۈزىدۇ. خۇشاللىقتا قىن - قىنىغا پاتماي قالغان خىسراۋ بۇ شەرتلەرنىڭ ھەممىسىنى دەرھال قوبۇل قىلىدۇ. شېرىن شەرتكە مۇۋاپىق پەرھاد سۇ چىقارغان تاغ بېشىدىكى ئىمارەتكە بېرىپ ھاۋالىنىدۇ. شېرىن بىلەن بىللە نۇرغۇن شەھەر ئاھالىسى ۋە خىسراۋنىڭ شىرۇيا ئىسىملىك ئوغلى بۇ جايغا ساياھەتكە چىقىدۇ. شىرۇيا تاماشا قىلىپ يۈرگەندە شامال بىردىنلا شېرىننىڭ يۈزىدىكى نىقابىنى ئېچىۋېتىدۇ. شېرىننىڭ ھۆسنى جامالىنى كۆرگەن شىرۇيا شېرىنغا دەرھال ئاشىقى بىقارار بولىدۇ. دادىسى ھايات تۇرۇپ شېرىننىڭ ۋەسلىگە يېتىشنىڭ مۈمكىن ئەمەسلىكىگە كۆزى يەتكەن شىرۇيا دەرھال دادىسىنى ۋە ئۆزى گۇمانلىق دەپ قارىغان ئادەملەرنى ئۆلتۈرۈپ تەختنى قولغا ئالىدۇ ھەمدە مېھنبانۇغا ئەلچى ئەۋەتىدۇ. مېھنبانۇ شېرىننىڭ تەلپىگە ئاساسەن پەرھادنىڭ جەسىتىنى كەلتۈرۈپ، ھازىسىنى تۇتۇپ، دەپنە قىلىشنى شەرت قىلىپ قويدۇ. شىرۇيا نائىلاج ماقۇل بولىدۇ. پەرھادنىڭ جەسىتى كەلتۈرۈلىدۇ. ئۇنىڭغا قىممەت باھالىق كىيىم كىيىدۈرۈلۈپ، ئەتراپى چىچىلىپ، ساندۇققا سېلىنىپ، مەخسۇس تەييارلانغان سارايدا قويۇلىدۇ. ھەممە تەييارلىق پۈتكەندىن كېيىن شېرىن پەرھادنىڭ جەسىتى بىلەن ئۆزى يالغۇز ۋىدالىشىدىغانلىقىنى مېھنبانۇغا ئېيتىپ، سارايدا ئادەم كىرگۈزمەسلىكىنى ئۆتۈنۈپ سورايدۇ. مېھنبانۇ رۇخسەت قىلغاندىن كېيىن، ئۇ سارايدا كىرىپ،

ساندۇقنى ئېچىپ، پەرھادنى قۇچاقلايدۇ - دە، ھوشىدىن كېلىدۇ. شېرىن ئۇزۇن مۇددەت يوقاپ كەتكەنلىكتىن، كىشلەر ئائىلاج ئىشكىنى چېقىپ كىرىدۇ ھەمدە شېرىننىڭ ئاللىقاچان ئۆلگەنلىكىنى كۆرىدۇ.

پەرھادنىڭ ئاتا - ئانىسى ئوغلىدىن دېرەك ئالالماي، ئۇنىڭ دەردىدە ۋاپات بولىدۇ. نەخت پەرھادنىڭ ئېمىلىشى بەھرامغا قالىدۇ. كۈنلەرنىڭ بىرىدە پەرھاد يولۇققان بالا - قازالارنىڭ خەۋىرى بەھرامغا ئاڭلىنىپ قالىدۇ. ئۇ ئەرمەنىستانغا كېلىدۇ. ئۇچاغدا پەرھاد، شېرىن، مېھنەتبانۇلار ئالەمدىن ئۆتكەن بولۇپ، شىرۇيا ھۆكۈمرانلىق قىلىۋاتقان ئىكەن. بەھرام شىرۇياغا ئادەم ئەۋەتىدۇ. ئەمما شىرۇيا قورقۇپ، كېلىشكە جۈرئەت قىلالمايدۇ. بەھرام خىسراۋنىڭ قورشاۋى دەستىدىن ئەرمەنىستانغا بولغان بارلىق زىيانلارنى تۆلەشنى شىرۇيانىڭ ئۈستىگە ئارتىپ، ئۇنى ئەرمەنىستاندىن قوغلاپ چىقىرىدۇ. ئۆزى خىسراۋ ۋەيران قىلغان جايلارنى تۈزەپ، ئاۋات قىلىشقا كىرىشىدۇ.

نەۋائىي ھېكايە قىلغان ۋەقەلىك شۇنىڭ بىلەن ئاخىرلىشىدۇ. بىراق، نەۋائىي بۇ داستاننى ئارقىلىق ئىككى دۇنيانى، يەنى ياخشىلىق ۋە يامانلىق دۇنياسى، زۇلۇم ۋە ئادالەت دۇنياسى، جاپا ۋە ۋاپا دۇنياسىنى يارىتىدۇ. بۇ ئىككى دۇنيا داستاننىڭ ئاساسلىق ئىجابىي قەھرىمانلىرىدىن پەرھاد، شېرىن، مېھنەتبانۇ، شاپۇر ۋە بەھرام. سەلبىي ئوبرازلىرىدىن خىسراۋ، شىرۇيا، ھىيلىگەر مومىي قاتارلىق بىرنەچچە ئىجابىي ۋە سەلبىي ئوبرازلىرىنىڭ كونكرېت پائالىيەتلىرىدە روشەن گەۋدىلىنىدۇ. نەۋائىي مانا مۇشۇ ئوبرازلارنىڭ كونكرېت پائالىيەتلىرى ئارقىلىق كىشىلەر ئالدىغا ئادىمىي ھاياتنىڭ نىشانىنى ئېنىق كۆرسىتىپ، كىشىلەرنى ئەقىل بىلەن ئىش قىلىشقا يېتەكلەيدۇ.

ياخشلىققا ياخشىلىق ئادەمنىڭ ئىشى

نەۋائىينىڭ «پەرھاد - شېرىن» داستانىنى ئوقۇغان ۋاقتىمىزدا، پەرھاد بىزنىڭ كۆز ئالدىمىزدا كۈچلۈك بىر خاقاننىڭ قولىنى نەگە ئۇراتسا شۇيەرگە يېتىدىغان، مال - مۈلكى زىيادە، ئىشرەت ۋە ھەشەمەتكە بېرىلگەن بىر شاھزادىسى سۈپىتىدە ئەمەس، بەلكى ئۇلۇغ بىر ئىنسان، ئۇلۇغ بىر ئىجادكار ۋە ئۇلۇغ بىر ئەمگەكچى سۈپىتىدە گەۋدىلىنىدۇ. پەرھاد ئۆزىنىڭ ھاياتىدا مېھنەت سۆيەرلىكى، ئىلىم ئەھلىلىرىنى ھۆرمەتلىشى، ئىلىمگە بولغان كۈچلۈك ئىنتىلىشى ۋە قىزىقىشى، ھۆر، ئەركىن پىكىرلىك، توغرا، ئىنساپلىق، ۋاپادار ئادەمگە ئوخشىشى بىلەن قايسى ئەلدىن، قايسى ئۇرۇق ۋە قايسى مىللەتتىن بولۇشىدىن قەتئىينەزەر ئۆزى بىلەن پىكىرداش ئادەملەر بىلەن چوڭقۇر دوستلۇق ئورنىتىدۇ. ئۇلارنىڭ تەقدىرىگە ئۆز تەقدىرىنى باغلايدۇ، ئۇلار ئۈچۈن جان بېرىشكە ۋە ئۇلار ئۈچۈن جاپا - مۇشەققەت تارتىشقا رازى بولىدۇ. ئۇلارنىڭ قايغۇسىنى ئۆزىنىڭ قايغۇسى، ئۇلارنىڭ بېشىغا كەلگەن بالانى ئۆز بېشىغا كەلگەن بالا تەرىقىسىدە قوبۇل قىلىدۇ. پەرھاد شۇنىڭ ئۈچۈن جاپا - مۇشەققەت ۋە كۈلپەت ئىچىدىمۇ ئۆزىگە دوست تاپالايدۇ. ئادەم ئادەمنى تاپىدۇ. ئۆزىنى ئادەم دەپ ھېسابلىغان كىشىلەر ئۆزىنىڭ پىكىرداشلىرىنى كۆرگەندە ئۇنىڭ ئۈچۈن جان تەسەددۇق قىلىشتىن قورقمايدۇ. چۈنكى، بۇنداق ئادەملەرنىڭ ئوتتۇرىسىدا چوڭ بىر مەنىۋى بىرلىك بار. ۋاپا ۋە ساداقەت بار. مېھنەتتىكى ھەمدەملىك، پىكىردىكى بىرلىك، تۇرمۇشتىكى ھەمكارلىق ۋە تەقدىردىكى ئوخشاشلىق بار.

ئادەمگە بولغان مۇھەببەت ۋە ھۆرمەت، ئادەم ئەركىنلىكىگە بولغان كۈچلۈك ئىنتىلىش، ئادەمنىڭ ئەركىنلىكى ۋە خاتىرجەملىكى ئۈچۈن بولغان پىداكارلىق پەرھاد ئۈچۈن ئەبەدىيلىك دوستلارنى ۋۇجۇدقا كەلتۈرىدۇ. جۇڭگولۇق پەرھادقا ئىرانلىق شاپۇر، ئەرمېنىيلىك شېرىن ۋە مېھنىبانۇنى ئەبەدىيلىك دوست ۋە ھەمراھ قىلغان ئاساس پەرھاد ۋۇجۇدىدىكى ئادىمىي خىسلەتتۇر. بۈيۈك شائىر نەۋائىي ئىنساننىڭ مېھنەت بىلەن زىچ بىرىككەن شائىلىق ئوبرازىنى پەرھادنىڭ مېھنەتچان ۋە ئىجادكار پائالىيەتلىرىدە ئەمەلىي يۈكسەكلىككە كۆتۈرىدۇ. كىچىكىدىن تارتىپ ئىلىمگە ھېرىسمەن بولغان، زېھنى ئۆتكۈر ۋە ئىجاد - ئىختىراغا ئىنتىلىپ تۇرىدىغان پەرھاد ھەرقانداق بىر ھۈنەرنى كۆرسە تېزلا

ئىگىلىۋالىدۇ. ھەرقانداق مۈشكۈل ئىشقا دۇچ كەلسە ئۇنىڭ مەخپىيىتى ھەققىدە ئىزدەنىدۇ. تاشچى قارەنىنىڭ تاشچىلىق ھۈنرى، رەسسام مەنىيىنىڭ رەسساملىق ھۈنرى ئانچە سىر بىلىنمەيدۇ. چۈنكى پەرھاد شەيئى ۋە ھادىسىلەرگە نىسبەتەن ئىجادىي پىكىر يۈرگۈزەلەيدىغان، كۈندىن يېڭىنى ئىختىرا قىلىشقا ئىستىلاپ تۇرىدىغان، سىرلارنىڭ مەخپىيىتىنى ئىزدەشكە، ھاياتنىڭ قانۇنىيىتىنى بىلىشكە دائىم ئىشتىياق باغلىغان بىر ئادەم ئىدى. ئۇ ئۆزىگە دائىم: ئادەمگە بېرىلگەن ئەقىل ئۆزىنىڭ ئادىمىيلىك رولىنى جارى قىلدۇرۇش ئۈچۈن بېرىلگەندۇر، تەپەككۈر قىلىش مۇمكىن بولغان ھەرقانداق ئىشتا، ھەل قىلىنمايدىغان قىيىنچىلىق، يېشىلمەيدىغان سىر بولۇشى مۇمكىن ئەمەس دەپ قارايتتى:

دېدى ھەر ئىشكى قىلىش ئادىمىزات،
تەپەككۈر بىرلە بىلىش ئادىمىزات.

(ئۇ «پەرھاد» مۇنداق دېدى: كىشىلەر ھەرقانداق ئىشنى قىلىشقا ئاتلانسىلا، ئۇنىڭ يولىنى تەپەككۈر ئارقىلىق بىلەلەيدۇ.)
نەۋائىي پەرھاد ئوبرازىنى ياراتقان ۋاقىتىدا، بۇ سۆيۈملۈك قەھرىماننىڭ پۈتكۈل نەزەر - ئېتىبارىنى تەقدىرگە ئەمەس، بەلكى ئىلىمگە قارىتىدۇ. پەرھادنىڭ قىسمىتىنى ئىلىم ھەل قىلىدۇ دەپ قاراپ، ئۇنى بىلىمگە توشقان، زامانىسىنىڭ ئالىمى سوقراتتىن بىلىم ئۆگىنىش يولىغا سالىدۇ. ئىلىمگە ئېرىشمەك، ئىلىم ئىگىلىرىنىڭ مەرھىمىتىگە مۇيەسسەر بولماق ئۇنداق ئاسان ئىش ئەمەس. شۇڭا پەرھاد سوقراتنى تېپىش يولىدا توسقۇنلۇق پەيدا قىلغان ئوت چاچار ئەجدىھانى ئۆلتۈرىدۇ، جاھاننى زۇلمەتكە تولدۇرغان ئەھرەمەن ئاتلىق دىۋىنى يوقىتىدۇ. ئىسكەندەر رۇمىيىنىڭ تىلىسىمنى ئاچىدۇ ۋە ئاندىن كېيىن سوقرات تېغىدىكى قاراڭغۇ غار ئىچىدە سوقرات بىلەن ئۇچرىشىپ، ئۇنىڭ تەلىمىگە ئېرىشىدۇ. پەرھادنىڭ كېيىنكى ھاياتى پۈتۈنلەي سوقراتنىڭ ئېيتقىنىچە بولىدۇ.

پەرھاد ھاياتىدا ئېرىشكەن بىلىمىنى ئىزچىل تۈردە خەلقنىڭ مۈشكۈل ئىشلىرىنى ھەل قىلىشقا قارىتىدۇ. ئۇ شېرىننىڭ يۇرتى ئەرمېنىيىگە بارغاندا سۇ قانىلى قېزىش ئۈچۈن قىسمەتنىڭ ئېغىر يۈكى ئاستىدا قىيىنلىقلىرىنى خەلقنى كۆرۈپ، كىچىكىدە ئۆگەنگەن تاشچىلىق ھۈنرىنى ئىشلىتىشنىڭ پەيتى كەلگەنلىكىنى ھېس قىلىدۇ - دە، ھۈنەرنى ئۆگىنىپ ئىشلەتمەسەم ئۇ دۇنياغا ئېلىپ كېتەمدىمەن دەيدۇ:

ھۈنەرنى ساقلىغان نېتكۈمدۈر ئاخىر،
ئالىپ تۇپراقىمۇ كېتكۈمدۈر ئاخىر.

شۇنىڭ بىلەن پۈتۈن ۋۇجۇدى بىلەن بۇ ئىشقا كىرىشىپ ئاجايىپ
مۆجىزىلەرنى يارىتىدۇ. خەلق ئۈچ يىلدا قىلىپ بولالمىغان ئىشنى ئۈچ بىر
كۈندىلا قىلىپ تۈگىتىدۇ. پەرھادنىڭ بۇنداق مۆجىزىلىك پائالىيەتلىرى
مېھنەتپەرۋەر بىلەن شېرىننىڭ رەھىمىنى بىلدۈرۈش ئىستىكىنى ئويغىتىدۇ. ئۇلار
ئەمگەك مەيدانىغا كەلگەندىن كېيىن:

كۆرۈپ شېرىننى ھەيرەت لال قىلدى،
تەئەججۈپ بىر يولى بى ھال قىلدى.
كۆرۈنگەچ كۆزگە مۇنداق چېھرى ئانىڭ،
ئىچىگە سالىدى شۇرش مېھرى ئانىڭ.

پەرھادنىڭ قەلبىدە ئەنە شۇنداق مېھىر - مۇھەببەت ئوتى يانغان بولسا،
مېھنەتپەرۋەر بىلەن شېرىن ئۇنىڭ مېھنەتلىرىدىن سۆيۈنۈپ، ئۇنىڭ بېشىدىن
مەرۋايىتلارنى چاقچۇ چاپىدۇ. ئەۋائى ئىككى ياشنىڭ ئىنسانىي مۇھەببىتىگە
دېققەت قىلغاندا، شېرىن بىلەن پەرھادنىڭ ۋۇجۇدىدىن ھەقىقىي ئادەملەرنىڭ
ۋۇجۇدىدىكى ئىنسانىي مېھىر - مۇھەببەتنى ئىستىدۇ. ئۇلارنى مېھنەتكە بولغان
مۇئامىلىدە كۆزىتىپ باقىدۇ. داستاندا ئوتتۇرىغا قويماقچى بولغان مۇھەببەتنى
مېھنەتنىڭ بوتىسىدا تاۋلاشتىن ئىبارەت مەركىزىي ئىدىيىنىڭ يىپ ئۈچىنى
ناھايىتى ئۈستىلىق بىلەن مانا مۇشۇ يەردە كىتابخانىنىڭ قولىغا تۇتقۇزىدۇ.
كىتابخان مانا مۇشۇ ئېپىزوتلار لىنىيىسىدىن ئۇلارنىڭ مۇناسىۋىتىنى خىيالىي
تۇيغۇلاردىن ئەمەس، رېئال ئادەملەر ئارىسىدىن ئىزدەشكە، ئۆزىنى مۇشۇ ئىككى
ياشنىڭ ۋۇجۇدىدىكى ئادىمىي خىسلەتلەرگە تەقەسلاشقا ئۇرۇنىدۇ. شۇڭا، پەرھاد
ۋە شېرىننىڭ ۋۇجۇدىدىكى بۇ ئادىمىي تۇيغۇ ھەر قانداق بىر ئىنساننىڭ
مەنئىيىتىنىڭ كامال تېپىشىغا، كرىستاللىك پاكلىنىپ، ھېقىقەتكە
جۈلالىنىشىغا ياردەم بېرىدۇ. پەرھاد بىلەن شېرىن ئوتتۇرىسىدىكى يالقۇنلۇق
ئىشقىي ئىنسانىي مۇناسىۋەتلەر ئاساسىدا ۋۇجۇدقا چىقىدۇ، ئۇ ئىككى ياشنىڭ
ئېسىل ئىنسانىي خىسلەتلەر كىشىلىك مۇناسىۋەت ۋە ئىنسان ئىرىكچىلىكى
بىلەن زىچ بىرىككەن ھالدا مەۋجۇت بولۇپ تۇرىدۇ ۋە تەرەققىي قىلىدۇ. شېرىننى
ياخشى كۆرگەن پەرھاد ئۇنىڭ ۋەتىنىنى، خەلقىنى ياخشى كۆرىدۇ، ئۇنىڭ يۇرتىغا
قارا سەلدەك بېسىپ كېلىۋاتقان دۈشمەننى ئۆز دۈشمىنىم دەپ بىلىپ، ئۇنىڭغا

قارشى كۆكرەك كېرىپ باتۇرلارچە ئېتىلىپ چىقىدۇ. شەھەر قورشاۋدا قېلىپ ئۇنىڭ خەلقى ۋە يۇرتى قىينالغان كۈنلىرى پەرھاد ئۈچۈن دوزاخنىڭ ئويلىدۇ. نەۋائىي ئىنسانىي ئىشقى مۇھەببەتكە مۇئامىلە قىلغاندا، ئىنساننىڭ ئالدىغا ناھايىتى مۈشكۈل بولغان بىر ئىشنى يەنى، سەن سۆيگەن ئادىمىڭنىلا ئەمەس، بەلكى ئۇنىڭ ۋەتىنىنى، خەلقىنىمۇ سۆيۈشۈڭ، ئۇنىڭ بېشىغا كەلگەن مۈشكۈلنى مېنىڭ بېشىمغا كەلگەن مۈشكۈل دەپ بىلىشىڭ، ئۇنىڭ دۈشمەنلىرىنى مېنىڭ دۈشمەنلىرىم دەپ بىلىشىڭ كېرەك. دەپ قاراشتىن ئىبارەت بىر ئىشنى قويدۇ. شۇڭا پەرھادنىڭ ۋۇجۇدىدىن بۇ خىسلەتنى ئىزدىگەن نەۋائىي ئۇنى مانا مۇشۇنداق ئېغىر سىناقتا سىنايدۇ. نەۋائىي پەرھادنىڭ شەخسىي تەقدىرى ۋەتەن ۋە خەلق تەقدىرى بىلەن چەمبەرچاس باغلانغان بولۇپ، ۋەتەندە تىنچلىق، ئەلدە خاتىرجەملىك بەرپا بولغاندا ئاندىن پەرھادنىڭ ئىنسانىي ئىشقى مۇھەببىتى ۋىسال تاپىدۇ، دەپ قارايدۇ.

پەرھاد بىلەن شېرىننىڭ ئوتتۇرىسىدا ۋۇجۇدقا كەلگەن دوستلۇقنىڭ ئاساسى ئىككىسى ئوتتۇرىسىدا شەكىللەنگەن پىكىر بىرلىكى، مەنىۋى بىرلىك، شەيئى ۋە ھادىسىلەرنىڭ بەرپا بولۇشى، مەۋجۇتلۇقى، تەرەققىياتى ھەققىدىكى قاراشلاردىكى ئورتاقلىق، مەردلىك ۋە جاسارەتتىكى تەڭداشلىق، ۋەتەن ۋە خەلق تەقدىرىگە كۆڭۈل بۆلۈشتىكى بىرلىك قاتارلىقلار ئۈستىگە بىنا قىلىنغان. ئەگەر شېرىن پەرھادتىن يۇقىرىقى خىسلەتلەر جۈملىسىدە زەرىچە كەم بولسا، ئىككى ئوتتۇرىدا بۇنداق سەمىمىي دوستلۇق ۋە بىر - بىرىگە بولغان بۇنداق ساداقەت شەكىللەنمىگەن بولاتتى. شېرىن ئۆزىنى ھەقىقىي ئىنسان دەپ چۈشەنگەنلىكى ئۈچۈن پەرھادنىڭ مەنىۋىيىتىدىكى ئورتاقلىقنى تونۇپ يېتەلىدى. ئەگەر ئۇنىڭدا بۇ مەنىۋى بىرلىك بولمىغان بولسا نەدىن كەلگەن، نېمە ئادەملىكىنى بىلمىگەن پەرھادنىڭ ۋۇجۇدىدىكى مەنىۋى تولغۇنلۇقنى كۆرۈپ يېتەلمىگەن، پەرھادقا باغلىنىپ قالغان بولاتتى. ئىككى ئوتتۇرىدا شەكىللەنگەن ئىنسانىي ئىشقى مۇھەببەت بىر - بىرى ئۈچۈن ئەزىز جېنىنى تەسەددۇق قىلىش دەرىجىسىگە بېرىپ يەتمەيتتى. بۇ جەھەتتىن قارىغاندا، پەرھادنىڭ ھاياتىنى مەنىۋى تولغۇنلۇققا ئىگە قىلىشتا شېرىننىڭ ۋۇجۇدىدىكى ئادىمىي خىسلەتلەرنى نەزەردىن ساقىت قىلىشقا بولمايدۇ.

شېرىن ھامىمىسى مېھنىيانۇنىڭ قولىدا تەربىيلىنىپ، ناھايىتى ئەقىللىق، بىلىملىك بىر ئادەم بولۇپ يېتىشىپ چىقىدۇ. شۇ بىلىمگە بېرىلگەنلىكى ئۈچۈن ئۇنىڭ ئەتراپىغىمۇ بىلىملىك قىزلار توپلىنىدۇ:

بىرى ئەشئارى بەھرى ئىچرە غەۋۋاسلىق،
 بىرى ئەدۋارى دەۋرى ئىچرە رەققاسلىق.
 بىرى مەنتىق رۇسۇمىدە رەقەمكەش،
 بىرى ھەيئەت رۇقۇمىدە قەلەمكەش.
 بىرىنىڭ شىيۋەسى ئىلمى ھەقايىق،
 بەلغەتتە بىرى ئېيتىپ دەقايىق.
 بىرى تارىختىن سۆزلەپ فەسانە،
 بىرى ھېكمەت فەنى ئىچرە يىگانە.
 ھېساب ئىچرە بىرىنىڭ زېھنى بارىب،
 مۇئەممادا بىرىنى ئات چىقارىب.
 بۇ فەنلەردە بۇلەر بىر - بىرىدىن ئەھسەن،
 يۈز ئول فەنلىك ئارا ھەر قايسى يەكفەن.
 دىلارامۇ، دىلارايۇ، دىلاسا،
 گۈلەندامۇ، سۈمەنبۇيۇ، سۈمەنسا.
 پەرىچىھەر، پەرىزادۇ، پەرىۋەش،
 پەرى پەيكار، زەھى ئون ئىسىم دىلكەش.

(بىرىسى شېئىرلار دېڭىزىدا گۆھەر سۆزگۈچى، بىرىسى ئاسمان گۈمبىزى
 دائىرىسىدە ئۇسسۇلچى، بىرىسى مەنتىق ئىلمىنىڭ قائىدىلىرىنى سۆزلەيدۇ،
 بىرىسى ھەيئەت ئىلمىنىڭ رەقەملىرىگە قەلەم چېكىدۇ. بىرىسىنىڭ ھۈنرى
 ھەقىقەتلەر ئىلمى، بىرىسى تىل - ئەدەبىياتنىڭ نازۇك مەسىلىلىرىنى ھەل
 قىلىدۇ، بىرى تارىختىن سۆزلەيدۇ، بىرى ھېكمەت پېنى بويىچە يەككە -
 يېگانىدۇر. بىرىسىنىڭ زېھنى ھېساب پېنىدە ئۆتكۈر، بىرىسى مۇئەمما ئېيتىشتا
 داڭ چىقارغان. بۇ پەنلەردە ئۇلارنىڭ ھەر - بىرى بىر - بىرىدىن ئۈستۈن.
 يۈزلىگەن ئىلمىلىك كىشىلەر ئارىسىدا ئۇلار ئۆز ئالدىغا ئۇستا. ئۇلارنىڭ
 ئىسىملىرى: دىلارام، دىلازا، دىلاسا، گۈلەندام، سۈمەنبۇ، سۈمەنسا، پەرىچىھەر،
 پەرىزات، پەرىۋەش، پەرىپەيكار. ئۇ كۆڭۈل تارتقۇچىلارنىڭ ئىسمى ئەنە شۇلاردىن
 ئىبارەت.)

ئۇ ۋۇجۇدىدا بىنا بولغان ئىنسانىي خىسلەتلىرى ئارقىلىق پەرھادىن
 ئىبارەت مەنئۇبىيىتى تولۇق كامالەتكە يەتكەن ھەقىقىي ئىنساننى تونۇپ چىقىدۇ.
 ئۇنىڭ شەخسىيەتسىز، پىداكار روھىدىن مەلۇم بىر مىللەت ياكى مەلۇم بىر
 قەبىلە ياكى مەلۇم بىر كوللېكتىپ توپىنىڭ ئەمەس، بەلكى ئىنساننىڭ بەختى
 ئۈچۈن ئۆزىنى ئاناشتەك بىر ئۇلۇغۋار خىسلەتنى كۆرۈپ يېتىدۇ. ئۇ پەرھادنىڭ

ۋۇجۇددىكى ئىنسانىي ئىشقى مۇھەببەتنىڭ رىشتىسى خەلق ھۆرلۈكى،
بەختىيارلىقى بىلەن چەمبەرچاس باغلانغانلىقىنى ھەقىقىي تۈردە بىلىش،
يەتكەنلىكى ئۈچۈن، ئەلگە زۇلۇم سالغۇچى، ساختا مۇھەببەت دەۋاسى قىلغۇچى
خىسراۋنىڭ تەلىپىنى كەسكىن رەت قىلىدۇ:

ماڭا نە يارۇ، نە ئاشىق ھەۋەستۇر،
ئەگەر ئادەم ئولسام ئۇشبۇ بەستۇر.

مۇشۇ جاۋابى ئارقىلىق ئۆزىنىڭ ھەقىقىي بىر پاك خىسلەتكە ئىگە ۋاپادار
ئىنسان ئىكەنلىكىنى خىسراۋغا ئۇقتۇرۇش بىلەن تەڭ، قەلب رىشتىسى پەرھادقا
باغلانغانلىقىنى، قەلبىگە پەقەت شۇ بىر پەرھادنىڭلا سىغىدىغانلىقىنى،
پەرھادنىلا سۆيىدىغانلىقىنى، ئۆزىنىڭ سەممىيىتى ۋە ۋاپادارلىقى ئۈچۈن
بارلىقىنى تەسەددۇق قىلىشقا تەييار ئىكەنلىكىنى بىلدۈرىدۇ. شېرىننىڭ بۇ
سۆزلىرى ئارقىلىق بىز ئۆزىنىڭ بايلىققا، راھەت - پاراغەتكە، ياخشى كۈتۈنۈشكە،
شاھ خانىشى بولۇشقا مۇشتاق ئەمەس، بەلكى ئىنسان سەزگۈسىنى قوزغىغۇچى
ئادىمىي تۇيغۇغا ئىگە بىر ئىنسان ئىكەنلىكىنى چۈشىنىپ يېتىمىز. ئۇ مۇشۇ
تۇيغۇسى بىلەن بۇ ئەلگە باستۇرۇپ كەلگەن دۈشمەن بىلەن قەيسرانە
ئېلىشىۋاتقان پەرھادنى ھەمىشە ئەسلەپ، ئۇنىڭغا دوستلۇقىنى بىلدۈرىدۇ،
ئۇنىڭدىن ھال - ئەھۋال سورايدۇ:

نىدۇر ئەھۋالڭ ئەي زارۇ غېرىبىم،
ۋىسالىم دۆلىتىدىن بى نەسىبىم.
قاتتىغ غۇرىبەت ئارا ھالىڭ نە ئېرىكىن،
ئاچىق پۇرقەتتە ئەھۋالڭ نە ئېرىكىن؟
نې بولغاي ئېردى چەرخى زۇلۇم پىشە،
مېنى سېنىدىن جۇدا قىلماي ھەمىشە.
خىراپىڭ چاغى يولداش بولسام ئېردى،
سۈكۈنىڭ ۋاقتى قولداش بولسام ئېردى.
قويماش يەڭلىغ بولۇپ كۈندۈز قەرنىڭ،
بولۇپ تۇن سايە يەڭلىغ ھەمىشەنىڭ.
تىكان كىرسە كەڭىڭغا كىينەسىدىن،
چىقارسەم ئېردى كىرىپك ئىگنەسىدىن.
كۆرۈپ خارۇ خەس ئورنىڭدە نىھانى،
ساچىم بىردە سۇپۇرسەم ئېردى ئانى.

(ئەي، زارلىق ئىلكىدە غېرىب بولغان، ماڭا يېتىشمەك دۆلىتىدىن نېسىۋىسى بولمىغان بىچارە. ئەھۋالڭ قانداق، قاتتىق غۇرىبەتچىلىك ئىچىدە ھالىڭ نېمە بولىدىكىن؟ بۇ زالىم پەلەك زۇلۇمنى ئۆزىگە كەسىپ ئەتمىسە، مېنى سەندىن جۇدا قىلمىغان بولسا نېمە بولاتتى، يول يۈرگەندە يولىدىشىڭ بولسام، تۇرغان چېغىڭدا قولۇڭنى تۇتارغا قولىدىشىڭ بولسام، كۈندۈزلىرى ساڭا قۇياشتەك سۆھبەتداش ۋە يار بولسام، كېچىلىرى سايىدەك سېنىڭدىن ئاجارالمىسام، دۇنيانىڭ ساڭا قىلغان ئۆچلۈكىدىن ئاللىقىنىڭغا تىكەن كىرسە، ئۇنى كىرىپكىمنى يىغىنە قىلىپ سۇغۇرۇپ ئالسام، سېنىڭ ئورنۇڭدا ئەگەر ئەخلەت كۆرسەم، ئۇنى چېچىمنى سۈپۈرگە قىلىپ سۈپۈرسەم.)

(شائىر نەۋائى شېرىننىڭ تىلى ئارقىلىق ئىنسانىي ئىشقى مۇھەببەتنىڭ ئېنىق ئۆلچىمىنى ئوتتۇرىغا قويىدۇ. مەيلى پادىشاھ، مەيلى گاداي بۇ ئۆتكەنلى مەنزىل قىلماي، ۋىسالغا ئېرىشىش ئۆمۈرنى زايە قىلغان بىلەن باراۋەر دەپ قارايدۇ.) شېرىن ئىنسانىي ئىشقى مۇھەببەتنىڭ كۈشەندىسى بولغان خىسراۋنىڭ ياۋۇز نىيىتىنى بىلگەنلىكى ئۈچۈن، ئۇنىڭغا چىش - تىرىنغىچى قارشى تۇردى. لېكىن، پۈتۈن ۋۇجۇدى ھىيلە - مەكر بىلەن تولغان خىسراۋ پەرھادنىڭ پولاتتەك مۇستەھكەم ئىرادە قورغىنىنى ئاللايدىغانلىقىغا كۆزى يېتىپ، ئۇنى ھىيلە ۋاسىتىسى بىلەن يوقىتىشنىڭ كويىغا چۈشۈپ، ئاخىرى مەقسىتىگە يېتىدۇ. لېكىن، شېرىننىڭ ۋەسلىگە يېتىشنىڭ ئۇنچىۋالا ئاسان ئەمەسلىكىنى ئويلىيالمىدۇ. ھايات كەچۈرۈش ياكى ئار - نومۇسى ۋە ۋاپا - ساداقىتىنى ساقلاش ئارقىلىق ئۆمرىنى ھاياتىيلىققا ئىگە قىلىشتىن ئىبارەت ئاچالغا دۇچ كەلگەن شېرىن ئاخىرى كەسكىنلىك بىلەن ۋىجدان تۇيغۇسىنىڭ بۇيرۇقىغا بويسۇنۇپ، مەڭگۈلۈك ھاياتىيلىق يولىنى تاللىۋالىدۇ. شۇ يول ئارقىلىق مۇستەھكەم ئىرادىگە ئىگە ۋاپادار قىز ئىكەنلىكىنى ئىسپاتلىماقچى بولىدۇ.

شېرىننىڭ ۋاپادارلىقى خىسراۋنىڭ ئوغلى شىرۋاننىڭ نەزىرى ئۆزىگە چۈشكەندىن كېيىن تېخىمۇ ۋاپىغا يېتىدۇ. ئۇ شىرۋاندىن ئىبارەت بۇ ياۋۇزنىڭ مەقسىتىنى ئىشقا ئاشۇرۇش ئۇياقتا تۇرسۇن، پەرھادنىڭ ئۆلۈم خەۋىرىنى ئاڭلىغاندىن كېيىن، شىرۋاننى ۋاقىتلىق لەززەت تۇيغۇسىغا گىرىپتار قىلىپ، پەرھادنىڭ جەستىنى چۆلدىن تاپتۇرۇپ كېلىپ، پەرھادنىڭ قۇچىقىدا جان بېرىدۇ. بۇ يول ئارقىلىق ۋاپاغا ساداقەت بىلەن جاۋاب قايتۇرۇشتىن ئىبارەت ئۆلۈغۇزار روھىنى نامايان قىلىدۇ.

دوستلۇق ئىنسانلار ۋە خەلق توپى ئوتتۇرىسىدىكى تەبىئىي بىر ھال. لېكىن ئۇنىڭ مەزمۇنىغا ئىگە بولۇشى شۇكى تاللىغان دوستنىڭ نىيەت - ئىقبالى، ھەرىكەت پېئىلى بىلەن رىياپەتچىلىك مەنىۋى ھالەت. ئەگەر سەن

ياخشى نىيەتلىك كىشى بولۇپ، مەلۇم بىر كىشىنى دوستلۇققا ئاللىساڭ، ئۇنىڭ نىيىتى سېنىڭ نىيىتىڭ بىلەن بىر يەردىن چىقىمسا، ئۇ يەردە سېنىڭ دوستلۇقۇڭنىڭ ئەھمىيىتى بولمايدۇ. كۆزلىگەن مەقسەتكە يېتەلمەيسەن، دوستلۇق دېگەننىمىز، پىكىر ۋە نىيەتتىكى بىرلىك، پىكىر ۋە ھەرىكەتتىكى بىرلىك، ھايات ۋە ياشاش يولىدىكى بىرلىك ئارقىلىق ئەمەلگە ئاشىدۇ. كىشىلەر مۇشۇ بىرلىك ئارقىلىق ئۆزئارا دوستلۇقنىڭ ئۇرۇقىنى چېچىپ كەلگەن، بىرلىك ۋە ئىتتىپاقلىقنىڭ ئۇرۇقىنى چېچىپ كەلگەن. دوستلۇقنىڭ رىشتىنى مەنپەئەتدارلىق، شەخسىي غەرەزلىك، يامان نىيەتلىك ۋە كۆرەلمەسلىك تىغلىرى كېسىپ تاشلايدۇ. نەۋائىي ئىنسانلار مۇناسىۋىتىگە نەزەر تاشلىغاندا، نېمىنىڭ دوستلۇق ۋە نېمىنىڭ دوستلۇقىنى بۇزىدىغان يامان ئىللەت ئىكەنلىكىنى، دوستلار قانداق مۇناسىۋەتتە بولۇشنىڭ زۆرۈرلۈكىنى خەلققە بىلدۈرۈپ قويۇشنى ئۆزىنىڭ مۇقەددەس مەجبۇرىيىتى دەپ بىلگەن.

شاپۇر پەرھادنىڭ ئىشلىرىغا خالىس نىيەت بىلەن ھەمكارلىشىشنى ئۆزىگە مۇناسىپ كۆرگەن دوست. ئۇ مۇشۇ نىيەت بىلەن يالغۇز پەرھادنىڭلا ئەمەس، بەلكى شېرىننىڭمۇ دوستى. ياخشى نىيەتلىك ئادەملەرگە ھەممە يەردىن ياخشى نىيەتلىك دوست تېپىلىدۇ دەپ قارىغان نەۋائىي جوڭگولۇق پەرھادقا ئەرمىنىيىلىك شېرىننى، ئىرانلىق شاپۇرنى مەڭگۈلۈك دوست سۈپىتىدە باغلايدۇ. ئۇلار ئوتتۇرىسىدىكى دوستلۇق بىر - بىرىنىڭ بېشىغا بالا ۋە مۇسبەت كەلگەن كۈنلەردە سىنالغان، كۆرەش ۋە مۇشەققەت پېچلىرىدا تاۋلانغان، ۋاپا ۋە ساداقەت دەشتلىرىدە مۇستەھكەملەنگەن دوستلۇق بولغان. بۇنداق دوستلۇقنىڭ ئاساسى مۇستەھكەم بولغانلىقى ئۈچۈن ئۇنى ئاسانلا بۇزۇۋەتكىلى ۋە يوق قىلىۋەتكىلى بولمايدۇ. شېرىننىڭ يۇرتىغا خىسراۋ لەشكەر تارتىپ كەلگەندە ئۇلار ئوتتۇرىسىدىكى دوستلۇق ۋە تەنگە، خەلققە، بولغان مۇھەببەت رىشتىسى بىلەن تېخىمۇ مەھكەم باغلىنىپ، قۇدرىتىنى نامايان قىلىدۇ. پىكىردىكى ئورتاقلىق، دوستلۇققا بولغان سەمىمىيەت، بىر - بىرىگە بولغان ساداقەت دۈشمەنگە بولغان غەزەپ ۋە نەپرەت، ۋە تەن توپرىقىنى قوغداش ئۈچۈن قىلىنغان ھىممەت ئۇلارنىڭ دوستلۇق رىشتىنى تېخىمۇ چىڭىتىدۇ. شاپۇرنىڭ ئۆلۈم خەۋىپىگە قارىماي، پەرھاد بىلەن شېرىن ئوتتۇرىسىدا قانناپ، بىر - بىرىگە بولغان كۆڭۈل ئىزھارىنى يەتكۈزۈپ، ئىرادىلىك بولۇشقا تەۋسىيە قىلىشى ۋە ئاخىرى دوستلۇق يولىدا پىداكار بولۇشقا ئۆزىنى بېغىشلىشى دوستلۇقنىڭ ئالىي نىشانى ئىدى.

دوستلۇق يولىدا دوستلار بىر - بىرىنىڭ كەمتۈكلىرىنى تولۇقلىشى، بىرى باشلاپ ئاخىرلاشتۇرالمىغان بىر ئىشنى يەنە بىرسى داۋاملاشتۇرۇپ ۋاپىغا يەتكۈزۈشى، بىرى ۋۇجۇدقا چىقىرىشنى نىيەت قىلغان بولسىمۇ، باشلىيالمىغان

بىر ئىشنى يەنە بىرسى ۋۇجۇدقا چىقىرىشى لازىم دەپ قارىغان نەۋائىي بەھرام ئوبرازىنى ياراتقاندا مۇشۇ نۇقتىنى ئالاھىدە سۆزىتلەر ھالقىسىدا يورۇتۇشقا ئەھمىيەت بېرىدۇ.

ئىنسانىي ئىشقى مۇھەببەت يولىدا سۆيگىنىنىڭ ئەركىنلىكى، خەلقنىڭ پاراۋانلىقى ئۈچۈن ئەزىز جېنىنى پىدا قىلغان پەرھاد، ئۆزىنىڭ ئىنسانىي تۇيغۇسى يولىدا ۋاپا ۋە ساداقىتى، چىدام ۋە غەيرىتى، ئىرادە ۋە سەمىمىيىتىنى بىلدۈرگەن شېرىن، دوستلۇق يولىدا خالىسلىقىنى ئۆزىنىڭ ياشاش مەنتىقىسى قىلىپ تاللاپ، ئەقىدىسى ئۈچۈن ئۆلۈم خەۋپىنى مەنستىمگەن شاپۇرلارنىڭ ھاياتلىق دەرەخىنىڭ يىلتىزى زالىم خىسراۋ ۋە ئۇنىڭ ۋارىسى شىرۋيانىڭ ھەسەت پالەتسىسى بىلەن كېسىۋېتىلگەن شۇ كۈنلەردە، بەھرام دوستى پەرھادنى چۈشىدە كۆرۈپ، بىر ۋەھىمە ئىچىدە ئۇنىڭ ئىز - دېرىكىنى ئەرمىنىيىدىن تېپىپ، بۇ يەرگە كېلىدۇ ۋە ئۇنىڭ ئۆلۈم دەھشىتىنى ئاڭلىغاندىن كېيىن:

كۆرۈم چىقسۇن سېنى كۆرگۈنچە مۇنداق،
كېسىلسۇن تىل سېنى سورىغۇنچە مۇنداق.
نېلەر كەلىش باشىڭگە غۇرىبەت ئىچرە،
نى غۇرىبەتلەر چېكىسەن شىددەت ئىچرە.
كۆرۈڭ ئاچىپ كۆتەرگىل باشىڭ ئاخىر،
كى كەلىش بىر ھەزىن قولىداشنىڭ ئاخىر!
كۆز ئاچماسەن دېيان كېلگەن قۇلۇمدۇر،
مەسەل چىن بولدىكىم ئۇيقۇ ئۆلۈمدۇر.
بۇ ئىشنىڭ تاقەتى مەندىن يىراقتۇر،
مۇنى كۆرگۈنچە ئۆلسەم ياخشىراقتۇر.

(سېنى مۇنداق ھالدا كۆرگۈچە كۆرۈم چىقىپ كەتسۇن، سېنى شۇنداق ئەھۋالدا سورىغۇچە تىلىم كېسىلسۇن، غېرىبلىقتا بېشىڭغا شۇنداق ئىشلار چۈشۈپ، بۇ قىيىنچىلىقلار ئىچىدە شۇنداق غۇرىبەتكە يولۇقۇپسەن، كۆرۈڭنى ئېچىپ، بېشىڭنى كۆتۈرسەڭچۇ ئاخىر؟! بىر قايغۇلۇق قولىدىشىڭ بېشىڭغا كەلدى، مېنىڭ ئاھلىرىم كۆككە يەتتى، سۆزلىرىم جاھانغا ئوت سالدى، بۇ قانداق ئۇيقۇ زادى؟ «ئۇيقۇ ئۆلۈمدۇر» دېگەن ماقال راست ئوخشىمامدۇ؟ قۇلۇم كەلدى، دەپ كۆرۈڭنى ئېچىپمۇ قويمايسەنغۇ؟ مەندە بۇ ئىشقا چىدىغۇدەك تاقەتمۇ قالمدى. بۇنداق ھالەتنى كۆرگۈچە ئۆلگىنىم ياخشىراق) دەپ ھەسرەت چېكىدۇ. شۇ ئاخىرى دوستلۇق مۇھەببىتى ئويغاتقان قىساسكارلىق تۇيغۇسى بىلەن

شېرۋانى جازالاپ، پەرھادنىڭ، شېرىننىڭ، شاپۇرنىڭ ۋە ئەرەبىن زېمىنى بىلەن خەلقنىڭ ئۆچىنى ئالدى. شۇ يول ئارقىلىق دوستلۇققا ۋەجدەن جاۋاب قايتۇرىدۇ.

ئۈچ دۆلەت، ئۈچ مىللەت خەلقنىڭ پەرزەنتلىرى ئوتتۇرىسىدا خالىسلىق ۋە پىداكارلىقنى ئالىي مەقسەت قىلىپ ۋۇجۇدقا كەلگەن ئۇيۇل تاشتەك مۇستەھكەم دوستلۇقنى نەۋائىي كىشىلىك مۇناسىۋەت ۋە كىشىلىك ئەخلاق نۇقتىسىدا ئەڭ يۇقىرى پەللىگە كۆتۈرۈپ، ئۇنى سەمىمىيەت ئۈستىگە بىنا بولغان دوستلۇقنىڭ نىشانى قىلىپ بېكىتىدۇ. شائىرنىڭ بۇ خىل ئىدىيىسى ئىناق جەمئىيەت بەرپا قىلىش، خەلقئارا دوستلۇق شەكىللەندۈرۈش، شۇنداقلا جەمئىيەت تەرەققىياتى تارىخى نۇقتىسىدىن كۆزەتكەندە، خېلى بالدۇر ئوتتۇرىغا قويۇلغان دانىيا پىكىر دېيىشكە بولىدۇ.

نەۋائىي ياخشىلىق دۇنياسىنى بەرپا قىلىش بىلەن بىرگە، ياخشىلىققا ھەمىشە ئەگىشىپ يۈرۈيدىغان يامانلىق دۇنياسىنىمۇ يارىتىدۇ. ئۇ زالىم شاھ خىسراۋ ۋە كىلىكىدىكى شېرۋىيا، ھىلىگەر موماي قاتارلىقلاردىن تەركىب تاپقان رەزىلىلىك دۇنياسىدىن ئىبارەت.

خىسراۋ ئىنسان ئەركىنلىكىنىڭ رەھىمسىز قاتلى، ۋۇجۇددا مېھىر - مۇھەببەتتىن ھېچقانداق تۇيغۇ بولمىغان زالىم. ئۇ ئۆزىنىڭ ئەيىش - ئىشلىرى ۋە ئارزۇسى ئۈچۈن قانلار تۆكۈشكە، يۇرتلارنى ۋەيران قىلىشقا ھەمىشە تەييار تۇرغان زالىم بىر شاھ. شائىر نەۋائىي ياخشىلىق بىلەن يامانلىق دۇنياسىنى يارىتىشتا ئادىل مەيداندا تۇرۇپ، بۇ ئىككى دۇنيا كىشىلىرىنىڭ ۋۇجۇدىنى ئادىمىي تۇيغۇ تارازىسىدا ئۆلچەپ كۆرىدۇ. ئۇلارنى تۇرمۇشنىڭ ئەڭ كىچىك بۆلەكلىرىدىن تارتىپ تاكى چوڭ - چوڭ دۆلەت ئىشلىرىغىچە تولۇق قاتناشتۇرۇپ، ئۇلارغا تۇتقان مۇئامىلىسى، پوزىتسىيىسى ۋە ئەستايىدىللىقىنى سىناپ باقىدۇ.

ھاكىمىيەت ئىشلىرىدا خىسراۋ زورلىق، تاجاۋۇزچىلىق، قەستەن بۇزغۇنچىلىق قىلىش ئىشلىرى بىلەن مەشغۇل بولىدۇ. ئۇ ئۆزىنىڭ شەخسىي مەنپەئىتىنى دەپ بىر ئەلنىڭ تىنچسىزلىقىنى بۇزىدۇ. شەخسىي ھاۋايى ھەۋسىنى دەپ ئىككى ياشنىڭ ئوتتۇرىسىدا شەكىللەنگەن ئىنسانىي ئىشقى مۇھەببەتنىڭ رىشتىنى قەستەن ئۇزۇۋېتىدۇ.

شائىر نەۋائىي پەرھاد بىلەن شېرىنغا ئوخشاش ھەقىقىي ئادەملەر بىلەن خىسراۋنىڭ مەنئى دۇنياسىنى ئۆزئارا سېلىشتۇرغاندا، خىسراۋ ئادەمنىڭ ئالدىدا ئىككى ئايالغىلىق بىر ھاياۋان تەرىقىسىدە گەۋدىلىنىدۇ. پەرھاد بىلەن خىسراۋ ئوتتۇرىسىدا شەكىللەنگەن ئىنسانىي ئىشقى مۇھەببەت توغرىسىدىكى مۇنازىرىدە خىسراۋ تۇتقۇنى پەرھادنىڭ ئالدىدا ناھايىتى ئوسال ئەھۋالغا چۈشۈپ قالىدۇ:

دېدى: قايدىن سەن ئېي مەجنۇنى گۇمراھ؟
 دېدى: مەجنۇن ۋە تەندىن قايدا ئاگاھ؟
 دېدى: نەدۇر سېڭە ئالەمدە پېشە؟
 دېدى: ئىشقى ئىچرە مەجنۇنلۇق ھېمىشە.
 دېدىكىم: ئىشقى ئوتىدىن دە فەسانە!
 دېدى: كۆيمەي كىشى تاپماس نىشانە.
 دېدىكىم: كۆيمەكەننى ئەيلە مەئلۇم!
 دېدى: ئاندىن ئېرۇر جاھ ئەھلى مەھرۇم.
 دېدى: قاي چاغدىن ئۆلدۈڭ ئىشقى ئارا مەست؟
 دېدى: روھ ئېرمەس ئېردى تەنغە پەيۋەست.
 دېدى: بۇ ئىشقىدىن ئىنكار قىلغىل.
 دېدى: بۇ سۆزدىن ئىستىغپار قىلغىل.
 دېدى: ئاشىققا نە ئىش كۆپ قىلۇر زور،
 دېدى: پۇرەت تۇنى ئىشقى بەلا شۇ!
 دېدىكىم: دىلپەرىڭنىڭ دە سىفاتىن!
 دېدى: تىل غەيرەتىدىن تۇتۇم ئاتىن.
 دېدىكىم: ئىشقىگە كۆڭلۈڭ ئورۇندۇر؟
 دېدى: كۆڭلۈمدە جان دەك ياشۇرۇندۇ.
 دېدى: ۋەسلىگە بارىمەن ئارزۇمەند؟
 دېدى: بارىمەن خەيالى بىرلە خۇرسەند.
 دېدى: نۇشى لەبىدىن تاپقاي ئەل بەھىر؟
 دېدى: ئول نۇشدىن ئەل قىسمىدۇر زەھىر.
 دېدى: جانىڭنى ئالسا لەئلى يادى؟
 دېدىكىم: ئۇشبۇ دۇر جانىم مۇرادى.
 دېدى: كۆكسۇڭنى گەر چاك ئېتسە بېباك؟
 دېدى: كۆڭلۈم تۇتاي ھەم ئەيلە دەپ چاك.
 دېدى: كۆڭلۈڭ قىدا قىلسا جەفاسى؟
 دېدى: جانىمنى ھەم ئەيلەي قىداسى.
 دېدى: ئىشقىدىن يوق جۇز زىيان بۇد،
 دېدى: بۇ كەلدى سەۋدا ئەھلىغە سود.
 دېدى: بۇ ئىشقى تەركى ياخشىراق تۇر،
 دېدى: بۇ شىۋە ئاشىقتىن يىراقتۇر.
 دېدى: ئال گەنجۇ ئىشقىن قوي نىھانى،

دېدى: تۇپراققا بەرمان كىمىيانى.
دېدىكىم: شاھگە بولمە شىركەت ئەندىش،
دېدى: ئىشقى ئىچرە تەڭدۇر شاھۇ دەرۋىش!
دېدى: كىشۋەر بېرىي، كەچ بۇ ھەۋەستىن،
دېدى: بىچارە، كەچ بۇ مۇلتەمسىدىن.
دېدى: ئىشقى ئىچرە قەتلىك ھۆكۈم ئەتكۈم،
دېدى: ئىشقىدا مەقسۇدۇمغە يەتكۈم.
دېدى: بۇ ئىشە يوق سەندىن يىراق قەتل،
دېدى: بۇ سۆزلەرىڭدىن ياخشىراق قەتل.
نېچە كىم بولدى مۈشكۈل سۆز خىتابى،
بەسى ئاسان ئەڭە يەندى جاۋابى.

(خىسراۋ: ئەي ساراڭ ئازغۇن، نەدىن بولمىسەن؟ پەرھاد دېدى: مەجنۇن دېگەن ئۆزىنىڭ قەيەرلىك ئىكەنلىكىنى نېمە بىلىدۇ؟ خىسراۋ: سېنىڭ ھۇنىرىڭ نېمە؟ پەرھاد: ھۇنىرىم ئىشقى يولىدا دائىم مەجنۇنلۇق. خىسراۋ: بۇ ئىشنى كەسىپ قىلىپ كۈن ئۆتكۈزگىلى بولمايدىغۇ؟ پەرھاد: ئىشقى ئوتىدا كۆيۈش كەسىپ بولسا، ماڭا شۇ يېتەرلىك. خىسراۋ: ئىشقى ئوتىدىن گەپ قىلغىنا! پەرھاد: كۆيىگەن ئادەم ئۇنى چۈشەنمەيدۇ. خىسراۋ: كۆيگەنلىكىڭنى مەلۇم قىلغىنا. پەرھاد: ئەمەلدارلار ئۇنى چۈشىنىشتىن مەھرۇم. خىسراۋ: قاچاندىن بېرى ئىشقى بىلەن مەست بولدۇڭ؟ پەرھاد: تېخى روھىم تېنىمگە ئورناشمىغان چاغدىلا. خىسراۋ: ئەمدى سەن بۇ ئىشقتىن ۋاز كەچكىن. پەرھاد: سەنمۇ بۇ سۆزنى دېگىنىڭگە توۋا قىل! خىسراۋ: ئاشىق ئۈچۈن نېمە ئېغىر كېلىدۇ؟ پەرھاد: بالا كەلتۈرگۈچى ھىجران تۇنى. خىسراۋ: ئىشقى ئەھلىنىڭ ھاياتى نېمە؟ پەرھاد: ۋىسال پەيتىدىكى يازنىڭ ئىلتىپاتى. خىسراۋ: دىلىبىرىڭنىڭ تەرىپىنى بايان قىلغىنا! پەرھاد: ئۇنىڭ نامىنى ئاتاشقا تىلىم ئاجىزلىق قىلىدۇ. خىسراۋ: ئۇنىڭ ئىشقى كۆڭلۈڭدىن ئورۇن ئالغانمۇ؟ پەرھاد: ئۇ، كۆڭلۈمدە خۇددى جانىدەك يوشۇرۇن. خىسراۋ: ئۇنىڭ ۋىسالنى ئارزۇ قىلامسەن؟ پەرھاد: ئۇنىڭ خىيالى بىلەن خۇرسەندىمەن. خىسراۋ: ئۇنىڭ شېرىن لېۋىدىن باشقىلار بەھرە ئالىسىچۇ؟ پەرھاد: ئۇ شېرىن لەۋىدىن باشقىلارغا تېگىدىغىنى زەھەر. خىسراۋ: ئۇنىڭ لەۋى لېۋىنىڭ خىيالى جېنىڭنى ئالىسىچۇ؟ پەرھاد: كۆڭلۈمدىكى مەقسەت - مۇرادىممۇ شۇ! خىسراۋ: زۇلۇم كۆكسۈڭنى ئايماستىن چاك - چاك قىلىۋەتسىچۇ؟ پەرھاد: ھەتتا چاك - چاك قىلىۋەت دەپ تۇتۇپ بېرىمەن. خىسراۋ: ئۇنىڭ جاپاسى سېنىڭ كۆڭلۈڭنى قۇربان قىلىۋەتسىچۇ؟ پەرھاد: جېنىمنىمۇ قۇربان قىلىمەن.

خىسراۋ: ئىشقتىن زىياندىن باشقا نەرسە يوق. پەرھاد: مەجنۇنلار ئۈچۈن شۇنىڭ ئۆزى پايدا. خىسراۋ: بۇ ئىشقتىن ۋاز كېچىش ياخشىراق. پەرھاد: ئاشىق بۇنداق ئادەتتىن يىراق. خىسراۋ: خەزىنە ئالغىن، مۇھەببەتنى قوي! پەرھاد: مەن ئالتۇننى توپىغا تېگىشىمەن؟ خىسراۋ: ھىجران جېنىڭ بىلەن ئۆچەكشىدۇ. پەرھاد: ۋىسال ئۈمىدى بىلەن خۇشالمەن. خىسراۋ: شاھ بىلەن ئۆزۈڭنى بىر قاتاردا قويما! پەرھاد: ئىشقى يولىدا شاھ بىلەن دەرۋىش باراۋەر. خىسراۋ: بۇ ئىشتىن جېنىڭغا ئەلەم يېتىدۇ. پەرھاد: ئىشقى يولىدا جاندىن نېمە دەپ غەم يېگۈلۈك؟! خىسراۋ: بىر ۋىلايەتنى بېرەي، بۇ ھەۋەستىن ۋاز كەچ! پەرھاد: سەن بۇ ئىلتىماستىن ۋاز كەچ! خىسراۋ: ئىشقى دېگەننىڭ ئۈچۈن ئۆلۈمگە ھۆكۈم قىلىمەن! پەرھاد: ئۇنداقتا ئىشقى يولىدا مەقسىتىمگە يېتەتتىم. خىسراۋ: بۇ ئىشتا ئۆلۈم سەندىن يىراق ئەمەس! پەرھاد: ئۆلۈم سېنىڭ سۆزلىرىڭدىن ياخشىراق!

ئىككى ئوتتۇرىدا بولۇپ ئۆتكەن بۇ مۇنازىرىدە پەرھاد يۈكسەك ئۈستۈنلۈك بىلەن خىسراۋنى ئەڭ تۆۋەن ئورۇنغا چۈشۈرۈپ قويۇپلا قالماستىن، بەلكى ئۇنىڭ ساختا ئىشقى ھەۋەسكارلىق چۆمپەردىسىنى يىرتىپ تاشلاپ، ماھىيىتىنى ئاشكارىلاپ قويدۇ. ۋۇجۇدىدىكى مەنىۋى پۇچەكلىكنى ئېنىق كۆرسىتىپ قويدۇ. ئۇنىڭ مەنىۋى دۇنياسى بىت - چىت بولۇپ، بىزنىڭ كۆز ئالدىمىزدا شاھلىق لىباسىنى كىيىپ تەختكە چىققان ئىككى ئاياغلىق مەخلۇققا ئوخشاپ قالىدۇ. خىسراۋ كۆز ئالدىدىكى بۇ تۇتقۇننىڭ ئالدىدا ناھايىتى ئوسال ئەھۋالغا چۈشۈپ قالغانلىقىغا چىدىيالماي ئۇنى دارغا ئېسىپ ئۆلتۈرۈپ، كۆيدۈرۈپ كۈلنى كۆككە سورۇشقا بۇيرۇق قىلىدۇ.

شائىر نەۋائىي خىسراۋنى ئىنسانىيەت باغچىسىغا چۈشكەن قىرغىغۇچى ھاشارات، دەپ چۈشىنىدۇ. ئۇ ئادىمىيلىك باغچىسىدىكى گۈللەرنى غاجىغىلى تۇرغاندا، ياخشى - ياماننى ئايرىمايدۇ، چوڭ - كىچىكنى ئايرىمايدۇ، سەت بىلەن گۈزەلنى ئايرىمايدۇ. ئۇنىڭ دەستىدىن پەرھاد، مېھنەت، شاپۇر ۋە شېرىن ئۆلىدۇ. گۈزەل ئەرەمنىيىگە ۋاپا دارىدۇ. خەلقى ئازاپتىن قىرىلىپ كېتىدۇ. نەۋائىي پەرھاد بىلەن خىسراۋدىن ئىبارەت ئىككى مۇھەببەت دەۋاسى قىلغۇچىلارنى ئۆزئارا سېلىشتۇرغاندا، ئۇلارنىڭ ۋۇجۇدىدىكى ئوخشىماسلىقىنىمۇ دادىللىق بىلەن كۆرسىتىپ قويدۇ. پەرھاد ۋۇجۇدىدىكى ھىممەت ۋە جاسارەتكە تايىنىپ سۆيگەننىڭ يۇرتىنى ئاۋات قىلسا، ساختا مۇھەببەت دەۋاسى قىلغۇچى خىسراۋ «سۆيگەننى» نىڭ يۇرتىنى خانىۋەيران قىلىدۇ. ئۇ كىشىلەردىن «ئاشىق بولۇش»، «سۆيگۈ» دېگەن گەپلەرنى ئاڭلىۋېلىپ، ھەقىقىي سۆيگۈ ئىگىسى

پەرھادنىڭ رەقىبى سۈپىتىدە شېرىنى كۆرمەي تۇرۇپ ئاشىق بولىدۇ :

ئىشتىب خەلقىتىن ئىشقى سۆزىنى،
ئاڭە شاھى رەقىب ئېتكەي ئۆزىنى.
بىراۋگە كۆرمەي ئۆزىن ئاشىق ئېتكەي،
بۇ ئاشىقلىقىدە ئۆزىن سادىق ئېتكەي.

(خەلقىتىن مۇھەببەت سۆزىنى ئاڭلىۋالغان شاھ ئۆزىنى بىچارە ئاشىققا رەقىب دەپ بىلگىنى بەكمۇ قىزىق. كۆرمەستىن تۇرۇپ، ئۆزىنى بىراۋغا ئاشىق دەپ ھېسابلايدۇ. يەنە بۇ ئاشىقلىقتا ئۆزىنى مەن سادىق دەپ ئاتايدۇ.)
پەرھاد خىسراۋنىڭ ھېچنىمىگە ئەرزىمەيدىغان پۇچەك مەنىۋى دۇنياسىدىن مەسخىرىلىك كۈلىدۇ:

يىغىپ خەيلۇ سىپاھى ۋەھشەت ئەنگىز،
چىكىپ گەردۇنغا يۈزىڭ تىغى خۇنرىز.
ئەنىڭ مۈلكىگە سالغاي قەتلۇ تاراج،
بەدەندىن باش چۈشۈرگەي، باشىدىن تاج.

.....

كى ئادىل شاھ قىلىپ مەكرۇ فۇسۇن ھەم،
بولۇر ئېرمىش بۇ غايەت زەبۇن ھەم.
ئادالەت ئۇشۇ بولغاي لەۋھەشۇللاھ!
شىجائەت مۇنچە بولغاي بارىكاللا !

(شۇ قەدەر ۋەھشىيلىك بىلەن لەشكەر تارتىپ، يۈزمىڭلىغان قان تۆككۈچى قىلىچىنى ئاسماندا ئوينىتىدۇ. ئۆزى ياخشى كۆردۈم دېگەن قىزنىڭ ئۆلكىسىنى تالايدۇ، خەلقىنى ئۆلتۈرىدۇ، تەندىن باشنى جۇدا قىلىدۇ، باشتىن تاجىنى ئالىدۇ. ئۆزىنى «ئادىل» دەۋالغان پادىشاھ شۇنچە كۆپ ھىيلە - مېكىر ئىشلىتىپ، شۇ قەدەر پەسلىشىپ كېتەمدۇ؟ توۋا، ئاجايىپ ئىش! ئادالەت دېگەن شۇنداق بولىدىكەندە؟ شىجائەت دېگەنمۇ شۇنداق بولىدىكەندە؟! بارىكاللا! بارىكاللا!)

نەۋائىي خىسراۋ ئوبرازىدا، يامانلىق دۇنياسى ۋە ئۇنىڭ ھامىيلىرىنىڭ ماھىيەتلىك تەرىپىگە ئالاھىدە دىققەت قىلىدۇ. ئادەم ئادەمنى تاپقانغا ئوخشاش، ھايۋانلارمۇ ھايۋانلارنى تاپىدۇ، ئۇنىڭغا سېغىنىدۇ، ئۇنى پاناھغا ئالىدۇ، ياشى ئۈچۈن شارائىت ھازىرلايدۇ.

داستاندىكى ھىيلىگەر موماي خىسراۋنىڭ ئەڭ يېقىن قولىشى، ئۇنىڭ

پۈتۈن ۋۇجۇدى ھىيلە - مىكىر بىلەن تولغانلىقى ئۈچۈن ھىيلە - مىكىرنىڭ ھامىيسى بولغان خىسراۋ ئۇنى قويىنغا ئالىدۇ، ئۇنىڭغا ياشاش شارائىتى ھازىرلاپ بېرىدۇ. ھىيلىگەر مومايمۇ ئۇنى سېغىنىدۇ. ئۇ ھىيلە بىلەن ئوغۇلنى ئانىغا، قىزنى ئانىغا چېتىپ، ئەر - خوتۇن قىلىۋېتەلەيدۇ. ئۇنىڭ تىرىكلىكىدىن ئىنسان ئۈچۈن ئاپەتتىن باشقا ھېچنەمە كەلمەيدۇ. ئۇنىڭ ھىيلىگەرلىكى شۇ قەدەر ئۈچىغا چىققانكى، خىسراۋ شۇنچە كۆپ لەشكىرى بىلەن بويسۇندۇرالمىغان پەرھادنىڭ پولات قورغانىغا يەككە ھۇجۇم قىلىپ، ئۇنىڭ رەھىمسىز قاتلىغىغا ئايلىنىدۇ. داستاندا ئۇ توغۇلۇق نەۋائىي:

خوتۇنى مەكردىن يۈزىدە يۈز چىن،
تىلىگە ئۆتمەيىن ئۆمرىدە بىر چىن.
چۇ ساز ئەيلەپ فۇسۇنى ھىيلەنى شۈم،
قولمىدە خارە يۇمشاپ، ئۆيلەكمىم موم.

(يۈزىگە ئالدامچىلىق سىزىقىدەك يۈزلەپ قورۇق چۈشكەن، ئۆمرىدە بىرەر قېتىممۇ راست گەپ قىلمىغان بۇ موماي ئىگەر ئۆزىنىڭ شۈملۈق ھىيلىسىنى ئىشقا سالسا، قولغا ئالغان تاشنى مومدەك ئېرىتىۋېتەتتى.) دەپ يازىدۇ.

خىسراۋنىڭ پاناھلىقىدا جان بېقىۋاتقان بۇ ھىيلىگەر خىسراۋنىڭ جادۇگەرلىك سەندىلى ئۈستىدە ھىيلە - نەپرەك بازىغىنى بىلەن سوقۇلغان قىلىچتۇر. بۇ قىلىچ ئەل پاسىبانلىرىنىڭ، ۋەتەن ئەزىمەتلىرىنىڭ، ھەققانىيەت ئىگىلىرىنىڭ، ئادالەت، كىشىلىك ئەركىنلىك ئۈچۈن كۈرەشكۈچى باتۇرلارنىڭ بېشىنى تېنىدىن ئايرىيدۇ. ئېسىل ئارزۇ - ئارمان ۋە ئىنسانىي تۇيغۇ گۈللەرنىڭ يىلتىزىنى قىرقيدۇ، ئالەم ئارا شەكىللىنىۋاتقان مېھىر - مۇھەببەت ۋە دوستلۇقنىڭ رىشتىنى كېسىپ تاشلايدۇ. خىسراۋ مۇددىئاسىنى مۇشۇنداق كىشىلەرگە تايىنىپ ئەمەلگە ئاشۇرغانغا ئوخشاش، مۇشۇنداق كىشىلەرمۇ خىسراۋدەك ئاق - قارىنى پەرق ئەتمەيدىغان كىشىلەرنىڭ پاناھلىقىدا خۇسۇمەت ۋە ھىيلە - مىكىرىگە تايىنىپ جان باقىدۇ. خىسراۋ ئۇلارسىز، ئۇلار خىسراۋسىز ھاياتىنى داۋاملاشتۇرالمىدۇ. نەۋائىي بۇ ئوبرازى ئارقىلىق، خۇسۇمەت ۋە ھىيلە - مىكىر بىلەن جان باقىدىغان پەس تەبىئەت، چاكىنا ئادەملەرگە قاتتىق نەپرەت ياغدۇرىدۇ. كىشىلەرنى بۇنداق ئادەملەردىن نېرى تۇرۇشقا جىددىي ئاگاھلاندۇرىدۇ.

نەۋائىي رەزىللىك دۇنياسىدا، شەخسىي غەرەز ئۈچۈن بالىنىڭ ئانا قاتىلى، ئانىنىڭ بالا قاتىلى بولۇش دەرىجىسىگە يەتكەن مۇدەھىش كۈنلەرنىڭ

بولغانلىقىنىمۇ ئۆز كۆزى بىلەن كۆرگەن ئىدى. بۇنداق ياۋۇزلۇقنىڭ ئىلگە تىنچسىزلىق ئېلىپ كېلىدىغان يامان ھالەت ئىكەنلىكىنىمۇ ئېيتىپ كۆرسىتىلگەن ئىدى. بۇ داستاندا ئۇ مۇشۇ تېمىغا ئالاھىدە سەھىپە ئاجرىتىپ، شىرۋىيادىن ئىبارەت بىر ساختا مۇھەببەت دەۋاسى قىلغۇچى ئاتا قاتىلىنىڭ ئوبرازىنى مۇۋەپپەقىيەتلىك يارىتىدۇ. شىرۋىيا جاھىل، ئىنساپسىز، مۇھەببەتنىڭ نېمىلىكىنى بىلمەيدىغان، ئاتا - بالا مېھىر - مۇھەببىتى دېگەننى ئەسلا چۈشەنمەيدىغان ياۋۇز.

خىسراۋ نۇرغۇن ھىيلە بىلەن مېھنىبانۇنى قىلتاققا دەسسەتىپ، شېرىننى كۆرۈش ئارزۇسىغا يەتكەن بىر ۋاقىتتا داغدۇغىغا بىللە چىققان شىرۋىيا شېرىننى كۆرۈپ، كوڭلىگە ئاتىسىنى ئۆلتۈرۈپ شېرىننى ئېلىشتىن ئىبارەت يوشۇرۇن بىر قەستنى پۈكىدۇ:

كۆرۈپ شىرۋىيە ئول ھۆسنى جەھانتاب،
ئىچىگە ئىشىق ئوتى سالىدى نىھانتاب.
.....

تۈنۈ - كۈن زاپىل ئولدى خۇردۇ خابى،
بولۇپ ئەفرۇن دەمادەم ئىزتىرابى.
چۈ بىلىدىكىم ئولەر بۇ غەمدە بېشەك،
دېدى كوڭلىدە «ئۆلمەكتىن تېرىلمەك.»
كىرەك تەدبىر ئىلە قىلماق خەيالى،
كى مۈمكىن بولغىي ئۆمىمىدى ۋىسالى.
ئەتا قەتلىغە بۇ ئىش مۇنھەسىردۇر،
بۇ ئىشگە ئىشىق غەۋغاسى مۇسىردۇر.
چۇ ئاشىق باردۇر ئۆز قەتلىغە بېپاك،
يەنالىر قەتلىدىن كوڭلىدە نېپاك.
دېدى: خىسراۋ ئەگەر چىقسە ئەرادىن،
بولۇر كامىم رەۋا ئول دىلرەبادىن.
ئەنى دەفئ ئەيلەسەم ئالەم مېنىڭدۇر،
ئېمەس ئۆمىمىد يالغۇز پادىشاھلىق.
كىم ئانىڭ ۋەسلىيۇ يۈز پادىشاھلىق.
ئوغۇل قەتل ئەتكەلى ئەھاڭ قىلدى،
ئەتا قانىغە تىغىن رەڭ قىلدى.

نەۋائىي شېرىن ئوبرازىنى ياراتقاندا، فېئودال زالىم شاھ ۋە ئۇلارنىڭ ۋارىسلىرىنى مەنىۋى جەھەتتىن قاتتىق ئاگاھلاندۇردى. ئۇلارنىڭ قانخورلۇقىنىڭ

ئاخىرقى ھېسابتا ئۆزلىرىنىڭ باغرىنى قان قىلىدىغانلىقىنى ئاشكارا ئۇقتۇردى.

ئوغل قىلمادى ئانىنىڭ قەسدى جانى،
كى دەۋران ئىستەدى پەرھاد قانى.
ئىگەر پەرھادقا زۇلۇم ئەتتى خىسراۋ،
ئىۋەز بات ئەيلەدى چەرخى سەبۇكۋار.
ئەخا گەر بۇ يېتۇردى تىغى بىداد،
مۇخا دەۋران كېتۇردى تىغى پۇلات.
تۈكۈپ قان خەلق بەغرى پارەسىدىن،
ھەم ئاقتى قانى بەغرى پارەسىدىن.

(ئەسلىدە ئۇنىڭ جېنىغا قەست قىلغان ئوغلى بولماي، بەلكى دەۋران بولدى. چۈنكى، دەۋران پەرھادنىڭ قېنىنى تەلەپ قىلدى. خۇسراۋ خەلقنىڭ باغرىنى يارا قىلىپ قان تۈككەن ئىدى، ئۇنىڭ قېنىمۇ ئۆز باغرى پارەسى قولىدا تۈكۈلدى.)

دەپ يېزىش ئارقىلىق شىرۋيا ئاتىسىنى ئۆلتۈرمىدى، بەلكى زامان پەرھادنىڭ قېنىنى تەلەپ قىلدى. خىسراۋ پەرھادقا جۇدالىق قىلچىنى ئۇرۇۋىدى، دەۋران ئۇنىڭ بېشىغا پولات قىلچىنى ئۇردى، ئۇ خەلقنىڭ يۈرىكىنى يارا قىلىپ، قېنىنى تۈككەن ئىدى، ئۇنىڭ قېنىمۇ باشقا بىرسىنىڭ قولىدا ئەمەس دەل ئۆز جىگەر پارىسىنىڭ قولىدا تۈكۈلدى، دەپ، زاماننىڭ ئومۇمىي قانۇنىيىتىنى ئۇقتۇردى.

پەرھاد ۋە شېرىن ھەققىدىكى بۇ گۈزەل ھېكايە بەش ئەسىردىن بېرى خەلقىمىزنىڭ قەلبىدە ياشاپ كەلمەكتە. چۈنكى ئۇنىڭدا خەلقنىڭ ھۆرلۈك ۋە ئەركىنلىككە بولغان ئىنتىلىشى، گۈزەل ئارزۇ - ئارمانلىرى، ئىنسانپەرۋەرلىك ۋە خەلقپەرۋەرلىك، دوستلۇق ۋە قېرىنداشلىق ئارزۇسى، ۋەتەننى سۆيۈش ۋە گۈللەندۈرۈش ئىدىيىسى، ئىنسانىي ئىشقى مۇھەببەتنى ھالال مېھنەت بىلەن ۋۇجۇدقا چىقىرىش ئىدىيىسى، ساداقەت ۋە ۋاپادارلىق ئىدىيىسى، يامانلىقنىڭ ئاقىۋىتى ئۆلۈم بىلەن ئاخىرلىشىشقا ئىشىنىش ئىدىيىسى، ئىجادكار ۋە مىننەتسىز مېھنەت قىلىش ئىدىيىسى سىڭدۇرۇلگەن. پەرھاد بىلەن شېرىننىڭ تەقدىرى ئەينى دەۋر قىز - يىگىتلىرىنىڭ: خىسراۋ بىلەن شىرۋيانىڭ تەقدىرى ئەينى دەۋر زالىم شاھ ۋە شاھزادىلىرىنىڭ تەقدىرىدۇر. خەلق پەرھاد بىلەن شېرىن تەقدىرىدىن ئۆزىنىڭ ئەينى دەۋردىكى ئۆتمۈشىنى تونۇپ يەتتى. (13)

ئۇلۇغ شائىر نەۋائىي :

راۋان تىغى ھەم ئېل باشدا دائىم،
ۋە ئۆز كۆكسىدۇر ئانىڭ غىلابى.
بۇ ھالەتتە تانۇقدۇر ئېل پادىشاھنىڭ -
سەفاسى بىرلە ئۆز كۆكسى شىكافى.

دېگەندە خىسراۋنىڭ زالىملىقىنى كۆزدە تۇتقان. دېگەندەك، خىسراۋ ئەلنىڭ بېشىدا زۇلۇم قىلچىنى ئوينىتىۋىدى. ئۇ قىلىچ ئاخىرى يەنىلا ئۆزىنىڭ كۆكسىنى غىلاپ قىلدى. ئاچ كۆزلۈك، ياۋۇزلۇق، ھەسەتنىڭ ئەزەلدىن تارتىپ دورىسى بولغان ئەمەس. بۇ ئىللەت ئاخىرى شۇ خىسلەت ئىگىسىنىڭ ئۇمرىنى قىرقىش بىلەن كېسىلىنى ساقايتىدۇ. بۇنى ئېسىڭدە مەھكەم ساقلا.

— ئۇستازىم، بەزىلەر پەرھادنىڭ ئىسمىنى پەرىشتىلەر قويغان ئىكەن، ئۇ ئانىسىنىڭ قورسىقىدىكى چاغدىلا تەقدىرى قىسمەتلىرى پېشانىسىگە پۈتۈلۈپ بولغان ئىكەن. شۇڭا ئۇ جىمغۇر بالا بولۇپ قاپتىكەن. ئۇنىڭ ئىسمىنى پەرىشتىلەر كەلگۈسى قىسمەتلىرىدىن بېشارەت بېرىپ، «پەرھاد» دەپ قويغان ئىكەن دېيىشىدىكەن، بۇ راستمۇ؟

— پەرھادنىڭ كەلگۈسىنى قىسمەتكە، تەقدىرگە باغلاش نەۋائىي ئىجادىيەت مەقسىتى ئۈچۈن پەقەتلا ماس كەلمىگەن بىر سۆز. نەۋائىيغا نىسبەتەن بىر ئەپسانىۋى قاراش. ئەگەر نەۋائىي پەرھادنىڭ كەلگۈسىنى تەقدىرگە، قىسمەتكە باغلايدىغان بولسا، پەرھاد كىچىك ۋاقتىدا تاشچى قارەندىن تاشچىلىق: رەسام، نەققاش مانىيىدىن نەققاشچىلىق ھۈنرىنى ئۆگەنمىگەن بولاتتى. چوڭ بولغاندا جاپا - مۇشەققەتلىك سەپەرنى بېشىدىن كەچۈرۈپ، سوقرات بىلەن كۆرۈشۈپ، ئۇنىڭدىن تەلىم ئالماس ئىدى. نەۋائىيىنىڭ قارىشىچە، پەرھادنىڭ ۋۇجۇدىدا پەرھاد تۇغۇلۇشتىن بۇرۇن دادىسىنىڭ پەرزەنت ئىشقىدا كۆيۈپ، ئىخلاىس بىلەن قىلغان ئىبادىتىنىڭ، خەلقنىڭ بېشىدىن كۆتۈرگەن باج - سېلىقنىڭ، خەلققە كۆرسەتكەن ھىممىتىنىڭ، ياسىغان يول، كۆۈرۈكلىرىنىڭ، سىلىغان يېتىم - يېسىرلەر بېشىنىڭ، ئېنىقلاپ، تەھىقلىپ، ئادىل سورىغان دەۋالىرىنىڭ، شۇنداقلا خەلققە كۆرسەتكەن ھىممەتلىرىنىڭ خاسىيىتى ئۇنىڭ ۋۇجۇدىغا گۆھەر بولۇپ ئورناشقان. كىم ياخشى سائەت، ياخشى نىيەتتە پەرزەنت ئىشقىدا بولىدىكەن، بۇ نىيەت شۇ پەرزەنتكە ئۆتىدۇ، ئۆز پەرزەنتىنىڭ خۇي - پېيىلى شۇ نىيەت ئاساسىدا بولىدۇ. ھامىلىدارلىقتىن بۇرۇن ۋە ھامىلىدارلىق مەزگىلىدە مەيلى ئەر ياكى ئايال بولسۇن ئىچىملىك، چېكىملىككە بېرىلمەسلىك ۋە

شۇغۇللانماسلىق، يامان نىيەتتە بولماسلىق، گۇناھ ئىشلاردىن ئۆزىنى قاجۇرۇش، ياخشى ئىشلار بىلەن مەشغۇل بولۇش، سالىھلار بىلەن ھەمسۆھبەتتە بولۇش، ياخشى كىتابلارنى ئوقۇش پەرزەنت تەلىمى ۋە ھامىلە تەربىيىسى جۈملىسىدىن بولىدىغان پەرھىز ھەرىكەتلەردىن. پەرزەنتسىزلىك دەردىدە باغرى كاۋاپ بولغان پادىشاھ پەرزەنت تەلىمىدە يۇقىرىقىدەك خاسىيەتلىك ھەرىكەتلەر بىلەن مەشغۇل بولۇۋىدى، ئادەم خىسلىتىدىن بولغان بۇ گۆھەر ئاتىدىن بالغا ئۆتۈپ، پەرھادنىڭ ۋۇجۇدىدا بۇ گۆھەرلەردىن «فەرھاد» دېگەن ئىسىم كېلىپ چىقتى. بۇ ئىقبالۇ دۆلەت ۋە شان - شەۋكەتكە، بەخت يولباشلىغۇچىسى رەھبەرلىك قىلغاندىن كېيىن، شاھزادىنىڭ ئىسمىنى شۇ زامان «فەرھاد» دەپ قويدى.

ئۇنى يىپەك يۆگەكلەر بىلەن يۆگەپ، ياسانغان بۆشۈك ئىچىگە تاغدى. باقى، ئۇنىڭ ئېتىنى ئاتىسى قويمىدى، بەلكى مۇھەببەت ئۇنىڭ پاكىز زاتىنى كۆرگەندىن كېيىن، ئۇنىڭغا بىلىگەر ئىگىسى فەرھاد دەپ ئىسىم قويدى ۋە بۇ ئىسىمنىڭ ھەرپلىرى ئېلىنغان سۆزلەرنى بەش قىسىمغا بۆلدى. ھەربىر ھەرىپنى باشتىن ئاخىراتى، مەسلەن: «ق» سى فىراقتىن، «ر» سى رەشكىتىن، «ھ» سى ھەجرىدىن، «ئا» سى ئاھتىن، «د» سى دەردتىن ئېلىندى. مۇھەببەت ئۇستازى بۇ ھەرپلەرنى بىرلەشتۈرگەندىن كېيىن، بۇ بىرىكمىدىن «فەرھاد» ئىسمى كېلىپ چىقتى. مەلامەت بۆشۈكىگە ئۇنى بۆلەپ قويدى، ئۇنى بۇ باغلىنىشقا گىرىپتار قىلىپ قويدى. شۇنداق قىلىپ دۆلەت قۇشقا قەپەس ئورۇن بولغاندەك، پەرھادقا بۆشۈك ماكان بولدى. بالا باققۇچىلار كېچە - كۈندۈز ئۇنىڭ ھال - ئەھۋالىدىن خەۋەر ئېلىشتى، ئۇلارنىڭ مۇڭلۇق ئەللەيلىرى دەرد - پىغان ۋە ھەسرەتنى پەرھادنىڭ قۇلىقىغا قۇيغاندەك بولدى. پەرھادنىڭ كۆزىدىكى نۇر باشقىلارنىڭ كۆزىدىكى ئۇيغۇننى قاجۇراتتى. بالاشۇنداق قىلىپ ئۈچ ياشقا كىرگەندە ئۇنىچىدەك تاتلىق سۆزلەرنى تاللاپ سۆزگە كىردى. ئۈچ ياشلىق بالىدىكى بۇ ھالىنى كۆرگەن ئادەملەر تۈگۈل پەلەكمۇ بۇ ئىشتىن ھەيران قالدى.

يېقىنلا يەردە خورازنىڭ زىل، سوزۇق ئاۋازى ئاڭلاندى. ئەھمەد ئەلەم سۆزىنى توختاتتى. رۇستەم قانداقتۇر تېگىگە يەتكىلى بولمايدىغان چوڭقۇر خىيالدىن ئۆزىنى تارتىپ، ئۇستازىغا دېدى:

— ئۇستازىم، ئەدەبىيەتلىك بولسىمۇ سىلىدىن بىر سوئال سورىغۇم كېلىۋاتىدۇ، سورىسام...

— ھە، سورىۋەر. بىلىمگەننى سوراپ بىلىۋالغۇلۇق. كۈنلاردا بىلىمگەننى سوراپ ئۆگەنگەن ئالىم، ھارلىنىپ سورىمىغان ئۆزىگە زالىم، دېگەن گەپ بار. نېمە سوئاللىق بولسا تارتىنماي سورىۋەر.

— نەۋائىي ھەزرەتنىڭ ۋارىس بولغىدەك بىرەر قىز ياكى ئوغۇل پەرزەنتى

بولمىغانمۇ ؟

— ھە، نەۋائىي ھەزرەت ئۆيلەنمىگەنمۇ، دېمەكچىمۇ سەن؟

رۇستەم بېشىنى يەردىن كۆتۈرمەي تارتىنىپقنا :

— شۇنداق، — دېدى.

— ھەزرەتنىڭ ئۆيلىنىشى، بالا - چاقىلىق بولۇشى ناھايىتى سىرلىق

ۋەقەلەر ئىچىگە يوشۇرۇنغان ئىكەن. بەزىلەر «پەرھاد - شېرىن» داستانىدىكى

پەرھاد ئوبرازى نەۋائىي سەرگۈزەشتىلىرى ئىكەن دەپمۇ قارىشىدىكەن. يەنە بەزىلەر

مۇنداق بىر ھېكايىنىمۇ سۆزلەپ يۈرۈشىدۇ.

سەرۋىنىڭ سايىسىدا سولغان گۈل

قەدىمكى زاماندا سەمەرقەند شەھىرىدە ھۈسەين بايقارا دېگەن بىر پادىشاھ بولغان ئىكەن. ئۇنىڭ ئۇنچە - مەرۋايىتلىرىنى دەرياغا تۆكسە سۈيى توسۇلۇپ قالدىكەن. سەلتەنتىنىڭ ھەشەمىتى گويا نۇشرۋاندەك ئىكەن. قول ئاستىدا ناھايىتى كۆپ بەگلىرى بولۇپ، ئۇلارنىڭ ئىچىدە ئەلىشىر ئىسىملىك بىر بەگ بار ئىكەن. ئەلىشىر سېخى تەبىئەتنىڭ ئەلۋەك داستانلىرى نېمەت بىلەن تولغان كۈنلەردە سەمەرقەندكە قاراشلىق سەبزاۋار دېگەن جايغا چىقىپ راھەتلىنىدىكەن. قىش جۇدۇنلىرى زېمىنغا ھۆكۈمرانلىق قىلغان كۈنلەردە قورغانغا قايتىپ كېلىدىكەن. ئەلىشىر زېمىن يېشىللىق تونىنى كىيگەن كۈنلەرنىڭ بىرىدە سەبزاۋارغا چىقىپ، بىرنەچچە ئاي ماكان تۇتۇپ قوي بېقىتۇ ۋە كېيىن پادىلىرىنى ھەيدەپ سەمەرقەندكە كەپتۇ. سودىگەر ۋە ھۈنەرۋەنلىرى بىلەن ئاۋات بولغان سەمەرقەندتىكى سودىگەر قاسساپلار ئەلىشىرنىڭ قويلرىغا خېرىدار بولۇشۇپتۇ. ئەلىشىر سېخى ۋە مەرد كىشى بولغانلىقى ئۈچۈن:

— مەن قويلرىمنى پۇقرالارغا ھەدىيە قىلىمەن، بايلار بىلەن سودا قىلمايمەن، چۈنكى ئۇلار بىلەن ئېلىش - بېرىش يوق، ساتساممۇ پەقەت پۇقراغىلا ساتمەن، — دەپتۇ. بۇنى ئاڭلىغان سەمەرقەند ئەھلى ئەلىشىرنىڭ ئەتراپىغا ئولىشىپ، ھەربىرسى ئۆزىنىڭ ئەھۋالىغا قاراپ، بىرەردىن مال تاللاپ، بۇنىڭ پۇلىنى قاچان تۆلەپ بەرسە بولىدىغانلىقىنى ئەلىشىردىن سورايتۇ. ئەلىشىر:

— مەن بۇ ماللارنىڭ پۇلىنى ھازىر ئالمايمەن، — دەپتۇ. خالايق:

— زادى قاچان ئالىسىز، — دەپ سورايتۇ.

— قاچان سۇلتان ھۈسەين بايقارا ۋاپات بولسا، شۇ چاغدا ئالىمەن، — دەپ جاۋاب بېرىپتۇ ئەلىشىر. كىشىلەر بۇ گەپنىڭ مەنىسىگە يېتەلمەي ھەركىم مال ئالغىنىغا خۇشال بولۇپ، ئۇنىڭغا دۇئا قىلىپ ئۆز يولىغا كېتىۋېرىپتۇ.

سۇلتاننىڭ ئايغاچچىلىرى ئەلىشىرنىڭ سۆزلىرىنى ئېقىتماي - تېمىتماي قەغەزگە پۈتۈپ ھۈسەين بايقاراغا يەتكۈزۈپتۇ. شاھ شىكايەتنامىنى ئوقۇپ غەزىپى ئۆرلەپ، تۈكلىرى توندىن چىقىپ كېتىپتۇ - دە، مىرشاپلىرىنى چاقىرىپ:

— ھېلىقى مۇخالىپ ئادەمنى چاقىرىپ ئالدىمغا كەلتۈرۈڭلار، — دەپ

بەرمان چىقىرىپتۇ. مىرشاپلار:

— باش ئۈستىگە، — دەپلا راۋان بوپتۇ ۋە ئىلىشىرى تۈتۈپ شاھنىڭ ھۈزۈرىغا كەلتۈرۈپتۇ. ئىلىشىر پادىشاھقا باش ئېگىپ سالام بېرىپ، قىل قوۋۇشتۇرۇپ تۇرۇپتۇ. ھۈسەين بايقارا بۇ يىگىتنىڭ ئىززەت - مەھىرىم ۋە نازاكىتىنى ياقىتۇرۇپ، ئۇنى ئولتۇرۇشقا بۇيرۇپتۇ. ئىلىشىر شاھ كۆرسەتكەن ئورۇنغا بېرىپ ئولتۇرۇپتۇ. ھۈسەين بايقارار بېشىنى كۆتۈرۈپ:

— ئىسمىڭ نېمە؟ — دەپ سوراپتۇ.

— شەپقەت پاناھىم، ئىسمىم ئىلىشىر، — دەپتۇ ئىلىشىر. سۇلتان ھۈسەين بايقارا كۈلۈپ تۇرۇپ:

— ئىلى دېگەنغۇ ئىلى. «شىر» دېگىنى نېمىسى، شىرلىقنىڭ بارمۇ؟ — دەپ سوراپتۇ.

— سۇلتانىم، بالا ۋاقتىمدا ئىسمىمنى شۇنداق ئاتايتىكەن، — دەپتۇ ئىلىشىر.

— كاتتا سۆز، بازارغا مال ئەكىلەپ پۇقراغا تارقاتقان سەنما؟ — سوراپتۇ سۇلتان.

— شۇنداق، — جاۋاب بېرىپتۇ ئىلىشىر.

— خوپ، نېمىشقا مېنىڭ ۋاپاتىمنى مۆھلەت قىلىدىڭ؟ مەندىن بىرەر يامانلىق، جەبرى زۇلۇم كۆرگەنمۇ سەن؟ — دەپتۇ سۇلتان.

— ئەيبىكە بۇيرۇمغىسىز شەپقەتپاناھ. مېنىڭ بۇ ئىشىم سىزگە ئاداۋەت ياكى يامان نىيەتلىك ھەرىكەتتىن ئەمەستۇر. مەن شۇنىڭ ئۈچۈن سىزنىڭ ۋاپاتىڭىزنى مۆھلەت قىلىدىكى، پۇقرالار قەرزىنى ئۆمۈر بويى تۆلمەسلىك ئۈچۈن شاھىمنىڭ ئۆمرىنى ئۆز ئۆمرىدىن ئۇزۇن بولسا دەپ تىلەيدۇ، شۇڭلاشقا مەن شۇنداق قىلدىم، — دەپتۇ. سۇلتان ھۈسەين بايقارا بۇ جاۋابتىن بەك خۇرسەن بوپتۇ ۋە ئىلىشىرنى ئۆزىگە ۋەزىر قىلىپ تەيىنلەپتۇ. سۇلتان ئىلىشىرنىڭ قىشلىق ھاۋاسىنى ياخشى كۆرىدىغانلىقىنى پەملەپ، سەمەرقەند شەھىرىنىڭ سىرتىدىكى كاتتا باغلاردىن بىرىنى ئۇنىڭغا ھەدىيە قىپتۇ. ئىلىشىر بۇ باغقا ئۆزىگە لايىق بىر ئۆي سالدۇرۇپتۇ. كۈندۈزلىرى شاھنىڭ سارىيىدا، كېچىنى ئۆيىدە ئىستىراھەت بىلەن ئۆتكۈزۈپتۇ. بەزىدە ئوۋغا چىقىپتۇ.

ئۇ بىر جۈمە كۈنى ئوۋغا چىقىپ قايتاشىدا كوزا كۆتۈرگەن بىر قىزنى كۆرۈپ قاپتۇ، بۇ قىز شۇقەدەر گۈزەل ئىكەنكى، ھەتتا كۈن ئۆزىنىڭ شولسىنى ئۇنىڭ يۈزىگە چېچىشتىن ئويلىدىكەن. ئىلىشىر قىزنى كۆرۈپ گويىكى ئۈچ يۈز ئاتىش ئالتە نومۇرىغا بىراقلا ئوت كەتكەندەك بولۇپ، بىردەملىك سۈكۈتكە چۆمۈپتۇ ۋە بىر ئازدىن كېيىن ھوشىنى ئاران يىغىپ بۇ نەزمنى ئوقۇپتۇ:

زەنجىرى ئىشقىغا قىلىڭ گىرىپتار،
كاشكى كۆرمىسەمدىم دىلرارا، سېنى.

كۆڭۈل خۇشۇمنى سەن شىكار ئەيلىدىڭ،
دېدىم جان ئالغۇچى ھۆرمەتلىق سېنى.

ئەلىشىرىنىڭ بۇ سۆزلىرىنى ئىشتىكەن گۈل ئارقىسىغا يېيىلىپ تۇرغان
قىرىق تۆت تال كۆكۈلىنىڭ بىرىنى ئېلىپ كۆكسىگە تاشلاپ بۇ نەزمنى
ئوقۇتۇ:

قادر قىسمەت يازمىشلەرنى يازغاندا،
ئەيلەمىش ئىشقا ئىلە ئاشىناسىنى.
روھلار ئىشقا مەيدىدىن بادە سۈزگەندە،
ساقىي ئالمىش مەي بىلەن باشىغا سېنى.

ئەلىشىر:

ھۆسننىڭ زىيادەدۇر زەررىن كەمەردىن،
جامالىڭ شولىسى شەمسۇ قەمەردىن.
ئاتەش سالىدىڭ ئۈچيۈز ئاتمىش تومۇرغا،
مۈمكىنمۇ ئۈنۈتماق دۇنيادا سېنى؟

گۈل:

ھەركىمىلەر زوقلىنار ئاھاڭ غەزەلدىن،
ئالەمى روھىيات - بەزمى ئەزەلدىن.
كۆڭۈل ئۈزەمسەن كۆرگەن گۈزەلدىن،
چۈنكى ئىشقا ئەيلەمىش نۇر - زىيا سېنى.

ئەلىشىر قىزنىڭ رۇخسارىنى نۇرغا ئوخشىتىپ، ئۇنىڭ ئىسمىنىڭ ھەم گۈل
ئىكەنلىكىنى بىلمەيلا مۇنداق دەپتۇ:

ئەلىشىر تاپتى تاڭدا يېڭى گۈل،
سەن بىلەن تەڭ گۈلىستاندا قايسى گۈل.
ئىسمىدە گۈل، جىسمىدە گۈل، رەڭگى گۈل،
قوۋىنىپ ياراتمىش بۇ دۇنيادا سېنى.

ئىسمىم گۈلدۈز، ئالەي چىقماس ئارادىن،
 رەقىپ غاپىل قالىسۇن بۇ ماجىرادىن.
 قۇلنى قۇلغا لايىق قىلىپ ياراتقان،
 كۆيدۈرمەستىن بولمىسا بىھۇدە سېنى.

سۆز شۇنداق ئاخىرلىشىپتۇ. ئەلىشىر ئۆيگە قايتقاندىن كېيىن ھەقەمسايلىرىدىن قىزنىڭ ئاتا - ئانىسىنىڭ كىملىكىنى سۈرۈشتۈرۈپتۇ. قىزنىڭ ئاتىسى خوجا سالىھ ئىكەنلىكىنى بىلىپ، كېچىنى ئۇخلىماي ئوي - خىياللار بىلەن ئۆتكۈزۈپتۇ. ئارىدىن بىر ھەپتە ئۆتۈپتۇ. ئەلىشىر ئۇيالىغىنىدىن بۇ ۋەقەنى نە پادىشاھقا، نە باشقا ۋەزىرلەرگە ئېيتالمىپتۇ. ئۇ بىر جۈمە كۈنى ئاخشىمى «يالىغۇز بالا كىندىكىنى ئۆزى كېسەر» دېگەندەك، ئۆزى ئۆزىگە ئەلچى بولۇپ، خوجا سالىھنىڭ ئىشىكىنى قېچىپتۇ. خوجا سالىھ ئىشىكىنى ئېچىپ قارىسا سۇلتان ھۈسەيىن بايقارانىڭ ۋەزىرى ئەلىشىر تۇرغۇدەك. خوجا سالىھ بۇ ئەزىز، كاتتا مېھماننى مىڭ تەزىم بىلەن ئۆيىگە باشلاپتۇ. ھالىغا يارىشا ياسالغان ئۆيدە ئاستىغا قېلىن كۆرىپلەرنى سېلىپ، چاي، ئائىلارنى كەلتۈرۈپتۇ. ئۇلار يېمەك - ئىچمەكتىن كېيىن سۆھبەتكە كىرىشىپتۇ. ئەلىشىر:

— خوجا، مېنىڭ ئۆيىڭىزگە كېلىشىمنىڭ سەۋەبىنى نېمىشقا سورىمايسىز؟ — دەپتۇ.

خوجا سالىھ:

— خۇش كەپسىز، ئېيتىڭا، مېھماندىن نېمە دەپ كەلدىڭ دەپ سورىغىلى بولامدۇ؟ — دەپتۇ. ئەلىشىر:

— سۆزىڭىزغۇ دۇرۇس، لېكىن ۋاقتى كەلگەندە سورىسا بولىدۇ، — دەپتۇ. خوجا سالىھ:

— قۇلىقىم سىزدە، — دەپتۇ. شۇنىڭدىن كېيىن ئەلىشىر:

— مەن ئەھۋالىمنى بايان قىلسام، تاقەت قىلغىلى بولمايدۇ. ئىجازەت بەرسىڭىز، تار تىلى بىلەن بايان ئەتسەم، — دەپ تەمبۇرنى قولىغا ئاپتۇ - دە، پاساھەت ئۈنچىلىرىنى چاقچۇ قىپتۇ:

گەشتى گۈلزارىمدىن خەبەر ئال، خوجام،
 سورىماسەن نىچۈك ھالدا كەلمىشىم.
 نە كۈندۈزۈم كۈندۈز، نە كېچەم كېچە،
 ئىشقى دەستىدىن خارايات كەچمىشىم.

— ئۇلۇغ ۋەزىرىم، يالغۇز ئاتنىڭ چېڭى چىقماس، ئېتىڭغا ئات قوشاي، —
دەپتۇ خوجا ۋە بۇ نەزمىنى بايان قىپتۇ:

خۇش قەدىمىڭ كۆرۈم ئۆزرە بېسىلسۇن،
مەن بىلىمدىم نە خىيالدا كەلدىڭ سەن؟
ھەر چېچەكنىڭ ئۆزگىچە رەڭ، بۇيى بار،
بىلىمدىم راست، نە خىيالدا كەلدىڭ سەن؟

ئەلىشىر:

ئاۋۋال ئېيتاي، شۇ قىسمەتتىن خالاس قىل،
ئىشىكىڭدىن ھەيدىۋەتتە رەھىم قىل.
دىلدا تۇغقان ئەيلەر ئىشقى دېڭىزى،
تا تىرىكمەن قايتا يەنە كەلگەيمەن.

خوجا:

ئىشقى ھەقىقىتتىن بىلگەنلەر دەمساز،
بىرى ھەق سۆزلەر بىرسى خۇش مەجاز.
سەن باسقان يولغا يۈزۈم پايانداز،
كۆرۈم ئۆزرە مېھمان بولۇپ كەلگەيسەن.

ئەلىشىر:

بۇ سەۋدا ئەقلىمنى قىلدى كۆپ زاي،
كۈنۈم يىلغا تەڭدۇر، سائىتىم ئايغا.
قوندى كۆڭلۈم قۇشى گۈلى رەناغا،
نالەكار بۆلبۈلمەن، گۈل دەپ كەلگەيمەن.

خوجا:

ئاڭلات، بىلەي قەلبىڭدىكى نىيازى،
ئۆلكىلەرە سەردارى، شاھنىڭ سەربازى.

بەلىكى تەلەيدە شۇنداق يازغاندۇر،
ئاختۇرۇپ تەلەپكار بولۇپ كەلگەنسەن.

ئەلىشىر:

ئەلىشىر نەۋائىي مېھماندۇر ساڭا،
تەلەينى پۈتمۈشدۇر قادىرى خۇدا.
مۇرادىم يار بولماق گۈل دىلرەباغا،
قىسمەتنىڭ ئەمرىچە بۇيان كەلگەنمەن.

خوجا:

ئادەمدىن يارالدى ئادەت دۇنيادا،
قارىساڭ يوقسۇلغا، قارىساڭ بايغا.
يالغۇز بىر ئەۋلادمەس ئات سالغان سايغا،
نەچارە ھەرنېمە دېسەم كەلگەنسەن.

سۆز شۇ يەرگە كەلگەندە خوجا سالىھ:

— مەن ۋەزىرنىڭ تەكلىپىگە زەرىپچە ئېتىراز بىلدۈرمەيمەن. ناۋادا رۇخسەت
قىلىشىڭىز، قىزىمدىن سورىسام، — دەپ ئىچكىرىدىكى ئۆيگە كىرىپ، ئەھۋالنى
ئاۋۋال ئايالىغا، كېيىن قىزىغا بايان قىپتۇ. بۇ گۈزەل قىز تولىمۇ ئەقىللىق
ئىكەن، ئۇ سەل ئويلانغاندىن كېيىن:

— بىر ۋەزىر مەندەك بىر پۇقرانىڭ قىزىنى ئۆز نىكاھىغا ئەمەس، ھەتتا
چۆرىلىككە سورىسىمۇ يۈز - كۆزۈمنى يول قىلغايىمەن، — دەپ قوبۇل قىپتۇ.
چۈنكى ئۇ قىز ئەلىشىرنى ئاللىقاچان ياقتۇرۇپ قالغان ئىكەن.
خوجا سالىھ قىزىنىڭ جاۋابىنى ئاڭلاپ مەمنۇن بولغان ھالدا مېھماننىڭ
ئالدىغا چىقىپتۇ ۋە ئەلىشىرگە رىزالىق بېرىپتۇ، ئاندىن ئەلىشىر ئۆز ئۆيىگە
قايتىپتۇ.

كۈنلەرنىڭ بېرىدە سۇلتان ھۈسەين بايقارا شەھەرنى سەيلە قىلىپ،
ئەلىشىرنىڭ سۆيگۈنى گۈلنىڭ ئىشىكى ئالدىدىن ئۆتۈپ قاپتۇ. بۇ چاغدا گۈلۈم
سۆيۈملۈك يارىنىڭ سۇلتانى ۋە ئۇنىڭ خاس مەھرەملىرىنىڭ كەلگەنلىكىنى
ئاڭلاپ، ئۇلارنى كۆرۈش ئۈچۈن پەنجىرە ئالدىغا كېلىپ ئولتۇرغان ئىكەن. ناگاھ
پادىشاھنىڭ كۆزى ئۇنىڭغا چۈشۈپ، بۇ گۈزەلنىڭ زۇلفى - زەنجىرىگە ئاشقانە

باغلىنىپ قاپتۇ. سۇلتان بۇ ئۆينىڭ ئىگىسىنىڭ كىملىكىنى سۈرۈشتۈرۈپ، ساياھەتنى توختىتىپ ساراىغا قايتىپتۇ. - دە، دەرھال ئۆزىنىڭ شەيخۇل ئىسلامى بولغان قازى كالانى ئەلچى قىلىپ ماڭدۇرۇپتۇ. سۇلتان ئەلشىر بىلەن گۈلنىڭ ئوتتۇرىسىدىكى ئەھۋالدىن بەقەتلا خەۋەرسىز ئىكەن.

قازى كالان خوجا سالھنىڭ ئۆيىگە كېلىپ قەھۋە ئىچىپ، چىلىم تارتىپ كەيپىنى كۆتۈرگەندىن كېيىن، پادىشاھ تاپشۇرۇقى بىلەن گۈلگە ئەلچى بولۇپ كەلگەنلىكىنى ئېيتىپتۇ. خوجا سالھ نېمە دېيىشنى بىلمەي، ھەيرانلىق بىلەن قازىنىڭ كۆزىگە قاراپلا قاپتۇ ۋە كۆڭلىدە: قىزىمنىڭ لايىقى باردېسەم، كىم دەپ سورىسا، ئەلشىرنىڭ نامىنى تىلغا ئالسام، ئۇنىڭ ھاياتى خەۋىپ - خەتەردە قالارمۇ؟ ئەڭ ياخشىسى قىزىمغا مەسلىھەت سالاي. ئۇنىڭ مەيلى بولمىسا، خاھى ۋەزىر بولسۇن، خاھى سۇلتان بولسۇن پايدىسى يوق. بىرسى سۇلتان سۇلايماندىن: «ئەڭ تاتلىق نەرسە نېمىدۇر؟» دەپ سورىسا، ئۇ: «ئەر - خوتۇنلۇق» دەپ جاۋاب بېرىپتىكەنمىش. يەنە ئۇنىڭدىن: «ئەڭ ئاچچىق نەرسە نېمىدۇر؟» دەپ سورىسا يەنە: «ئەر - خوتۇنلۇق» دەپ جاۋاب بېرىپتىكەنمىش. قىزىم ئۆز ئېرى بىلەن شېكەردىن شېرىن ياشىماي، ئاچچىق يۇتۇپ تۇرمۇش كەچۈرسە، ئۆمۈر بويى بېشىمغا قارغىش ياغار، دەپ ئويلاپتۇ. ئۇ شۇ خىيال بىلەن قىزىنىڭ كۆڭلىدىكىنى بىلمەكچى بولۇپ ئەھۋالنى قىزىغا ئېيتىپتۇ. قىز بىر ئاز ئويلىنىۋېلىپ:

— ئەي ھاياتىم سۆيۈملۈك دادا، مەن ئىككى يەردىن بوغۇزلىنىدىغان تۆگە ئەمەسقۇ؟ بىر قىزغا بىر ئەر كۇپايە. مەن پادىشاھنىڭ تەلىپىنى رەت قىلىمەن. سۇلتان ھۈسەين بايقارا يوقاتقان نەرسىسىنى باشقا جايدىن ئىزدەسۇن، — دەپتۇ. خوجا سالھ قىزىنىڭ بۇ جاۋابىنى قازى كالانغا ئېيتىپتۇ. لېكىن، قىزنىڭ ئەلشىرگە مەيلى بارلىقىنى ئېيتماپتۇ. قازى كالان قايتىپ كېلىپ بولغان گەپنى ھۈسەين بايقاراغا يەتكۈزۈپتۇ. سۇلتان ھۈسەين چوڭقۇر خىيالغا پېتىپ، كېچىنى ئۇخلىماي ئۆتكۈزۈپتۇ. ئەتىسى قوياش كۆتۈرۈلۈپ زېمىن ئىسسىق توننى كىيىپ، ھەربىر قۇش «لەبىيە» دەپ ئۆز مەھبۇبىنى يوقلىغاندىن كېيىن، پادىشاھ بۇ ئىشنىڭ چارىسىنى ئەلشىردىن بۆلەك ھېچكىمنىڭ قىلالمايدىغانلىقىنى ئويلاپ كۆڭلىدىكى گەپنى ئۇنىڭغا بايان قىپتۇ. ئەلشىر گويى ئىككى دەريانىڭ قوشۇلۇشىدا ۋەياكى ئىككى ئوت ئارىسىدا قاپتۇ، ئۇ يارىدىن كېچىشنى ياكى ئوردىدىن كېچىشنى بىلمەپتۇ. ئەگەر تەقدىر بىزگە كۈلۈپ باققان بولسا، بۇ ئىشقا شاھ ئارىلاشمىغان بولاتتى. باشقا كەلگەننى كۆرمەك كېرەك، دەپ ئويلاپ، سۇلتان ھۈسەين بايقاراغا:

— ئەي ئۇلۇغ سۇلتانلىرىم. مەندەك بىر قۇلىڭىزغا بۇ ئىشنى بۇيرۇدىڭىز. ئەمىرىڭىزنى ئادا قىلغايلىمەن، — دەپ سۇلتاننىڭ قېشىدىن خوجا سالىھنىڭ ئۆيىگە كېلىپ، سۇلتان ھۈسەيىن بايقاراننىڭ ئۆزىنى ئەۋەتكەنلىكىنى ۋە ئۆزىنىڭ مەقسىتىنى ئېيتتى. خوجا سالىھ چۈشەنگەندىن كېيىن، يەنە بىر قېتىم قىزىدىن سوراڭىنى ئىيتىگە كەپتۇ. — دە، ئەلىشىرنىڭ يېنىدىن چىقىپ قىزىنىڭ ئالدىغا كېلىپ ئەھۋالنى چۈشەندۈرۈپ:

— قىزىم، ئەلىشىر سېنى ئۆزىگە ھەمىشە تۇتۇپ سۇلتانغا سوراپ كەپتۇ، سېنىڭ قانداق پىكىرىڭ بار؟ — دەپ سوراپتۇ. ئەقىللىق قىز بۈگۈن مەن پادىشاھقا ئەۋەتۈلۈشۈمۈ مۇمكىن، لېكىن مەن تاكى ئۆلگىچە نە ئەلىشىردىن كېچەلمەي، ئۇ مەندىن كېچەلمەي ئۆتكۈدەكمىز، دەپ ئويلاپ:

— ئەي مېنىڭ ھاياتىم، تاجىم ئانا. ئەلىشىرنى مېنىڭ ئالدىغا كىرگۈزۈڭ، ئۇنىڭغا ئىككى ئېغىز سۆزۈم بار. شۇندىن كېيىن نېمە بولسا كۆرى، — دەپتۇ. خوجا سالىھ ئەلىشىرنى قىزىنىڭ ھۇجرىسىغا كىرگۈزۈپتۇ. گۈل يۈزىدىن پەرەنجىنى ئېلىپ، ئەلىشىرنىڭ يېنىغا كېلىپ ئولتۇرۇپ:

— ئەلىشىر، بۇ قانداق گەپ؟ مەن ئىككى يەردىن بوغۇزلايدىغان تۈگە ئەمەسمۇ؟ بۇ ئىشنىڭ بولمىغۇر ئىش ئىكەنلىكىنى بىلىدىڭىزمۇ؟ — دەپتۇ. ئەلىشىرنىڭ قەددى پۈكۈلۈپ مۇنداق دەپتۇ:

— ئەي كۆزۈمنىڭ نۇرى مەندە نېمە چارە؟ بۇ ئىشقا سۇلتان ھۈسەيىن بايقارا ئارىلاشتى. ئەمدى سىز مېنىڭ قىيامەتلىك سىڭلىم بولىدىڭىز. مەن قانداق قىلاي، ئامالسىزمەن، — دەپتۇ. قىز بىر ئاز ئويلىنىپ:

— مەن سىزنىڭ تەلىپىڭىزنى قوبۇل قىلدىم. لېكىن، مېنىڭمۇ ئىككى تەلىپىم بار. بۇنى قوبۇل قىلىشىڭىز دېگەننىڭىزدەك بولسۇن، رەت قىلىشىڭىز يولىڭىزغا مېڭىۋىرىڭ، — دەپتۇ.

— تەلىپىڭىزنى ئېيتىڭ، — دەپتۇ ئەلىشىر. قىز ئىككى پارچە خەت يېزىپ، ئىككى كۈنۈپەت ئىچىگە سېلىپ ھەر ئىككىسىنىڭ ئاغزىنى چاپلاپ:

— بۇ خەتلەرنى ئېچىپ سالماي، پۇستانى دورىپۇرۇشقا ئاپىرىپ بېرىڭ. ئۇ نېمە بەرسە شۇنى ئېلىپ قايتىڭ. ئىككىنچى شەرتىمنى سىز قايتىپ كەلگەندىن كېيىن ئېيتىمەن — دەپتۇ. ئەلىشىر توپتوغرا دورىپۇرۇش ھۇزۇرىغا بېرىپ خەتنى ئۇنىڭغا تاپشۇرۇپتۇ. دورىپۇرۇش بىرىنچى خەتنى ئوقۇپ كۈلۈپتۇ. ئىككىنچى خەتنى ئېچىپ ئوقۇۋېتىپ كۆزلىرىدىن مارجاندەك ياش قويۇلۇپتۇ. ئۇ قىز سورىغان نەرسىلەرنى قۇتلارغا سېلىپ ئەلىشىرگە بېرىپتۇ. ئەلىشىر قۇتلارنى ئېلىپ كېلىپ قىزغا تاپشۇرۇپتۇ. گۈل:

— ئەي ئەلىشىر، ئاڭلاڭ. ئىككىنچى تەلىپىم، بۇلارنىڭ بىرىنى مەن، يەنە بىرىنى سىز ئىچىسىز، — دەپتۇ. ئەلىشىر مۇشۇنداق بىر گۈزەلنىڭ قولىدىن زەھەر بولسىمۇ ئىچىشكە رازى ئىكەنلىكىنى بىلدۈرۈپ، قۇتنىڭ بىرىنى

بوشىتىپتۇ، يەنە بىر قۇتتىكى گۈل ئىچىپتۇ. بۇ چاغدا ئەلىشىر گەپ قىلماستىن تاشقىرىغا قاراپ ماڭغان ئىكەن، گۈل سۆز باشلاپ:
— ئەلىشىر، سەل تەخىر قىلىڭ. كۆڭلۈمدىكىلەرنى دەۋالاي، ئاندىن قايتىڭ، — دەپتۇ ۋە بۇ غەزەلنى ئوقۇپتۇ:

توختا، مېر ئەلىشىر، بىر سوئاللىم بار،
ئەتتاردىن ئالغىنىڭ ئۇ نېمە ئىدى؟
مەن سېنىڭ بوينۇڭغا ئىككى شەرت قويدۇم،
شەرتلەرنى بىلەمسەن بىزگە نە بولدى.

ئەلىشىر:

ئەي دىلرارا، زاھىرسىز ئىكەن بۇ رازىڭ،
مەنسى نېمە ئىدى، بىلەلمىدىم مەن.
ئەتتار ئەۋۋال كۈلدى ئوقۇپ يازغىنىڭ،
سۆڭرە ئۇ يىغلىدى، بىلەلمىدىم مەن.

گۈل:

ئەلىشىر، بەك تېرەن مەنە بار ئۇندا،
ئۆرتەيدۇ كۈندىن، كۈن ئەلىمنىڭ تولا.
يېزىلمىش ئەزەلدىن قىسمىنىڭ شورلا،
گۈل جېنىنى پىدا قىلدى - نە ئەردى؟

ئەلىشىر:

چەرخى كاج رەپتارغا قويبار كىم قەدەم،
بىرى كۈلسە، بىرى قان يىغلاي دەيدەم.
نەۋائىي يىغانى ئاشار دەم - بەدەم،
ئۆمۈر ئىقبالىمدىن كۈلەلمىدىم مەن.

سۆز شۇ يەرگە كەلگەندە گۈل:

— ئەي ئەلىشىر، سىزنىڭ يولىڭىزدا مەن جېنىمدىن كەچتىم، مەن ئىچكەن نەرسە قىرىق كۈندىن كېيىن تەسىر قىلىدىغان زەھەر ئىدى. سىزنىڭ

ئىچكىنىڭ پەرزەنتى مەرھۇم قىلغۇچى دورا. مەن ئەمدى بۇ دۇنيا بىلەن سىزىلەرگە قىرىق كۈنلۈك مېھمانەن، — دەپتۇ. ئەلىشىر بۇ ئىل بىلەن سۆزلەپ ئاڭلىغاندىن كېيىن، كۆزلىرىدىن قانلىق يېشى نىل ۋە جەيھۇن دەرياسىدەك سەل بولۇپ ئېقىشقا باشلاپتۇ. ئۇ ناھايىتى ناچار ئەھۋالدا ئۇيەردىن چىقىپ، شاھ ھۇزۇرىغا كېلىپ، قىزنىڭ شاھ ئەمرىنى قوبۇل قىلغانلىقىنى يەتكۈزۈپتۇ. شاھ ئۆزىنىڭ ئارزۇسىنىڭ ئەمەلگە ئاشىدىغانلىقىنى ئاڭلاپ خۇشاللىنىپ، دەرھال توي تەييارلىقىنى قىپتۇ ۋە بىر جۈمە كۈنى توي تارتىپ گۈلنى سارىيغا كەلتۈرۈپتۇ. ھەرمەخانە ئېسىل رەختلەر، ئېسىل ياستۇقلار، دۈر - مارجانلار بىلەن بېزەلگەن ئىكەن. قىزنى قىرىق يەڭگە سۇۋغىلار بىلەن ئوراپ، نازۇ نازاكەت ئىچىدە ھەرمەخانىگە ئەكىرىپ سۇلتانغا تاپشۇرۇپ، ئارقىسىغا يېنىپتۇ. گۈل شۇ ئاخشىمى بىر باھانە كۆرسىتىپ سۇلتاندىن ئايرىم يېتىپتۇ. گۈلنىڭ نىيىتى، مەن ئۇمىد، ئىقبالىمدىن ئايرىلدىم. پەقەت قىرىق كۈنلۈك ئۆمرۈم قالدى. مەن ئۇنىڭغا لەئلى ۋىسالىنى نېسىپ قىلماي، دېگەندىن ئىبارەت ئىكەن، ئىككىنچى كۈنى يەنە باھانە كۆرسىتىپ:

— شەپقەتپاناھ تاجىدارىم، سۇلتانىم، مېنىڭ ئىلتىماسىم، ماڭا قىرىق كۈنگىچە قول تەڭكۈزۈپسىڭىز، — دەپتۇ.

قىزنىڭ تولىمۇ گۈزەللىكى تۈپەيلى، شاھ ئۇنىڭ ھەرقانداق تەلپىنى قوبۇل قىلىشقا ۋە قاندۇرۇشقا تەييار ئىكەن.

ئارىدىن ئوتتۇز ئىككى كۈن ئۆتكەندە قىز ئىچكىن زەھەرگۈلنىڭ ئۈچيۈز ئاتىمىش ئالتە تال تومۇرىغا يېيىلىپ، ئۇنى كېسەلگە مۇپتىلا قىپتۇ. بۇنى ئاڭلىغان سۇلتان ھۈسەين بايقارا نېمە قىلارنى بىلەلمەي، خاتىرجەملىكىنى يوقىتىپتۇ. ئارىدىن ئوتتۇز بەش كۈن ئۆتۈپ گۈلنىڭ كېسىلى بارغانسېرى ئېغىرلىشىپ، كۈندىن - كۈنگە بارغانسېرى زەئىپلىشىپتۇ. نېمە قىلىشنى بىلەلمىگەن سۇلتان ھۈسەين بايقارا ئوۋغا چىقسام بەلكىم كۆڭلۈم ئېچىلىپ قالسا ئەجەب ئەمەس، دەپ شىكارغا تەييارلىنىپتۇ. بۇنى ئاڭلىغان گۈل بىر كېنىزىكىدىن ئەلىشىرگە: «سۇلتان ھۈسەين بايقارا بۈگۈن ئوۋغا چىققاچى سىزنىمۇ ئۆزى بىلەن بىللە ئېلىپ چىقىپ كەتمىسۇن، بىر باھانە كۆرسىتىپ ئوۋغا چىقماڭ، باشقا ۋاقىتتا سىزنى كۆرەلمەيمەن. ھېچ بولمىغاندا، ئەڭ ئاخىرقى نەپىسىمدە بولسىمۇ سىزنى كۆرۈۋالاي» دېگەن ئۆتۈنۈشنى يەتكۈزۈپتۇ. بۇنى ئاڭلىغان ئەلىشىر: «بىتاب بولۇپ قالدىم» دەپ يېتىۋاپتۇ. سۇلتان ھۈسەين بايقارانىڭ بىر خىزمەتچىسى ئەلىشىرنىڭ «بىتاب» لىقىنى كۆرۈپ دەرھال قايتىپ ئەھۋالنى سۇلتانغا مەلۇم قىپتۇ. پۈتۈن تەييارلىق تەق بولۇپ قالغاچقا، سۇلتان ھۈسەين بايقارا ئەمدى ئارقامغا يانماي، بىردەم بولسىمۇ سەيلە

قىلىپ قايتاي — دەپ ئارغىمىقنى مىنىپ، خاس خىزمەتچىلىرى بىلەن يولغا چىقىپتۇ.

ئەلشىر گۈلنى بىتاب ھالەتتە كۆرۈپ كۆزلىرىدىن ھەسرەت ياشلىرىنى تۆكۈپتۇ. ئەمدى گۈل نېمىلەرنى دەر، ئەلشىر قانداق جاۋاب بېرەركىن؟
گۈل:

ئەلۋىدا سۆيگىنىم ئۇشبۇ دۇنيادىن،
ئاخىردەم ھالىمنى سور يۇۋاش - يۇۋاش.
ئەندى پەلەك سۈرۈر پانىھ بىۋاپادىن،
ھازىغا ئېچىلۇر يول يۇۋاش - يۇۋاش.

دەردىڭدىن، ئەي دەردىڭدىن،
چەككەن ئاھ - ۋايىڭدىن.
كۈندە بىر ۋاسا چۈشكەي،
ئۆمرۈمنىڭ سەھرايىدىن.

ئەلشىر:

ماڭا ئۆلۈم ئەۋزەل بۇ تىرىكلىكتىن،
سەن بىلەن كۆرەردىم كۈن يۇۋاش - يۇۋاش.
گۈلۈم سۇنغاي مۇرادىمغا يەتمەستىن،
تېنىمدىن ئايرىلار جان يۇۋاش - يۇۋاش.

كارۋان كېلەر قايماقتىن،
كەلگەن قونار، قونغان جۈنەر،
كەتمىگەن يوق بۇياقتىن.

گۈل:

مەن سېنىڭ يولۇڭدا بولىمەن ئادا،
ئۆلۈمگە ئۆزۈمنى پىدا.
ئۈچ ئىخلاىس پاتىھە، ھەرتاك - ھەرسابا،
ئۆتىمەن، روھىمغا بار يۇۋاش - يۇۋاش.

لاچىنىمۇ بۇ شۇڭقاردۇر،
يا جىلۋىدۇر ياناردۇر.
يېنىپ - يېنىپ كۈل بولىدۇم،
دەيدۇ: يانە - يان، ئازدۇر.

ئەلىشىر:

بۇ سۆزلەرنىڭ جانغە ئوت سالىدى غايەت،
بە ھەققە ھۆرمىتى ئوتتۇز يۈز ئايەت.
سەندىن سۆڭرە ماڭا ھارام بۇ ھايات،
يولوچىمەن يولۇڭدا مەن يۇۋاش - يۇۋاش.

ياندىم، ۋاھ،
بەزدىم، تېلىقتىم ۋاھ.
دۇنيادا بىر گۈل يارالمىش،
ئۇ دەيدۇ: سۆيەلمەي ياندىم، ۋاھ!

گۈل:

غۇنچە ئىدىم رازى بولىدۇم ئۆلۈمگە،
يات بۆلبۈلنى قوندۇرمىدىم گۈلۈمگە.
ھاياتتا تەگمىدى قولۇڭ قولۇمغا،
تاۋۇتۇم ئاستىغا كىر يۇۋاش - يۇۋاش.

سۈنبۈلمۇ يا گۈل - چېچەك،
كۆيەر - كۆيەر بۇ يۈرەك.
كۆيۈپ كۆيۈپ كۈل بولىدۇم،
نېمە قالدى ئەي پەلەك.

ئەلىشىر:

ئاھ، تىلىم كېكەچلەر ئېيتالماي دۇئا،
دىلبارا، سەن مەندىن ئىزلىمە داۋا.
قۇردى كۆز ياشىم مەن - مەن بىناۋا،
ئاقار ياش ئورنىغا قان يۇۋاش - يۇۋاش.

ئاشىقنى ئەلەم تىغلار،
ئەقىلسىز نادان يىغلار.
كەلگىن - كەتكىن بايقىماس،
بۇ دەرت نەدىن يىغلار؟.....

سۆز شۇ يەرگە كەلگەندە گۈل:

— ئەي ئەلىشىر، سىزنى بۇ يەرگە چاقىرتىشىمدىكى مەقسىتىم شۇكى،
ئۆزىڭىز بىلىسىز، مەن ئەمدى ئۆمرۈمنىڭ ئەڭ ئاخىرقى نەپەسلىرىدىمەن، سىزگە
شۇنى ئىلتىجا قىلىمەنكى، ھاياتلىقتا قوللىنىش قولىڭىزغا تەگمىدى. مەن كۆز
يۇمغاندىن كېيىن، جەستىم ياتقان تاۋۇتۇم ئاستىغا كىرىپ ھېچ بولمىغاندا
قوللىنىشنى تاۋۇتۇمغا تەگكۈزۈشىڭىز. ئىككىنچى ۋەسىيىتىم، ئۆمرىڭىزنىڭ
ئاخىرىغىچە ھەر ئەتىگەن مېنى ياد ئەتسىڭىز. ئۈچىنچى ۋەسىيىتىم، مېنى
ئۇنۇتمىسىڭىز — دەپتۇ. بۇ سۆزلەرنى ئاڭلاپ ئەلىشىر قاتتىق يىغلاپتۇ.
ئۇلار شۇ ھالەتتە قاتتىق يىغلىشىۋاتقاندا تاشقىرىدا شاۋقۇن - سۈرەنلەر
كۆتۈرۈلۈپتۇ. بۇ چاغدا سۇلتان ئوۋدىن قايتقان ئىكەن. ئەلىشىر نېمە قىلارنى
بىلمەي تۇرۇپلا قاپتۇ، گۈلنىڭ يېنىدىكى بىر خىزمەتكار ئەلىشىرگە مۇنداق
دەپتۇ:

— ئەلىشىر، سۇلتان سىزنى بۇ ھالەتتە كۆرسە چوقۇم باشقىچە ئويىدا بولۇپ
قالدى. سىز دەرھال بۇلۇڭىدا تۇرغان قازانغا يوشۇرۇنۇۋېلىڭ. بىز قازاننىڭ
تۇۋىقىنى يېپىپ، ئېلىپ چىقىپ كېتىمىز. ئەگەر شاھ سوراپ قالسا، ئىچىدە
نەرسە بار دەيمىز، سىز چىقىپ كېتىسىز.

ئەلىشىر ئاملاچ قازاننىڭ ئىچىگە كىرىپ ئولتۇرۇپتۇ. تۆت خىزمەتكار
قازاننىڭ قۇلىقىدىن تۇتۇپ تاشقىرىغا چىققۇدەك سۇلتان كىرىپ كەپتۇ ۋە
قازاننىڭ ئىچىدە نېمە بارلىقىنى سوراپتۇ. خىزمەتكار بۇنىڭ ئىچىدە نەرسە -
كېرەك بارلىقىنى ئېيتقان ئىكەن، سۇلتان ھۈسەين بايقارا:

— ئۇ قانداق نەرسە - كېرەك؟ ئەجىبا ئۇنى كۈچىغا ئېلىپ
چىقىۋېتىپسەنمۇ؟ — دەپتۇ ۋە قىزىقىپ قازاننىڭ تۇۋىقىنى ئاچقان ئىكەن،
كۆزى ئەلىشىرگە چۈشۈپتۇ. سۇلتان ھۈسەين بايقارا ئۇنىڭغا بەكمۇ ئامراق
بولغاچقا، ھېچنەرسە دېمەي قازاننىڭ تۇۋىقىنى يېپىپ قويۇپتۇ.

ئەلىشىر تاشقىرىغا چىققاندىن كېيىن، خىجالەتچىلىك ئىچىدە نېمە
قىلارنى بىلمەي توپتوغرا دەرۋىشلەرنىڭ ھۇزۇرىغا بېرىپ ئۇلارنىڭ بىرىگە:

— دەرۋىش بوۋا، كېلىڭ، بىز لىباسلىرىمىزنى ئالماشتۇرايلى، — دەپتۇ.
دەرۋىش خۇشاللىق بىلەن ماقۇللىقىنى بىلدۈرۈپتۇ. دەرۋىشنىڭ كىيىملىرىنى
كېيىپ ئۇدۇل بەيتۇللاغا قاراپ يول ئاپتۇ.

ئەمدى گەپنى سۇلتان ھۈسەين بايقارادىن ئاڭلايلى:

سۇلتان ھۈسەين بايقارا ھۇجرىسىغا كىرىپ گۈلنى ئۆلۈم گىرەمىدا كۆرۈپ تاقەت قىلالماي مەجنۇنلارچە تاغلارغا باش ئېلىپ كەتكۈدەك ھالەتكە چۈشۈپ قاپتۇ. ئۇ گۈلنىڭ قېشىدىن يىغلىغان پېتى چىقىپ ئەلىشىر بىلەن مۇڭدېشاھ دەپ دىۋانخانغا كىرسە، ئەلىشىر يوق تۇرغۇدەك. شاھنىڭ كەيپى ئۇچۇپ تۇرغاندا بىر دەرۋىش كېلىپ:

— ئەلىشىر بىز بىلەن تونلىرىنى ئالماشتۇرۇپ بەيتۇللاغا يۈرۈپ كەتتى، — دەپ خەۋەر قىلىپتۇ. بۇنى ئاڭلىغان سۇلتان ھۈسەين بايقارا قىسقا مەكتۈپ پۈتۈپ، تېز يەتكۈزىدىغان چاپارمەنلەردىن بىرىگە ئۇنى دەرھال ئەلىشىرگە يەتكۈزۈشنى بىلدۈرۈپتۇ. چاپارمەن مەكتۈپنى ئېلىپ تاغ - دەريا، تۆپىلىكلەرنى ئېشىپ بىر يەرگە كەلگەندە، يىراقتىن بىر ئادەمنىڭ قارىسى كۆرۈنۈپتۇ. يېقىنلىشىپ قارىسا، ئۇ ئەلىشىر ئىكەن. چاپارمەن يان يول ئارقىلىق كۆرۈنمەي ئۇنىڭ ئالدىغا چىقىپ، مەكتۈپنى يول ئۈستىگە قويۇپتۇ. ئۆزى بىر جايغا مۇكۈنۈپ تۇرۇپتۇ. ئەلىشىر يولدىكى مەكتۈپنى كۆرۈپ قولىغا ئېلىپ ئېچىپ كۆرۈپتۇ. مەكتۈپ مۇنداق يېزىلغان ئىكەن:

نەپرەتنىڭ مەندىنمۇ ئەي قەدىردان،
ئۆزۈڭدىن كۆرەيمۇ شىكايەتتىڭنى؟!
بىلىسەن مەن سەنسز چېكىمەن ئارمان،
نە ئۈچۈن تاشلىدىڭ ۋىلايەتتىڭنى.

كەل، ئەي قەدىردان، كۆرەي،
دەردىمگە دەرمان بول، كۆرەي.
جېمى جانىم كۆيدۇ،
ئاڭا لوقمان بول كۆرەي...

باناسى نە، خەبەرسىز ۋەتەندىن چىقماق،
دولقۇن كۆتۈرۈلمەي، تىنچلا ئاقماق.
ئەزىم گۇناھ ئەمەسمۇ؟ بىر كۆڭۈلنى ئاغرىتماق،
نامەلۇم بولماقتا ئۇشبۇ تېپىشماق.

دەردىڭنى قوي، يېنىپ كەل،
توۋا قىلىپ يارەن كەل.

قويغىن غۇربەت بەگلىكىنى،
ئۆز يۇرتۇغغا ئامان كەل.

بولماقتا تەلىپىم قارا مىسالى،
ئوتۇغدا «باي» قالدى، كۆيدى «ھۈسەينى»،
شىكەستە قەلبىمگە بەرگىن تەسەللى،
ساۋاپتۇر بەيتۇللانى قىلغاندىن سەيلى.

كۆڭلۈ دەرىدلەردىن خالاس،
دەز كۆڭۈلنى ياد ئەتسەڭ.
يۈزىڭ كەتپەدىن ئەلا -
بىر كۆڭۈلنى شاد ئەتسەڭ.

ئەي ئەلىشىر، بىلىسەنكى مەن سەنسىز ياشىيالىمايمەن. مېنىڭ كۆڭلۈمنى
رەنجىتىپ، بەيتۇللاغا بارساڭ نېمە پايدا؟ بۇ مەكتۇپنى ئالغان زامان تېز قايتىپ،
كۆڭلۈمگە تەسەللى بەر. باقىي سالام!
ئەلىشىر مەكتۇپنى ئوقۇپ ئويغا پېتىپتۇ. شۇ ئەسنادا چاپارمەن ئۇنىڭ
ئۈدۈلىدىن چىقىپ، ئەدەپ بىلەن سالام بېرىپتۇ. ئەلىشىر سالامنى ئىلىك
ئالغاندىن كېيىن:

— بۇ مەكتۇپنى سەن ئەكەلدىڭمۇ؟ — دەپ سوراپتۇ.
— ھەئە، مەن ئەكەلدىم، — دەپ جاۋاب بېرىپتۇ چاپارمەن. ئەلىشىر بۇ
چاغدا كۆپ يول يۈرۈپ چارچىغان ئىكەن، شۇڭا چاپارمەنگە:
— مېنىڭ سەن بىلەن ماڭغۇدەك ھالىم قالمدى، — دەپتۇ. چاپارمەن
شۇن:

— مەن سۇلتاننىڭ پەرمانىغا ئاساسەن، سىزنى ھاپاش قىلىپ ئېلىپ
كېتىمەن، — دەپتۇ - دە، ئەلىشىرنى ھاپاش قىلىپ يولغا چۈشۈپتۇ. ئۇلار
ئاخىرى سەمەرقەندكە يېتىپ كەپتۇ.
ئەلىشىر سۇلتان ھۈسەين بايقارانىڭ ھۇزۇرىغا كىرىپ كەپتۇ. بۇ ئىككى
سادىق دوست قۇچاقلىشىپ شۇنداق يىغلىشىپتۇرلەركى، ئەتراپتا قاراپ
تۇرغانلارنىڭ ھەممىسى يىغلاپ كېتىپتۇ.

نەھايەت، سۇلتان ھۈسەين بايقارا تاشقىرىدا مېڭىپ يۈرگۈدەك ئەھۋالى
قالماي، يەر ئاستىغا بىر ھۇجرا ياستىپتۇ - دە، ئۇنىڭغا «دارۇلفىغان» دەپ ئات
قويۇپ، كېچە - كۈندۈز شۇ يەردە يىغلاپ يېتىۋېرىپتۇ.

كۈنلەر كەينى - كەينىدىن ئۆتۈۋېرىپتۇ. گۈل كۆزلىرىنى ئاخىرقى قېتىم ئېچىپ يورۇق دۇنيا بىلەن خوشلىشىپ، مەڭگۈگە كۆز يۇمۇپتۇ. سارايدا ئالەم پىغان كۆتۈرۈلۈپتۇ، ئىلىشىر قايغۇلۇق يىغلاپ سۇلتان ھۈسەين بايقارانىڭ ئىشىكى ئالدىغا كېلىپ، ئىچكىرىگىمۇ كىرمەستىن بۇ نەزمنى ئوقۇپتۇ:

بۇنى ھەي شاھى سەمەرقەند،
قانداق خىيال ئەتمەك كېرەك؟
چۈنكى بۇ پانىي جاھاندۇر،
بىر كېلىپ كەتمەك كېرەك.
ھەممە نەرسە پانىي بولمىش،
يەككە شۇ دۇنيا قالۇر.
سەرۋى گۈلنىڭ سايىسىدا سولدى گۈل،
ئۇنى نە ئەتمەك كېرەك؟

گۈلنىڭ ياتقان ھۇجرىسى ئالدىدا بىرتۈپ سەرۋى دەرىخى ئۆسكەن بولۇپ، ئاستىدا گۈللەر ئېچىلىپ ياتاتتى. شۇڭا ئىلىشىر يۇقىرىقى بېيىتلەر بىلەن گۈلنىڭ ئۆلۈمىنى بايان قىلغان ئىكەن.
بۇنى چۈشەنگەن سۇلتان ھۈسەين بايقارا باغرىنى مۇشتلاپ، كۆزلىرىدىن سەلدەك ياشلارنى ئاققۇزۇپ، مۇنۇلارنى بايان قىلىپتۇ:

بولمىغاي چارە ئۆلۈمگە نەيلەمەك،
نە ئەتمەك كېرەك،
سەرۋىدىن تاۋۇت ياساپ،
گۈلدىن كېيىن ئەتمەك كېرەك.
بۇ جاھاندا بارچە نەرسە،
بارچە جانلىق خاك بولۇر.
تېز يۈيۈپ ھەم كۆتۈرۈپ،
مەنزىلىگە يەتكۈزەك كېرەك.

سۆز شۇ يەرگە كەلگەندە ۋەزىر - ۋۇررالار:
— نە ئەمال باشپاناھىم، بۇنىڭغا قۇللىرىنىڭ ئامالى يوق، ھەممىمىز ئاشۇ يولنىڭ كارۋانلىرى، جانابىي ۋاجىبۇل ۋۇجۇد سىزنىڭ ۋۇجۇدىڭىزغا شادلىق ۋە ئۇزۇن ئۆمۈر ئاتا قىلسۇن، — دەپ تەسەللى بېرىپتۇ.

گۈلنىڭ تاۋۇتىنى تۆت ئادەمنىڭ يەلكىسىگە ئاپتۇ. ئۇلاردىن بىرى ئەلىشىر ئىكەن. ھەسرەتلەنگەن ئەلىشىر گۈلى رەنانىڭ دۇنيادىن مۇراد - مەقسىتىگە يېتەلمەي كەتكىنىنى ۋە ئۆزى ئۈچۈن جېنىنى پىدا قىلغانلىقى ياد ئېتىپ كۆزلىرىدىن مارجاندەك ياش تۆكۈپ مۇنۇ بېيىتلەرنى ئوقۇپتۇ:

ئەي دىلرەبا، بىر قاراپ نەھالگە سالىدىڭ سەن مېنى،
گۈل كەبى خىللاپ ئېلىپ زۇلپىڭگە تاقىتىڭ سەن مېنى.
ئۇن - تىۋىشسىز بەھرى غەمنىڭ قوينىغا سالىدىڭ مېنى،
دەرت - بالا كانارىسىغە يىغلىشىپ ئالدىڭ مېنى.

كىمگە زارلاپ، كىمگە يىغلاي كۆڭلۈمنىڭ ياراسىدىن،
شېپالىق تاپمىغاي دەردىم لوقماننىڭ داۋاسىدىن.
تۈگمەس يالقۇننى سالىدىڭ سەن جىگىرنىڭ قاتنىغا،
بىر ئۆمۈر قايغۇ - ئەلەم ئوتىغا ياقتىڭ سەن مېنى.

مەن سۆيۈنگەن تاغ ئارا ياغدى قېلىنلاپ قار بۈگۈن،
شېرىن سۇخەن نەبۇلى - ھە، غۇنچەڭمۇ بولدى خار بۈگۈن.
زىننەتنى كۆرمەي جاھاننىڭ، دۇنيامۇ باشقا تار بۈگۈن،
مالۇمۇلكۇ، خانۇ مانەمدىن خوراتتىڭ سەن مېنى.

ئۇلار ئاخىرى بىچارە گۈلنى قارا تۇپراققا مەڭگۈگە تاپشۇرۇپتۇ. ئەلىشىر تولىمۇ غەمكىن بولۇپ، شۇ ھەپتىنىڭ ئاخىرىدا گۈلنىڭ تۇپراق بېشىغا كېلىپ، بىر پەس يىغلاپ مۇنۇلارنى ئېيتىپتۇ:

ئەلىشىر نەۋائىي چارلا گۈلۇڭنى،
ئوقۇمىڭ مەرسىيە شاد ئەت گۈلۇڭنى.
ئۆتۈمما بىر ئۆمۈر ياد ئەت گۈلۇڭنى،
ياش تۆكۈپ يىغلىغىن گۈل مازارىدا.

ئەلىشىر شۇ كېچىسى گۈلنىڭ مازارىدا تۈنەپ، تاڭ ئاتقاندا ئۆيىگە قايتىپتۇ. ئۆمرىنىڭ ئاخىرىغىچە گۈلنىڭ روھىغا ئاتاپ غەزەللەر پۈتۈپتۇ. ئۇنىڭ ئۆمۈر بويى ئۆيلەنمەي، بويتاق ئۆتۈشىنىڭ سەۋەبى ئەنە شۇنىڭدىن ئىمىش.

بۇ بىر ھېكايە. بۇنى نەۋائىينىڭ ئۆيلەنمەسلىكىدىكى بىرىنچى سەۋەب دېيىشكىمۇ بولمايدۇ. ئوغلۇم، نەۋائى ھەزەت بىلەن يۈرۈپ بولمىسىمۇ سىرداشتىڭ. ئۇنىڭ ئىجادىيەتلىرىدىن «پەرھاد - شېرىن» بىلەن ئۇنۇشتۇڭ. ئۆتكەنكى كۈتۈپخانىغا نام بېرىش يىغىنىدىن مەن شۇنداق خۇلاسىگە كەلدىمكى، ئىجاد ئۆلمەس، ئىزلار كۆمۈلمەس. ھېچنەمە قىلمىغان ئادەمدىن ھېچنەمە قالمايدۇ. ھاياتنى نىشانسىز ئۆتكۈزۈش ئىرنىڭ ئىشى ئەمەس. بۇنى ئېسىڭدە مەھكەم ساقلا !

2008 - يىل مارت، قەشقەر

ئىزاھات:

(1) (2) (11) ۋاھىدجان غوپۇر، ئەسقىر ھۈسەين: «ئۇيغۇر كلاسسىك ئەدەبىياتى تېزىسلىرى». قەشقەر پېداگوگىكا ئىنستىتۇتى قۇرۇلغانلىقىنىڭ 20 يىللىقىنى تەبرىكلەش پائالىيىتىگە تەييارلىق قىلىش گۇرۇپپىسى باستۇرغان، 1982 - يىل.

(3) ئابدۇللا خاراباتى: «مەسنەۋى خاراباتى» قەشقەر ئۇيغۇر نەشرىياتى، 1986 - يىل نەشرى.

(7) (6) نەۋائى: «مەجالىسۇن نەفائىس» شىنجاڭ خەلق نەشرىياتى 1994 - يىل نەشرى، 286 - بەت.

(4) (5) (10) نەۋائى: «مەنتىقۇتتەير» بۇلاق مەجمۇئەسى ئومۇمىي 9 - سان. (9) نەۋائى: «مەھبۇبۇلقۇلۇب» قەشقەر ئۇيغۇر نەشرىياتى، 1989 - يىل نەشرى، 6 - بەت.

(8) نەۋائى: «غەزەللەر» شىنجاڭ خەلق نەشرىياتى، 1982 - يىل نەشرى. (12) (13) نەۋائى: «پەرھاد - شېرىن» تاشكەنت باسمىسىدىن ئېلىندى ۋە ئەسەر مەزمۇنى ھەققىدىكى تەھلىللەر غۇلامنىڭ قاراشلىرىغا ئىجادىي يانداشتۇرۇلدى.

(14) بۇ ۋەقەلىك تەتقىقاتچى ئابدۇرېھىم سابىت ئەپەندىنىڭ «ئۇيغۇر كلاسسىك ئەدەبىياتى تارىخى»دىن ئۆزلەشتۈرگەن ۋەقەلىك ئاساسىدا نەۋائى «پەرھاد - شېرىن» تاشكەنت باسمىسىدىن ئۆزلەشتۈرۈلدى.

قوشۇمچە:

ئەلىشىر نەۋائىنىڭ ئىجادىيەتلىرى نەۋائى ئۆز ھاياتىدا ئاز بولمىغان بۈيۈك ئابدىلەرنى بىزلەرگە قالدۇرۇپ كەتكەن، چەت ئەلدە نەشر قىلىنغان «مىزانۇلئەۋزان» نىڭ كىرىش سۆزىدە ئەلىشىر نەۋائىنىڭ ئەسەرلىرىنىڭ تىزىملىكى مۇنداق كۆرسىتىلگەن:

1. دىۋانلار «خەزائىنۇلمەئانى»، بۇ ئەسەر تۆت دىۋاندىن تەركىب تاپقان بولۇپ، خەلق ئىچىدە «چاھار دىۋان» (تۆت دىۋان) دەپ ئاتالغان. ئۇلار: ① «غەرايىبۇسسىغەر» (بالىلىق غارايىباتلىرى). ② «نەۋادىرۇششەباب» (يىگىتلىك نادىرلىقلىرى). ③ «بەدايىئۇلۋەسەت» (ئوتتۇراياشلىق گۈزەللىكلىرى). ④ «فەۋائىدۇلكىبەر» (قېرىلىق پايدىلىرى). بۇلاردىن باشقا يەنە «دىۋان فانى» (پارسچە توپلام) مۇ بار.

2. «خەمسە». بۇ بولسا ئۇيغۇر ۋە باشقا تۈركىي تىللىق خەلقلەر ئەدەبىيات تارىخىدا دەۋر بۆلگۈچ پەيدا قىلغان شاھانە ئەسەر. «خەمسە» دىن ئىبارەت بۇ داستانلار توپلىمى 1483 – 1485 - يىللىرى ھىراتتا ئۇيغۇر تىلى بىلەن يېزىلغان. «خەمسە» دىكى داستانلار ① «ھەيرەتۇلئەبىر» 63 باب، 3973 بېيىت. بۇ مەزمۇن ئېتىبارى بىلەن پەلسەپىۋى داستان تۈركۈمىگە تەئەللۇق. ② «پەرھاد ۋە شېرىن»، بۇ نەۋائىي ئىجادىيىتىدىكى ئەڭ تەسىرلىك داستان بولۇپ، 54 باب، 5453 بېيىتتىن تەركىب تاپقان. ③ «لەيلى ۋە مەجنۇن»، 38 باب، 3614 بېيىت، شائىر بۇ داستاننى «ماتەننامە» دەپمۇ تەرىپلىگەن. ④ «سەبئەئى سەييار». 38 باب، 5009 بېيىت. شائىر بۇ داستاننى «قىزىقارلىق ھېكايە» دەپمۇ ئاتىغان. ⑤ «سەددى ئىسكەندەر» بۇ 89 باب، 7182 بېيىتتىن تەركىب تاپقان. 3. تەزكىرىلەر: ① «مەجەلىسۇننەفائىس» ② «نەسائىمۇلۋەببەت» (مۇھەببەت خۇش پۇراقلىرى).

4. تىل ۋە ئەدەبىياتقا دائىر ئەسەرلەر: ① «رىسالەئى مۇئەممە» ② «مىزانۇلئەۋزان» ③ «مۇھاكىمەتۇللىۋغەتەين».

5. دىنىي، ئەخلاقى، پەلسەپىۋى ئەسەرلەر: ① «مۇناجات» ② «چىھىل ھەدىس» ③ «نەزىمۇل جەۋھىر» ④ «مەنتىقۇتتەير» ⑤ «سىراجۇل مۇسلىمىن» ⑥ «مەھبۇبۇلقۇلۇب».

6. تارىخىي ئەسەرلەر: ① «تارىخىي ئەنبىيا ۋە ھۆكەمە» ② «تارىخىي مۈلكى ئەجم» ③ «زۇبىدەتۇل تەۋارىخ».

7. تەرجىمىھال ئەسەرلەر: ① «ھالاتى سەئىد ھەسەن ئەردەشىر» ② «خەمسەتۇلمۇتئەيىرىن» ③ «ھالاتى پەلىۋان مۇھەممەد».

8. ۋەسىقىلەر: ① «ۋەقىفنامە» ② «مۇنشەئات». بۇلاردىن باشقا، بەزى مەنبەلەردە كۆرسىتىلىشىچە نەۋائىي ئۆمىرىنىڭ ئاخىرىدا يەنە ئۆز قەسىدىلىرىنى توپلىغان.